

# اَسْبَابِ سَيِّئَةٍ

اور

عمومِ بلوی کی توضیح و تفسیح



مفتی آلِ مصطفیٰ مصباحی

روزِ ازمعشرتی

بِسْمِ اللَّهِ الرَّحْمَنِ الرَّحِيمِ

فَإِنْ خِفْتُمْ فَرِجَالًا أَوْ رُكْبَانًا. (البقرة/۲۳۹)  
اگر تمہیں خوف ہو تو پیدل یا سوار جس طرح ہو سکے نماز پڑھو۔

# اسب مستلذذ عموم ہلوی کی توضیح و تنقیح

تالیف

مفتی آل مصطفیٰ مصباحی  
رکن مجلس شرعی، و شرعی کونسل۔ جامعہ امجدیہ گھوسی

ناشر

دارالمعرفة  
فیصل آباد

# اسباب ستہ

☆ ضرورت  
☆ دفع حرج  
☆ تعامل  
☆ ازالہ فساد  
☆ عرف  
☆ دینی ضروری مصلحت کی تحصیل،

اور  
عموم بلوی  
کے

☆ شرعی معنی و مفہوم کیا ہیں؟

☆ کیا شریعت طاہرہ ان کا لحاظ فرماتی ہے؟

☆ کیا ان کی وجہ سے احکام شرعیہ میں تبدیلی ہوتی ہے؟

☆ اگر ہوتی ہے تو کس حد تک؟

ان تمام سوالات کے تفصیلی جوابات شرعی اصول و کلیات اور جزئیات کی روشنی میں آنے والے صفحات میں ملاحظہ فرمائیں۔

آل مصطفیٰ نصابی

---

کتاب کے جملہ حقوق محفوظ ہیں

|            |                                                                                |
|------------|--------------------------------------------------------------------------------|
| نام کتاب : | اسبابِ ستر اور عمومی بلوی کی توضیح و تنقیح                                     |
| تالیف :    | مفتی آلِ مصطفیٰ مصباحی<br>صدر شعبہ افتاء الجامعۃ الاشرفیہ، مبارک پور، اعظم گڑھ |
| صفحات :    | 130                                                                            |
| اشاعت :    | رجب المرجب ۱۴۳۵ھ / ۲۰۱۴ء                                                       |
| تعداد :    | ۱۱۰۰                                                                           |
| ناشر :     | دار المعرفۃ فیصل آباد                                                          |

### ملنے کے پتے:

- (1) - مکتبہ قادریہ، یونیورسٹی روڈ، نزد فیضانِ مدینہ کراچی
- (2) - مکتبہ برکات المدینہ، بہادر آباد، کراچی
- (3) - مکتبہ اعلیٰ حضرت، دربار مارکیٹ لاہور
- (4) - مکتبہ فیضانِ مدینہ، سوساں روڈ نزد فیضانِ مدینہ، فیصل آباد
- (5) - مکتبہ فیضانِ رضا، توکل مسجد ریلوے روڈ، ساہیوال

**PUBLISHER-**

**DAR-UL-MARFAT**

0302-8077130-0345-7760640

باسمہ و حمد



ماہ نور چلی کیشنز دہلی کو بہت کم وقت میں درجنوں کتابیں منظر عام پر لانے کا شرف حاصل ہے۔ ہمارا مقصد ایک طرف نایاب دینی کتابوں کو شائع کرنا ہے تو دوسری طرف اسلاف کی ان کتابوں کو بھی منظر عام پر لانا ہے جن پر غیروں نے قبضہ جمار کھا ہے۔ علاوہ ازیں حالات حاضرہ کے پیش نظر نئے نئے موضوعات پر لکھی جانے والی کتابوں کو بھی قارئین تک پہنچانے کے لیے ہم کوشاں ہیں۔ چنانچہ اسی کی ایک کڑی ”اسباب ستہ اور عموم بلوئی کی توحید و تنقیح“ بھی ہے۔ نوجوان عالم دین مفتی آل مصطفیٰ مصباحی نے اپنی اس کتاب میں اسباب ستہ یعنی ضرورت، دفع حرج، تعامل، ازالہ فساد، عرف، دینی ضروری مصلحت کی تحصیل اور عموم بلوئی کے شرعی معنی و مفہوم پر سیر حاصل بحث کی ہے۔ دراصل یہ مقالہ مشہور دینی درس گاہ الجامعۃ الاشرفیہ مبارکپور اعظم گڑھ میں منعقد ساتویں فقہی سیمینار میں پیش کیا گیا تھا۔ جو اہل علم و دانش کے درمیان بے حد مقبول ہوا۔ مقالے کی اہمیت کے پیش نظر اسے کتابی شکل میں قارئین کی خدمت میں پیش کیا جا رہا ہے۔

افضل مصباحی

۲ رمضان المبارک ۱۴۲۷ھ



علی کتاب ”اسباب ستہ اور عموم بلوئی کی توضیح و تنقیح“

(للشیخ آل مصطفیٰ المصباحی الہندی)

**بقلم دکتور حازم محمد احمد محفوظ**

مدرس الاردویہ و آدابہ

کلیۃ اللغات والترجمۃ جامعۃ الأزہر مدینۃ نصر القاہرۃ

☆☆☆

سأهم أهل الهند في بناء صرح الحضارة الإسلامية الشامخة وكان لهم، وما يزال فضل السبق في إثراء الكثير من العلوم والفنون والآداب بالجدید المفید خاصة العلوم المتعلقة بالشرع الحنیف إنهم تركوا بصمات واضحة ماتزال ترى آثارها ليس في الهند وحدها بل في العالم الإسلامي الكبير.

وفي صدارة هذه العلوم يأتي الفقه، ومن أفضل وأعظم ماجاد به أعقل الهندي تلك الموسوعة الفقهية الفريدة، التي تسمى بالفتاوى الهندية أو العالمية، التي أمر بجمعها الملك الزاهد التقي الورع محمد أورنجزیب عالمگیر رحمه الله تعالى.

فدلت تلك الموسوعة الفقهية الحنفية على أن لأهل الهند من العلماء فضلاً لا يعدله من فضل فتحة تقدير وإجلال لكل من ساهم في جمعها وإخراجها ومما يذكر أنه صدرت في القاهرة مرات ومرات ثم يأتي القرن العشرون ليصحفنا أحد نوابغ الزمان وهو الإمام الأجل مولانا الشيخ محمد أحمد رضا القادري رحمه الله تعالى بموسوعة كبرى لا تقل شأنًا عن الموسوعة



السابق ذكرها، و إذا كانت الأولى بالعربية فقد رغب الإمام الأجل أن يجعل أغلبها باللغة الأردية لكي ينتفع بها كل من قال لا إله إلا الله في شبه القارة الهندية وعددهم يتجاوز ثلث جميع المسلمين في كل المعمورة.

ولم تتوقف سلسلة إصدار كل جديد مفيد الفقه الحنفي من قبل علماء شبه القارة الهندية وقد سعدت غاية السعادة وأنا أطلع مخطوط كتاب "اسباب ستة اور عموم بلوئی کی توضیح و تنقیح" لمولفہ مولانا المفتی آل مصطفیٰ المصباحی، الأستاذ والمفتی بالجامعة الأمجدية الرضوية، وعضو المجلس الشرعي بالجامعة الأشرفية العريقة في مبارك فور، بولاية أترابردیش، وهذا الكتاب في أصول الفقه وهو على لطافة حجمه يعد إضافة جديدة مفيدة لكل من يطلع عليه ويدل على أن علماء الهند ما يزالون وسيظلون، يضيفون الجديد القيم إلى الفقه وأصوله باللغة الأردية الإسلامية وأني إذ أرجه التحية والتقدير والشكر إلى المؤلف الجليل مولانا المفتی آل مصطفیٰ المصباحی، أدعوا الجميع إلى الإطلاع على هذا الكتاب القيم كما أتمنى وأدعوا الله تعالى أن ينفعنا به وينفع كل المسلمين الناطقين بالأردية وأن نراه في لسان عربي مبین كما آمل في أن يتحفننا المؤلف مؤلفات أخرى تترى المكتبة الأردية الإسلامية.

”وآخر دعوانا أن الحمد لله رب العالمين“

والصلوة والسلام على رسولہ الكريم

الفقير إلى دعاء كل المسلمين حازم محفوظ

القاهرة في يوم السبت ٢٦ / جمادى الأولى عام ١٤٢٣ هـ

☆☆☆

## تقریظ جلیل

محدث کبیر علامہ مفتی ضیاء المصطفیٰ قادری  
مؤسس و سربراہ اعلیٰ جامعہ امجدیہ رضویہ و کلیۃ البنات الامجدیہ، گھوسی

.....☆☆☆.....

بحمدہ تعالیٰ شریعت اسلامیہ کے احکام نہایت مستحکم ناقابل ترمیم و تبدیل ہیں اور اس کے  
فصوص و واقعات کی روشنی میں ائمہ دین نے بے شمار مسائل و جزئیات کا استخراج فرمایا، اور اصول  
استخراج بھی متعین فرمائے ہیں۔ انہیں اصول و قواعد میں سے ایک قاعدہ یہ ہے کہ کسی اہم دینی  
ضرورت، یا کسی فساد، یا کسی حرج و مشقت کے سبب یا حالات کے تبدیل سے، اگر کسی مسئلہ کی  
صورت بھی بہت زیادہ متغیر ہو جائے تو جواب مسئلہ کی صورت بھی بدل جائے گی۔ مگر ان تغیرات کی  
تاثیر کب کب ہوتی ہے۔ اس کے بھی کچھ ضوابط ہیں۔ جو فقہائے کرام کے ارشادات میں  
یکجا طور پر نہیں ملتے۔ بلکہ ان کے فرامین کا بھرپور مطالعہ کرنے کے بعد وہاں تک رسائی ممکن ہوتی  
ہے۔ علامہ شامی علیہ الرحمہ اور امام احمد رضا قدس اللہ اسرارہما کی کتب میں کسی قدر نشانہ ہی ہوتی  
ہے۔ ان حضرات نے ان مؤثر تغیرات کو عموماً اسباب ستہ یا اسباب ستہ میں محدود فرمایا ہے۔

الجمعة الاشرافیہ مبارکپور کی مجلس شرعی کے زیر انتظام مسائل جدیدہ کے کئی سیمینار ہوئے اور  
ہر سیمینار میں کسی نہ کسی صورت سے ”اسباب ستہ“ کا ذکر ضرور آجاتا تھا۔ اس لیے میری فرمائش  
ہوئی کہ اس موضوع پر ایک سیمینار ضرور ہونا چاہئے، تاکہ ان اسباب کی تاثیر و شرائط و مواقع تاثیر نیز  
ان کی تاثیر کے حکم لگانے والے اصحاب اتفاق کے طبقہ کا تعین ہو سکے۔

امکان مجلس کی طرف سے جب اس موضوع کی منظوری دیدی گئی تو بہت سے اصحاب علم  
نے پروردگار کے قلمبند فرمائے، جن میں محبت گرامی قدر مولانا مفتی آل مصطفیٰ صاحب کا مقالہ  
واقع ترین مقالوں میں سے ایک تھا۔



مولانا آل مصطفیٰ صاحب کو میں ان کے زمانہ تحصیل علم سے جانتا ہوں، یہ ہمیشہ ”کام زیادہ باتیں کم“ کے اصول پر کار بند رہے۔ عہد طالب علمی ہی سے ان کا مزاج تحقیق و تفتیح اور تدقیق و تفتیح کی طرف راغب تھا۔ پھر جوں جوں آپ کی ذمہ داریاں زیادہ ہوئیں، اپنے میدان میں روز افزوں ترقی کی راہ پر گامزن ہیں۔ اس دور میں اللہ کے فضل و کرم سے ان کے فتاویٰ اور مضامین وسیع ننگا ہوں سے مطالعہ کیے جاتے ہیں۔ زیر نظر مقالہ اپنی افادیت کے اعتبار سے بہت ہی اہمیت کا حامل ہے۔ مگر چوں کہ میں فوراً ایک طویل غیر ملکی سفر کے لیے پابرجا ہوں۔ اس لیے کسی حصہ کا تحقیقی و تنقیدی جائزہ لینے سے معذور ہوں۔ صرف اتنا عرض کر دینا بہت ضروری سمجھتا ہوں کہ جس طرح آج کا عرفی فتویٰ ہر ایک کا کام نہیں اسی طرح اسباب ستہ کو بنیاد بنا کر احکام کا صادر کرنا ہر مفتی کا حق نہیں۔ بلکہ اس کے لیے جہاں جزیات متنوعہ پر عبور لازم ہے۔ اسی طرح اقوال کی تلفیق و تحقیق و توفیق و تطبیق اور ان کے محمولات وغیرہ پر بھی عبور کامل ضروری ہے۔

پھر رب العزت تبارک و تعالیٰ سے دعا کرتا ہوں کہ حضرت مولانا موصوف کے علم میں برکت اور ان کا فیض عام فرمائے اور انہیں ہمیشہ سلامت روی سے متصف رکھے۔ (آمین)

ضیاء المصطفیٰ قادری

مؤسس جامعہ امجدیہ رضویہ و کلیۃ البنات الامجدیہ، گھوٹی

## تقریظ جلیل

بحر العلوم مفتی عبد المنان صاحب قبلہ (شیخ الحدیث شمس العلوم، گھوسی)

.....☆☆☆.....

موجودہ دنیا بڑی تیز رفتاری کے ساتھ ہر دم تغیر پذیر ہے۔ جس کے نتیجے میں انسانی دنیا کے قواعد و رسوم، دستور اور قوانین، کاروبار اور معاملات، عقود و فسون، اخلاقی معیار اور زندگی گزارنے کے پیمانے بدلتے رہتے ہیں۔

جس کے نتیجے میں وہ قومیں جو کسی خاص ہدایت اور اصول کے پابند ہیں، وہ تو حد درجہ پریشان رہتے ہیں، وہ لوگ بھی جن کا کوئی مذہب نہیں، جن کے وہاں کسی باضابطہ زندگی کی کوئی پابندی نہیں، وہ بھی اکثر بے چین اور پریشان رہتے ہیں۔

اسلام انسانوں کے لیے ایک مکمل ضابطہ حیات ہے اور اس کے رسول گرامی صلی اللہ علیہ وسلم کی حیات ایک مکمل اسوۂ زندگی ہے۔ دنیا کے خالق نے اپنے دستور میں انسان کے اس مزاجی کیفیت کا لحاظ فرما کر اسلامی احکام میں عزیمت اور رخصت کے دونوں پہلوؤں کی رعایت رکھی۔ اس نے اصولی طور پر فرمادیا ”لَا يُكَلِّفُ اللَّهُ نَفْسًا إِلَّا وُسْعَهَا، يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ“ حضور صلی اللہ علیہ وسلم نے فرمایا ”سددوا وقاربوا وبشروا ولا تنفروا“ عہد رسالت تک اہل اسلام کو جب کوئی ایسی الجھن درپیش ہوتی، مسلمان براہ راست حضور شارع علیہ السلام سے پوچھ کر مسئلہ حل کر لیتے اور الجھنیں دور ہو جاتیں، مگر ضرورتیں تو ہر عہد میں روز افزوں رہیں، اس لیے ائمہ مجتہدین نے اپنے عہد میں انہیں رخصتوں کی روشنی میں کچھ اصول طے فرمائے۔ اسباب تخفیف کی قسمیں متعین کیں۔ تعارض کی صورت میں کس امر کو ترجیح ہوگی، کونسا امر مرجوح ہوگا، تفصیل سے اس کو ایک مستقل فن بنادیا۔ اس عہد میں معاشرے میں تغیرات کا طوقان برپا ہو گیا ہے، اور عوامین اور مکلفین کی ہمیتیں ایسی پست ہو گئیں کہ ہر مسئلہ میں

ان کی خواہش صرف رخصت اور آسانی کی ہی دلدادہ ہے۔ اس لیے بڑی ضرورت اس بات کی تھی کہ ایسے اصول و ضوابط کا ایک مجموعہ مرتب کیا جائے، جس میں عزیمت اور رخصت کے حدود مذکور اور مبرہن ہوں، جن سے نئے پیش آمد مسائل میں شریعت کے دائرے کے اندر رہنمائی ہو۔

اللہ تعالیٰ حضرت مولانا مفتی آل مصطفیٰ صاحب مفتی و مدرس جامعہ امجدیہ کریم الدین پور گھوسی کو جزائے خیر دے کہ انہوں نے اس خشک کام پر اپنی پوری محنت صرف کی، اور ایسے اصول و ضوابط اور اسباب و علل، پھر ان کا درجہ استناد اور تعارض کے وقت ان کی ترجیحات وغیرہ لوازمات کو فقہ و اصول فقہ کے ایک ذخیرے کو کھنگال کر ایک مدلل روپ دیا، اور پیش کردہ جملہ مسائل کو حوالات سے بھی مزین کیا۔

اللہ تعالیٰ موصوف کی اس خدمت کو قبول فرمائے اور مسلمانوں کو اسلام پر پورا پورا عمل کرنے کی توفیق بخشے۔ آمین یا رب العالمین۔

عبد المنان اعظمی  
شمس العلوم گھوسی، منو

باسمہ و حمد

## تقریظ جلیل

علامہ مفتی محمد عبید الرحمن صاحب رشیدی سجادہ نشین خانقاہ رشیدیہ جون پور شریف

.....☆☆☆.....

عزیزی الکریم قاضی گرامی قدر علامہ و مولانا مفتی آل مصطفیٰ صاحب مصباحی استاذ دارالعلوم امجدیہ گھوسی کی خواہش ہوئی کہ یہ ناچیز خاکپائے درویشاں ان کے مضمون ”اسباب ستہ اور عموم بلوئی کی توضیح و تنقیح“ پر کچھ اپنے تاثرات قلمبند کر کے ارسال کرے۔ ہر چند کہ یہ ناچیز گوناگوں معروفات اور بے اطمینانی کی حالت سے گزر رہا ہے، اور اس واقعہ اور اہم مضمون پر جو احسان نظر درکار ہے، وہ بروقت میسر نہیں، تاہم سرسری طور پر اس کے دیکھنے سے یہ اندازہ ہوا کہ عزیزی موصوف کی یہ کاوش ان کی ذہانت و فطانت اور فقہی بصیرت و مہارت اور وسعت نظر پر شاہد عدل ہے۔ رب کریم انہیں بیش از بیش ایسی دینی خدمات کا موقع نصیب فرمائے، آمین۔

آج کا یہ دور مجموعی طور پر ماضی کے ادوار سے کافی مختلف ہے، لہذا تقاضائے زمان و مکان کو مد نظر رکھنا مفتی کی ایک بہت بڑی ذمہ داری ہے۔ کسی مسئلہ میں اگر فقہائے کرام کے اقوال مختلف ہوں، اور ان میں قول راجح و مفتی بہ پر فتویٰ دینے میں حرج یا تاخیر امت کی صورت لازم آئے، تو اس پر فتویٰ نہ دے کر دوسرے قول پر فتویٰ دینا چاہئے۔ جو ارفق بابل الزمان ہو۔ اعلیٰ حضرت قاضی بریلوی قدس سرہ فرماتے ہیں:

”فإذا وقع ذلك في مسألة مختلف فيها ترجع جانب اليسر صونا للمسلمين عن العسر“

پھر آگے ارشاد فرماتے ہیں: ”ففي الطريقة وشرحها الحديقة في زماننا لا يمكن الأخذ بالقول الأحوط في الفتوى الذي ألقى به الأئمة“

پھر آگے فرماتے ہیں: ”ولفي ردالمحتار من مسألة بيع الثمار لا يخفى تحقق الضرورة في زماننا ولا سيما في مثل دمشق الشام وفي نزعهم عن عادتهم حرج

وما ضاق الأمر إلا اتسع“ (احکام شریعت ج ۲ ص ۲۹، ۳۰)

فتاویٰ رضویہ میں بحوالہ جواہرِ اخلاطی یہ بھی ہے: ”و کم من احکام یختلف باختلاف الزمان و المكان.“

یعنی بہترے مسائل و احکام، اختلافِ زمان و مکان سے بدل جاتے ہیں۔

چنانچہ ایک جگہ مہتمی کے پیش نظر گویر کی نجاست کو بجائے نجاست غلیظ کہنے کے نجاست خفیفہ کہا، ملاحظہ ہو (فتاویٰ رضویہ ج ۲ ص ۱۱۳)

جب کہ عامہ کتب متون میں اس کی نجاست کو نجاست غلیظ میں شمار کیا گیا ہے، اسی طرح ختمہ زناں کے مسئلہ کی بابت ایک سوال کے جواب میں ہے۔

”جہاں اس کا رواج ہے مستحب ہے، ان بلاد میں کہ اس کا نشان نہیں، اگر واقع ہو تو جہاں نہیں، اور مسئلہ شرعیہ پر ہنسنا اپنا دین برباد کرنا ہے، تو یہاں اس پر اقدام کی حاجت نہیں، خود ایک مستحب بات کرنی اور مسلمانوں کو ایسی سخت بلا میں ڈالنا پسندیدہ نہیں کہ

”نصوا علیہ فی ترک عذبة العمامة حیث یسہزأ فی الجملة بیہا ویشہونہا باللنب ومن لم یعرف اہل زمانہ فہو جاہل.“ (فتاویٰ رضویہ ج ۱ ص ۱۰۴، ۱۰۵)

یہاں ”ومن لم یعرف اہل زمانہ فہو جاہل“ کا فقرہ خاص طور پر قابلِ لحاظ ہے، کار افتاد آسان نہیں، محض کتابیں دیکھ کر فتویٰ دینا اور حالاتِ زمانہ کو مد نظر نہ رکھنا، دین و شریعت کی خدمت نہیں بلکہ اسے نقصان پہنچاتا ہے، چنانچہ فتاویٰ رضویہ میں ہے۔

”فقد ظہر لک أن جمود المفتی والقاضی علی ظاہر المنقول مع ترک العرف والقرائن الواضحة والجهل بأحوال الناس یلزم منه تضییع حقوق كثيرة وظلم خلق كثيرین اه (ص ۳۹۳ ج ۱)

اسی فتاویٰ رضویہ میں ایک دوسری جگہ ”تحفاً شامریہ“ کے حوالے سے ہے:

”ہمین است شان محتاطین از علمائے راخنین کہ در اجتہادیات مختلف فیہا جزم باحد الطریقین نمی کنند۔“

علامہ عبد الغنی نابلسی ”حدیقہ ندیہ“ میں فرماتے ہیں: ”المسئلة مشی امکن حملها علی قول من الأقوال فلیست بمنکر یجب إنکاره والنهی عنه وإنما المنکر ما وقع الإجماع علی حرمة والنهی عنه. (ص ۱۱۲ ج ۱۰)

بسم الله الرحمن الرحيم

نحمدہ ونصلی علیٰ رسولہ الکریم

اسلامی قوانین کا دائرہ کسی زمانہ یا خطہ تک محدود نہیں ہے۔ بلکہ وہ اپنی وسعت و جامعیت کی بنا پر ہر زمانہ میں رہنما خطوط کی حیثیت رکھتا ہے۔ مگر یہ ایک افسوس ناک بات ہے کہ موجودہ دور میں غیر اسلامی نظام عمل کی بالادستی نے مسلمانوں کو دینی، علمی، سیاسی، سماجی، معاشی اور اقتصادی ہر میدان میں غیر معمولی ”ضیق و حرج“ میں مبتلا کر رکھا ہے، اور مسلمان اپنی کوتاہ عملی کی وجہ سے مغرب کی اباحت پرستی کی طرف لپک رہا ہے، اور شریعت کے مزاج و مذاق سے انحراف کا چلن روز افزوں بڑھتا جا رہا ہے۔ یہی وہ بنیادی وجہ ہے کہ علماء و فقہاء کے سامنے بہت سے نئے پیچیدہ مسائل کھڑے ہو رہے ہیں۔

اسلام کے قانون تکلیف میں گو کہ فی نفسہ کوئی چک نہیں، لیکن اگر باب فقہ و افتاء سے یہ بات مخفی بھی نہیں کہ ”مشقت و ناچاری“ اور ”ضیق و حرج“ کے باعث مشقت سے دوچار شخص کے لیے بہت سے ممنوعہ امور میں ”اباحت و رخصت“ اور ”یسر و سہولت“ کا ملنا اسلامی قانون ہی کا ایک حصہ ہے۔ ہمارے قدیم و جدید علماء و فقہاء نے ”اسباب ستہ“ کو پیش آمدہ مسئلہ کی اساس و بنیاد بنانے میں اس بات کا خاص خیال رکھا ہے کہ اس کے تحت دیا گیا حکم، نہ شریعت ظاہرہ کے مقصد و منشا کے خلاف ہو، اور نہ ہی اس میں عصری ضرورتوں سے اغماض ہو۔ فقہائے کرام کے برتے ہوئے اسی اعتدال و توازن کو برقرار رکھنا ہماری اصل کامیابی ہے۔ اور یہ اسی وقت ممکن ہے جب ہم علمائے اصولیین کے بیان کردہ ضابطوں، بالخصوص ”اسباب ستہ“ کی صحیح تشریح اور کامل توفیح کرنے میں کامیاب ہو جائیں۔ کیونکہ یہ نئے پیچیدہ مسائل کے حل کی اساس و بنیاد ہیں، جنہیں ہم اصولی زبان میں ”ضرورت، حاجت، عرف، تعامل، دینی ضروری مصلحت کی تحصیل، فساد موجود یا مظنون بہ ظن غالب کا ازالہ“ سے تعبیر کرتے ہیں۔

انشاء المولئی تعالیٰ فقیر راقم الحروف کی کوشش ہوگی کہ سوال نامہ کے تناظر میں آنے والے صفحات میں ”اسباب ستہ“ اور عموم بلوئی، کی توفیح و تنقیح کرے۔

السمعی منی والاکتمام من اللہ، وهو حسبی ونعم الوکیل

☆☆☆



# محور اول

(ضرورت، حاجت)

## ضرورت کا مفہوم:

علمائے اصولیین نے ”ضرورت“ کے مفہوم کی تعبیر دو طرح سے کی ہے۔

(۱) ایک تعریف الاشباہ والنظائر لابن نجیم حنفی کے شارح علامہ سید احمد حموی حنفی نے فتح القدیر للتحقق علی الاطلاق امام ابن ہمام کے حوالہ سے یہ بیان کی ہے:

”الضرورة بلوغه حلا این لم يتناول الممنوع هلك أو قارب“ (۱)

”ضرورت“ آدمی کا اس حد کو پہنچ جانا ہے کہ اگر ممنوع چیز نہ کھائے تو ہلاک ہو جائے یا ہلاکت کے قریب پہنچ جائے۔ ضرورت کی یہ تعریف ”مخمسہ“ کے ہم معنی ہے۔ جو اپنے اندر ایک خاص اور محدود مفہوم رکھتا ہے۔ ضرورت کی اس تعریف کی طرف فقیہ فقید المثال امام احمد رضا قدس سرہ نے بھی اشارہ کیا ہے۔ مگر قدرے وضاحت کے ساتھ وہ فرماتے ہیں:

”ضرورت“ یہ کہ اس کے بغیر گزر نہ ہو سکے، جیسے مکان میں ”خمر“ بعد خلہ وہ سوراخ جس میں آدمی بزور سا سکے۔ کھانے میں ”لقیمات یقمن صلبہ“ چھوٹے چھوٹے چند لقمے کہ سد رزق کریں، اداے فرض کی طاقت دیں۔ لباس میں ”خرقہ تزاری عورتہ“ اتنا ٹکڑا کہ ستر عورت کرے (۲)

(۲) دوسری تعریف جس میں خاصا توسع پایا جاتا ہے، یہ ہے:

”شریعت کے پانچ بنیادی مقاصد، حفظ دین، حفظ نفس، حفظ نسل، حفظ عقل، حفظ مال کا نفس حصول اور بقا جن امور پر موقوف ہو۔ اور حالت و کیفیت یہ ہو کہ ان کے بغیر مقاصد شرع فوت ہو جائیں، یا فوت ہونے کے قریب ہو جائیں۔ (واضح رہے کہ حفظ نفس میں جان، عزت و آبرو، اور حیثیت عرفی بھی شامل ہے۔

مؤخر الذکر تعریف کے پیش نظر ”ضرورت“ کو ”مقصد“ کا ہم معنی نہیں قرار دیا جاسکتا، کیونکہ یہاں ضرورت صرف جان بچانے کا نام نہیں۔ بلکہ شریعت کے مقاصد خمسہ کے حصول و بقاء کے لیے جن امور کو اختیار کرنے میں ناچاری و مجبوری کی کیفیت پیدا ہو جائے۔ وہ مرتبہ ”ضرورت“ میں داخل ہے۔ ضرورت کی پہلی تعریف کے مقابلہ اس تعریف کے مصادیق میں خاصاً عموم ہے۔ اور اس کا دائرہ اثر بھی وسیع ہے جیسے ”حفظ دین“ کی ضرورت میں عقائد، فرائض عین (نماز، روزہ، حج، زکوٰۃ) اور جہاد۔ ”حفظ نفس“ کی ضرورت میں بقائے حیات کے لیے ضروری خورد و نوش، ستر عورت کے بقدر لباس، گزارے کے لائق رہائشی مکان، قصاص و دیت کا وجوب۔ ”حفظ عقل“ کی ضرورت میں خمر و دیگر مسکرات کی حرمت۔ ”حفظ نسب“ کی ضرورت میں زنا کی حرمت، حد زنا کا اجراء۔ اور ”حفظ مال“ کی ضرورت میں کسب مال کی اجازت، مال غصب و مال خیانت و سرقت و سود کی حرمت وغیرہ۔

امام غزالی علیہ الرحمہ (متوفی ۵۰۵ھ) نے علم اصول کی معروف کتاب ”المستصفیٰ“ میں ”مصلحت“ اور ”مفسدہ“ کا تعارف کراتے ہوئے مخلوق سے متعلق شریعت کے ان مقاصد و مقاصد پر یوں روشنی ڈالی ہے:

”مقصود الشرع من الخلق خمسة، وهو أن يحفظ عليهم دينهم ونفسهم وعقلهم ونسلهم ومالهم، فكل ما يتضمن حفظ هذه الأصول الخمسة فهو مصلحة وكل ما يفوت هذه الأصول فهو مفسدة، ودفعها مصلحة، وهذه الأصول الخمسة حفظها واقع في رتبة الضرورات، فهي أقوى المراتب في المصالح، ومثاله قضاء الشرع بقتل الكافر المضل وعقوبة المبتدع الداعي إلى بدعته، فإن هذا يفوت على الخلق دينهم، وقضاءه بإيجاب القصاص، إذ به حفظ النفوس، وإيجاب حد الشرب إذ به حفظ العقول التي هي مدار التكليف وإيجاب حد الزنا، إذ به حفظ النسل والأنساب وإيجاب زجر الغصاب والسارق،

اذبه بحصل حفظ الأموال التي هي مغاش الخلق وهم مضطرون إليها“ (۳)

حقوق کے تعلق سے شریعت کے مقاصد پانچ ہیں۔ حفاظت دین، حفاظت نفس، حفاظت عقل، حفاظت نسل، حفاظت مال، تو جو چیز ان پانچوں اصول کی حفاظت کی ضامن ہو، وہ ”مصلحت“ ہے، اور جو ان اصول کو فوت کرے، وہ ”مفسدہ“ ہے اور اس کا ازالہ مصلحت ہے۔ ان پانچوں اصول کی حفاظت مرتبہ ضرورت میں ہے لہذا مراتب مصلحت میں یہ سب سے قوی ہے۔ اس کی مثال (۱) شریعت کا گمراہ گر کا فر کو قتل کرنے اور بدعت کی طرف بلانے والے بدعتی کو سزا دینے کا فیصلہ ہے۔ کیونکہ یہ مخلوق کے دین کو بگاڑنے والے ہیں، اور (۲) وجوب قصاص کا حکم، یہ ”نفس“ کی حفاظت کے لیے ہے، (۳) شراب پینے پر حد کا وجوب اس لیے ہے کہ اس سے ”عقل“ کی حفاظت ہوتی ہے، جو مدار تکلیف ہے۔ اور (۴) حد زنا، اس کو اس لیے واجب قرار دیا گیا کہ اس سے ”نسل“ اور ”نسب“ کی حفاظت متعلق ہے۔ اور (۵) چوروں اور غاصبوں پر حدود جر واجب کرنے کی حکمت یہ ہے کہ اس سے مخلوق کی روزی روٹی سے تعلق رکھنے والے ”اموال“ کی حفاظت ہوتی ہے۔ جنہیں حاصل کرنے کے لیے انسان مجبور ہوتا ہے۔ (ت)

ملا محبت اللہ بہاری (متوفی ۱۱۱۹ھ) اپنی مایہ ناز تصنیف ”مسلم الثبوت“ میں اور علامہ بحر العلوم عبدالحی فرنگی محلی اس کی شرح ”فواتح الرحموت“ میں ان مقاصد پنجگانہ کی وضاحت میں فرماتے ہیں:

المقاصد ثلاثة أقسام أحدها ضرورة انتهت الحاجة إليها إلى حد الضرورة، كالكليات الخمس التي اعتبرت في كل ملة وهي حفظ الدين وحفظ النفس وحفظ العقل

وحفظ النسب وحفظ المال. (فوائح الرحموت ج ۲ ص ۲۶۲)

مقاصد شرع تین طرح کے ہیں۔ ایک ضروریہ ہے جہاں جا کر حاجت کی انتہا ہوتی ہے، دوسری ضرورت کی حد ہے۔ جیسے کلیات خمسہ جن کا ہر مذہب و ملت میں اعتبار کیا گیا ہے۔ اور وہ ہیں حفظ دین، حفظ نفس، حفظ عقل، حفظ نسب، حفظ مال۔ (ت)

ضرورت کے موخر الذکر مفہوم کی وضاحت مجدد اعظم امام احمد رضا علیہ الرحمہ نے مندرجہ ذیل الفاظ میں فرمائی ہے:

”اقول: پانچ چیزیں ہیں جن کے حفظ کو اقامت شرائع الہیہ ہے۔ دین و عقل و نسب و نفس و مال۔ عبث محض کے سوا تمام افعال انہیں میں دورہ کرتے ہیں، اب اگر فعل (کہ ترک بمعنی کف کہ وہی مقدور وزیر تکلیف ہے نہ بمعنی عدم کفافی الغمر وغیرہ، بھی شامل) اگر ان میں کسی کا موقوف علیہ ہے کہ بے اس کے یہ فوت یا قریب فوت ہو، تو یہ مرتبہ ضرورت ہے۔ جیسے دین کے لیے تقیم ایمانیات و فرائض عین، عقل و نسب کے لیے ترک خمر و زنا، نفس کے لیے اکل و شرب بقدر قیام بید، مال کے لیے کسب و دفع غصب، و امثال ذالک“ (۴)

## دونوں تعریفوں میں فرق

مذکورہ بالا دونوں تعریفوں کے درمیان بنیادی فرق ہے۔ اور وہ یہ ہے کہ امام ابن ہمام اور علامہ حموی کی تعریف کے پیش نظر بظاہر ”ضرورت“ محض جان کی حفاظت کی خاطر کسی فعل کے ارتکاب کے لیے مجبور ہو جانے کا نام ہے۔ یعنی مقاصد خمسہ میں سے صرف ایک مقصد (حفظ نفس) پر یہ تعریف صادق آتی ہے، جب کہ موخر الذکر تعریف کے مطابق شریعت کے مقاصد خمسہ حفظ دین، حفظ نفس، حفظ عقل، حفظ نسب، حفظ مال بھی ضرورت کے دائرہ مفہوم میں شامل ہیں۔ ضرورت کی دوسری تعریف پہلی تعریف کی بہ نسبت زیادہ جامع اور وسیع مفہوم کی حامل ہے۔ اس کے تحت فقہاء کے بیان کردہ وہ تمام جزئیات آجاتے ہیں، جو حفظ نفس کے علاوہ دیگر شعبہ ہائے

حیات کی ضرورت پر مشتمل ہیں۔

معنی مجازی کے اعتبار سے گو کہ ”ضرورت“ کا اطلاق غیر ضروری امور پر بھی ہو جاتا ہے۔ چنانچہ نصوص فقہیہ میں اس کی بکثرت مثالیں دیکھی جاسکتی ہیں۔ لیکن اصطلاح اور حقیقت کے لحاظ سے ضرورت کا ایک خاص اور تنگ مفہوم ہے، جس کی وضاحت اوپر ہو چکی ہے۔

یہاں یہ وضاحت مفید ہوگی کہ اصطلاحی ضرورت کی اصل حقیقت کیا ہے؟ آیا شریعت کے مقاصد پنج گانہ کا نام ہے۔ یا وہ امور جو احکام شرعیہ کے وجوب و نفاذ کی بنیاد اور سبب ہیں۔ یا ضرورت ایک حالت و کیفیت کا نام ہے؟ اس میں شبہ نہیں کہ شریعت کے مقاصد خمسہ حفظ دین، حفظ نفس، نسل، عقل اور مال، ضرورت نہیں ہیں۔ بلکہ یہ امور ضروریہ ہیں۔ انہیں اصطلاحی ضرورت نہیں کہا جاسکتا۔ رہے وہ اسباب جو احکام شرعیہ کی بنیاد ہیں، یا وہ امور جن پر مصالح پنج گانہ کی حفاظت موقوف ہو وہ ضرورت نہیں بلکہ ضرورت کا نتیجہ ہیں۔ یا ضرورت کے داعی۔ ان پر ضرورت کا اطلاق بالخصوص امور موقوف علیہا پر ہاں معنی کیا جاسکتا ہے کہ وہ انسانی ضروریات کے دائرے میں آتے ہیں۔ لیکن اصطلاحی ضرورت جو ”اسباب ستہ“ سے ہے۔ اور جس کی توضیح و تفسیر یہاں مقصود ہے، اس کا اطلاق ان امور پر نہیں ہو سکتا۔ اصطلاحی ضرورت انسان کی مشقت و ناچاری کی اس حالت و کیفیت کا نام ہے جو مقاصد پنج گانہ کی حفاظت کے لیے ایسے امور کے ارتکاب کے داعی بنے، جن کے بغیر مقاصد یقینی خطرہ میں ہوں۔ جیسے حفظ نفس کے لیے شدت بھوک کے وقت کھانا کھانا، تو یہاں حفظ نفس، مقاصد پنج گانہ شرعیہ سے ہے جو ”موقوف“ ہے، کھانا ”امر موقوف علیہ“ ہے۔ اور شدت بھوک کی کیفیت ”ضرورت“ ہے، جو کھانے پر مجبور کر رہی ہے۔

خلاصہ کلام یہ کہ شریعت کے مقاصد پنج گانہ یعنی دین، نفس، نسل، عقل اور مال کے حصول و بقا کے لیے انسان کی اس عسر و مشقت کی حالت اور مجبوری و ناچاری کی اس کیفیت کا نام ”ضرورت“ ہے، جس کی وجہ سے ان مقاصد خمسہ کے موقوف علیہ امور کا اختیار کرنا ناگزیر ہو جائے۔

واضح رہے کہ ”اضطرار، محصرہ، اکراہ ملجی“ یہ سب ضرورت کے مفہوم کلی ہی کے انواع ہیں۔ اور ان سب میں ضرورت کا مفہوم کارفرما ہے۔ مگر اصطلاحی اعتبار سے ان میں کچھ فرق ہے۔

محصرہ: داخلی دماوی سبب کے نتیجے میں، بلفظ دیگر، محض بخت و اتفاق کے نتیجے میں بھوک

و پیاس کی شدت کی وہ حالت کہ جس سے جان کی ہلاکت یقینی یا مظنون ظن غالب ہو جائے۔  
**اضطرار**: قسر قاسر و خارجی یا داخلی و سماوی اسباب کی وجہ سے پیدا ہونے والی وہ حالت جس سے دین، جان، نسل، عقل اور مال کی ہلاکت یقینی یا مظنون بہ ظن غالب ہو جائے۔  
**اکراہ ملجی**: صرف قسر قاسر و خارجی اسباب کی وجہ سے یہ امور پنج گانہ یقینی خطرے کی زد میں آجائیں۔ مثلاً کسی ظالم و سفاک کی دھمکی کی وجہ سے مقاصد پنج گانہ کی ہلاکت یقینی یا مظنون بہ ظن غالب ہو جائے۔

**ضرورت**: یہ مفہوم کلی کے درجہ میں ہے جس کی روح ان سب اصطلاحوں میں کار فرما ہے۔  
**وضاحت**: جہاں تک اضطراب اور اکراہ ملجی کے درمیان نسبت کا تعلق ہے تو یہ بات صاف اور واضح معلوم ہوتی ہے۔ کہ ”اکراہ ملجی“ یہ اضطراب کی ایک نوع ہے۔ بلقظ دیگر۔ اضطراب عام ہے اور اکراہ ملجی خاص۔ چنانچہ امام ابن ہمام ”التحریر“ میں، اور محمد امین حسینی حنفی المعروف بامیر بادشاہ اس کی شرح میں فرماتے ہیں:

(والمملجی) نوع من الاضطراب (ثبت) الإباحة فی  
 الإکراہ المملجی (بدلالة النص المذكور فی  
 الاضطراب، كما ثبت حرمة الضرب بالنص الدال علی حرمة  
 التألیف بطریق اولی علی ما سبق. (تیسیر التحریر ج ۲ ص ۳۱۳)  
 اکراہ ملجی اضطراب ہی کی ایک نوع ہے، اکراہ ملجی میں اباحت اس نص  
 کی دلالت سے ثابت ہے جو اضطراب کے تعلق سے وارد ہوئی ہے۔ جس  
 طرح ماں باپ کو مارنے کی حرمت بدرجہ اولیٰ اس نص سے ثابت ہے جو  
 ”أف“ کہنے کی حرمت سے متعلق وارد ہے۔

”اکراہ ملجی“ میں قسر قاسر کا دخل ہوتا ہے۔ مثلاً کسی ظالم و سفاک نے (ممنوع کے ارتکاب نہ کرنے کی صورت میں) قتل یا قطع عضو کی دھمکی دی۔ اور اضطراب میں بخت و اتفاق داخلی و سماوی اور خارجی اسباب بھی شامل ہیں۔

اسی طرح اضطراب، ضرورت کا ہم معنی نہیں۔ ضرورت میں زندگی کے مختلف شعبے مثلاً گزارے

کے لائق کھانا پینا، اوڑھنا، پہننا، مکان وغیرہ شامل ہیں۔ اور اس میں اکراہ ملکی، اضطرار، مختصہ وغیرہ کبھی شامل و داخل ہیں۔ جب کہ اضطرار اصطلاحی میں اتنی عمومیت نہیں پائی جاتی۔

اہل علم سے یہ بات مخفی نہیں کہ ”ضرورت“ کا اطلاق مجازاً بعض دوسرے اسباب پر بھی کر دیا جاتا ہے۔ اس لیے فقہی عبارات میں ”ضرورت“ کا لفظ جہاں آئے کوئی ضروری نہیں کہ وہ ضرورت اصطلاحی ہی ہو۔ اس لیے ایسے مواقع پر غور و فکر کے بعد اصولی طور پر یہ طے کرنا چاہئے کہ یہاں ”ضرورت“ سے کون سا معنی مراد ہے؟ معنی اصطلاحی یا کوئی دوسرا معنی؟

## حاجت کا مفہوم

حاجت کے لغوی معنی محتاج ہونے کے ہیں۔ حاجت کا اطلاق کبھی اس شے پر بھی ہوتا ہے جس کا انسان حاجت مند ہو۔ تاج العروس میں ہے، ”إن الحاجة تطلق على نفس الافتقار وعلى الشيء الذي يفتقر إليه“ (۵)

اور اصطلاح میں حاجت، انسانی مجبوری کی اس کیفیت کا نام ہے جس میں اگر محتاج الیہ کو اختیار نہ کیا جائے تو مقاصد خمسہ شرعیہ تو متاثر نہ ہوں گے۔ البتہ اس کے بغیر آدمی شدید مشقت میں گرفتار اور تنگی و دشواری کا شکار ہو جائے گا۔

علامہ سید احمد حموی اور دیگر اہل علم نے کچھ اسی طرح کا مفہوم بیان فرمایا ہے۔ علامہ حموی کا کہنا ہے، ”الحاجة كالجائع الذي لو لم يجد لم يهلك غير أنه يكون في جهد ومشقة“۔ (۶) حاجت یہ ہے جیسے کوئی ایسا بھوکا شخص اگر کھانے کی کوئی چیز نہ پائے تو مرے گا نہیں، البتہ مشقت و حرج میں مبتلا ہو جائے گا۔ علامہ حموی نے ضرورت و حاجت وغیرہ کی محض مثال دی ہے اور سامع پر اعتماد کرتے ہوئے تعریف نہیں کی ہے۔ مگر اس سے حاجت کا مفہوم اخذ کیا جاسکتا ہے، امام احمد رضا قدس سرہ ارشاد فرماتے ہیں:

”أقول تكلم رحمه الله تعالى في مادة واحتدة بخصوصها

وقنع عن التعريفات بالأمثلة إحالة على فهم السامع“ (۷)

شافعی محقق ابواسحاق شاطبی نے ”حاجت“ کا تعارف ابن الفاظ میں کرایا ہے:



”الحاجة وهي التي يحتاج إليها الناس لرفع المشقة

ودفع الحرج عنهم وإذا قلدت لا تحل بملئها حياتهم“

حاجت وہی ہے کہ رفع مشقت اور دفع حرج کے لیے لوگ جس کے محتاج ہوں، لیکن اگر وہ امر حاجی نہ پایا جائے تو اس کی وجہ سے لوگوں کی زندگی خطرہ و غلل میں نہ پڑے۔

”اما الحاجيات لمعناها أنها مفقرة إليها من حيث

التوسعة ورفع الضيق المؤدى في الغالب إلى الحرج

والمشقة“ (۸)

حاجت: مشقت دور کرنے اور حرج کے دفعیہ کے لیے لوگ جن

چیزوں کے محتاج ہوں، اگر وہ چیزیں فوت ہو جائیں تو اس سے ان کی

زندگی خطرے میں نہ پڑے، محض حرج و مشقت پیش آئے۔

مسلم الثبوت اور اس کی شرح فوائد الرحموت میں ہے:

وثانيها حاجة غير واصلة إلى حد الضرورة كالبيع

والإجارة والمضاربة والمساقاة فإنها لو لاها لم يفت واحد

من الخمس الضرورية، لكن يحتاج إليها الإنسان في

المعيشة فتكون من الحاجة دون الضرورية.

(فوائد الرحموت ج ۲ ص ۲۶۲)

مقاصد شرع میں سے دوسرا مقصد حاجت ہے، جو ضرورت کی حد کو نہ

پہنچے، جیسے خرید و فروخت، اجارہ، مضاربت، مساقاة۔ کیونکہ اگر یہ چیزیں

نہ ہوں تو اس سے مقاصد پنجگانہ فوت تو نہ ہوں گے، لیکن انسان زندگی

میں ان امور کا محتاج ہوتا ہے، تو یہ امور حاجت کے قبیل سے ہوئے، نہ کہ

ضرورت کے قبیل سے۔ (ت)

ماضی قریب کے عبقری فقیہ امام احمد رضا علیہ الرحمہ نے ”حاجت“ کی تعریف ان الفاظ

میں کی ہے:

”اگر توقف نہیں، مگر ترک میں لحوق مشقت و ضرر و حرج ہے تو حاجت، جیسے معیشت کے لیے چراغ، کہ موقوف علیہ نہیں، ابتدائے زمانہ رسالت علی صاحبہما الفضل الصلوٰۃ و التحیۃ میں ان مبارک مقدس کاشانوں میں چراغ نہ ہوتا، ام المؤمنین رضی اللہ تعالیٰ عنہا فرماتی ہیں۔ ”والیسوت یومئذ لیس فیہا مصابیح“ رواہ الشیخان، مگر عامہ کے لیے گھر میں بالکل روشنی نہ ہونا، ضرور باعث مشقت و حرج ہے۔“ (۹)

”حاجت“ ہی سے متعلق امام موصوف دوسری جگہ فرماتے ہیں:

”حاجت یہ کہ بے اس کے ضرر ہو، جیسے مکان اتنا کہ گرمی، جاڑے، برسات کی تکلیفوں سے بچا سکے، کھانا اتنا جس سے ادائے واجبات و سنن کی قوت ملے، کپڑا اتنا کہ جاڑا روکے، اتنا بدن ڈھکے جس کا کھولنا نماز و جمعہ اس میں خلاف ادب و تہذیب ہے۔“ (۱۰)

## ضرورت و حاجت کے درمیان مابہ الامتیاز امور اور

## دونوں کے درمیان فرق کی وضاحت

اصطلاحی ضرورت و حاجت کو ایک دوسرے سے ممتاز و ممتاز کرنے والی کچھ تو بنیادی چیزیں ہیں، اور کچھ وہ ہیں جو اختلاف مفہوم کے باعث دونوں کے احکام میں فرق کا نتیجہ ہیں۔ بہر حال احکام شرعیہ میں ان دونوں کے عمل و اثر کے دائرہ کی تحدید و تقدیر سے بہت حد تک دونوں کا فرق نمایاں ہو کر سامنے آئے گا۔ ویسے دونوں کے درمیان قطعی حد فاصل قائم کرنا، بعض مواقع میں خاصا دشوار ہو جاتا ہے، کیوں کہ دونوں کا تعلق ”مشقت“ سے ہے، اور مشقت ایک اضافی شے ہے جو اشخاص کے حالات، علاقہ و مقام اور زمانہ کی تبدیلی سے مختلف ہوا کرتی ہے۔ اس لیے بعض مواقع پر حاجت و ضرورت کے درمیان امتیاز مشکل ہو جاتا ہے۔ چنانچہ علامہ بدرالدین زرکشی کا بیان ہے:

”وقد یشتبه کون واقعة فی مرتبة الضرورة أو الحاجة

لتقاربهما وقد قال بعض الأكابر إن مشروعية الإجارة علی

خلاف القیاس، فنازعه بعض الفضلاء وقال إنها فی مرتبة

الضرورة لأنه لیس کل الناس قادر علی المساکن

بالمملک ولا اکثرهم، و المسکن مما یکن من الحر و البرد

من مربة الضرورة“ (۱۱)

بسا اوقات یہ بات مشتبہ ہو جاتی ہے کہ یہ ”صورت حال“ از قبیل ضرورت ہے یا حاجت؟ کیوں کہ دونوں قریب قریب ہیں۔ چنانچہ بعض اکابر نے کہا ہے کہ ”اجارہ“ کا جائز ہونا خلاف قیاس ہے۔ تو بعض فضلاء نے اس سے اختلاف کرتے ہوئے کہا کہ یہ ازراہ ضرورت ہے۔ کیونکہ ہر شخص اپنی ملکیت میں لا کر مکان میں سکونت اختیار کرنے پر قادر نہیں ہے۔ بلکہ اکثر لوگ اس کی قدرت نہیں رکھتے، اور مکان جو سرد و گرم سے بچاتا ہے۔ ضرورت کے درجہ میں ہے۔ (ت)

ذیل میں ہم دونوں کے فرق کو مفہوم و حقیقت اور احکام کے فرق کے حوالے سے واضح کر رہے ہیں:

**پہلا فرق:** ضرورت و حاجت کے درمیان بنیادی فرق مفہوم و حقیقت کے لحاظ سے ہے، دونوں کے مفہوم کی وضاحت اوپر ہو چکی ہے۔ ضرورت، انسان کی اس مجبوری کی کیفیت کا نام ہے جس کے تقاضے پر عمل نہ کرنے سے شریعت کے مقاصد بچکانہ یقینی خطرے کی زد میں آجائیں۔ جب کہ حاجت اس انسانی مجبوری کی کیفیت ہے، جس کے تقاضے پر عمل نہ کرنے سے شریعت کے مقاصد بچکانہ متاثر و مختل نہ ہوں۔ البتہ انسان شدید مشقت و حرج میں مبتلا ہو جائے۔

**دوسرا فرق:** یہ ہے کہ ضرورت کا اعتبار مواضع قطعی میں بھی ہوتا ہے، جب کہ حاجت نص قطعی میں معتبر نہیں ہوتی، علامہ ابن ہمام اور علامہ ابن نجیم کا بیان ہے: ”المشقة والحرج إنما تعتبر فی موضع لا نص فیہ وأما مع النص بخلافه فلا“ اسی فرق کو دوسرے لفظوں میں یوں بھی کہہ سکتے ہیں، کہ ضرورت کی بنا پر ایسے امور میں بھی اباحت یا رخصت مل جاتی ہے، جن کا ثبوت قطعی ہو، دلالت بھی قطعی ہو اور کف یا طلب جازم ہو، جب کہ حاجت ایسے موقع پر موثر نہیں ہو سکتی۔

**تیسرا فرق:** اگرچہ اصطلاحی اعتبار سے ”مشقت“ کا اطلاق ”ضرورت“ پر نہیں ہوتا، تاہم لغوی اعتبار سے حاجت و ضرورت دونوں کا تعلق مشقت سے ہے۔ مگر مشقت کلی مشکل کی

طرح اشد و شدید شدید و ضعیف حالت میں بنی ہوئی ہے، ضرورت کے اندر مشقت، اشد (شدید تر) ہوتی ہے جب کہ حاجت میں شدید یا اس سے بھی کچھ کم درجہ کی ہوتی ہے۔

چوتھا فوق: ضرورت کی وجہ سے حرام لعینہ تک کی اباحت یا رخصت مل جاتی ہے، جب کہ حاجت کی بنا پر صرف حرام لغیرہ مباح یا مریض ہوتے ہیں۔

احکام شرعیہ میں ضرورت اور حاجت کس حد تک دخیل و موثر ہے؟ اس اعتبار سے بھی دونوں کے درمیان کلیدی فرق معلوم کیا جاسکتا ہے۔ ذیل میں اس کی قدرے تفصیل بیان کی جاتی ہے۔

### احکام شرعیہ میں ضرورت کا اعتبار

ضرورت کی بنا پر قابل اباحت اور متحمل رخصت ممنوعات میں شریعت طاہرہ کی جانب سے ”اباحت“ یا ”رخصت“ کا ملنا ایک طے شدہ امر ہے۔ جن مواقع و مواضع میں حکم امتناعی (خواہ ارتکاب حرام کی صورت میں ہو۔ یا ترک فرض کی صورت میں) کی وجہ سے ہلاکت، یا حرج بین اور مشقت شدیدہ میں پڑنا ناگزیر ہو جائے۔ عموماً ان میں شریعت ہمیں اباحت یا رخصت عطا فرماتی ہے۔ متعدد قطعی و غیر قطعی نصوص اس بات پر شاہد ہیں کہ شریعت اسلامیہ بندوں کے ساتھ آسانی چاہتی ہے، دشواری و تنگی نہیں چاہتی۔ قرآن کریم میں متعدد مقامات پر اس کی صراحت کی گئی ہے۔ اللہ عز و جل ارشاد فرماتا ہے:

”وَمَا جَعَلَ عَلَيْكُمْ فِي الدِّينِ مِنْ حَرَجٍ“ (۱۳)

اور تم پر دین میں تنگی نہ رکھی۔

”يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ“ (۱۴)

اللہ تم پر آسانی چاہتا ہے اور تم پر دشواری نہیں چاہتا۔

”لَا يَكْلِفُ اللَّهُ نَفْسًا إِلَّا وُسْعَهَا“ (۱۵)

اللہ کسی شخص کو اس کی وسعت سے زیادہ تکلیف نہیں دیتا۔

حضور اقدس ﷺ نے ارشاد فرمایا:

”لَوْلَا أَنْ أَشَقُّ عَلَى أُمَّتِي لَأَمَرْتُهُمْ بِالسَّوَكَ“ (۱۶)

اگر اپنی امت پر مشقت کا خوف نہ ہوتا تو انہیں مسواک کا حکم دے دیتا۔  
انہیں نصوص شرعیہ کے تاثر میں فقہائے احناف نے یہ مسلمہ ضابطہ مقرر فرمایا:

”الضرورات تبیح المحذورات“ (۱۷)

ضرورتیں ممنوعات کو جائز کر دیتی ہیں۔

”المشقة تجلب التيسير“ (۱۸)

مشقت آسانی لاتی ہے۔

ان نصوص سے صاف واضح ہے کہ اسلامی شریعت نے ”ضرورت“ کا اعتبار کیا ہے،  
اور احکام شرعیہ کی تخفیف و تسہیل میں اسے موثر مانا ہے۔ البتہ احکام شرعیہ کے متعلقات چونکہ مختلف  
ہیں، جو حقوق اللہ، حقوق العباد، عبادات و معاملات اور عقوبات وغیرہ ہیں۔

اس لیے ضرورت کی تاثیر کی نوعیتیں بھی مختلف ہیں، کہیں ”ضرورت“ کی تاثیر صرف ”رفع اثم“  
(گناہ اٹھالیا جانا) کی صورت میں ہے۔ اور کہیں ”رفع اثم“ و ”رفع حکم“ (گناہ بھی نہیں اور حکم  
حرمت بھی نہیں) دونوں کی صورت میں۔ اسی طرح کہیں منہی عنہ کا ارتکاب واجب، کہیں مستحب  
ہوتا ہے، اور کہیں عزیمت پر عمل مستحسن ہوتا ہے۔ اور بہتیرے ایسے بھی مواقع ہیں جہاں ضرورت اپنا  
اثر کھوٹ پٹھتی ہے، چنانچہ نہ اباحت عطا کر پاتی ہے اور نہ ہی رخصت۔ پھر یہ کہ ”ضرورت“ کے اعتبار و اثر  
کے لیے کچھ حد بندیاں اور شرائط بھی ہیں۔ ان سب کی تفصیل آنے والے سطور میں کی جا رہی ہے۔

## تاثیر ضرورت کی حدیں

ضرورت، اپنی حد میں رہ کر ہی موثر ہو سکتی ہے، اپنی حد سے الگ ہو کر وہ موثر نہیں ہوتی، گو  
کہ وہاں ضرورت متحقق ہو۔ مثلاً جو مشقت، شریعت کو مطلوب ہے، وہ تاثیر ضرورت کی حد سے باہر  
ہے۔ اس لیے شریعت کے احکام میں مطلوبہ مشقت تخفیف حکم کا باعث نہیں بن سکتی۔ جیسے قتل عمد،  
زنا، چوری، جیسے جرائم میں شرعی حدود کے اجرا سے لاحق ہونے والی شدید مشقت، اگرچہ یہاں  
بھی ”حفظ نفس“ کے تعلق سے پائی جانے والی ضرورت بہر حال موجود ہے، کیونکہ حد قصاص اور حد  
زنا (رجم) میں ”حفظ نفس“ یقینی خطرے میں ہے کہ یہاں جان کی ہلاکت یقینی ہے۔ حد سرقہ میں

ایک مخصوص عضو (ہاتھ) کی تلف و بربادی یعنی ہے۔ مگر ان صورتوں میں ”ضرورت“ ہرگز تخفیف حکم کا باعث نہیں ہو سکتی۔ کیوں کہ یہ مشقتیں خواہ دفع مفاسد کے لیے ہوں، یا صالح معاشرہ کی تعمیر کے لیے، بہر حال شریعت کو مطلوب ہیں۔ لہذا ان امور میں ضرورت کا اعتبار کرنا اور اسے موثر ماننا مقصد شرع کو فوت کر دے گا۔

یوں ہی احکام مقصودہ و غیر مقصودہ کی بجا آوری میں پائی جانے والی مشقت، مثلاً موسم سرما میں وضو یا غسل کرتے وقت کی مشقت، اسی طرح سرد و گرم موسم میں نماز پر ہننے یا موسم گرما میں روزہ رکھنے میں پائی جانے والی مشقت، جس سے عبادات عادیہ خالی نہیں ہوتیں۔ اس طرح کی مشقت، تخفیف و ترخیص حکم کا باعث نہیں بن سکتی۔ علامہ ابن نجیم حنفی نے اس پر بڑی چشم کشا روشنی ڈالی ہے۔ وہ فرماتے ہیں:

”المشاق علی قسمین، مشقة لا تنفک عنها العبادة غالباً  
کمشقة البرد فی الوضوء والغسل، ومشقة الصوم فی شدة الحر  
وطول النهار، ومشقة السفر التي لا انفکاک للحج والجهاد  
عنها، ومشقة ألم الحد ورجم الزناة وقتل الجناة وقاتل البغاة فلا  
اثر لها فی إسقاط العبادات فی کل الأوقات“ (۱۹)

مشقت کی دو قسمیں ہیں، ایک مشقت وہ ہے جس سے عبادت عموماً خالی نہیں ہوتی، جیسے وضو و غسل کرنے میں ٹھنڈک کی مشقت، شدید گرمی میں دن بھر روزہ سے رہنے کی مشقت، سفر حج و جہاد کی مشقت، جس سے یہ دونوں خالی نہیں ہوتے، تکلیف حدود، زانیوں کو رجم میں اور قاتلوں کو قصاص میں قتل کی مشقت، اور باغیوں سے جہاد کرنے کی مشقت، تو اس قسم کی مشقتیں کبھی بھی عبادتوں کے ساقط کرنے میں موثر نہیں ہو سکتیں۔

اس سے ثابت ہوا کہ شریعت کی مطلوبہ مشقت ہو۔ یا عادیہ عبادتوں میں پائی جانے والی مشقت، یہ تاثیر ضرورت کی حدود سے خارج ہے۔

اسی طرح معمولی اور خفیف مشقت بھی تخفیف حکم کا باعث نہیں بن سکتی۔ علامہ ابن نجیم ہی کا

بیان ہے:



”اما المشقة التي تنفك عنها العبادات غالباً فعلى مراتب، الثانية مشقة خفيفة كادني وجع في اصبع او ادني صداع في الراس او سوء مزاج خفيف، فهذا لا اثر له، ولا اضرار له، لان تحصيل مصالح العبادات اولي من دفع مثل هذه المفسدة التي لا اثر لها“ (۲۰)

وہ مشقت جس سے عبادتیں عموماً خالی ہوتی ہیں، اس کے چند مراتب ہیں، جن میں دوسرا مرتبہ، خفیف مشقت کا ہے، جیسے انگلی میں معمولی درد یا سر میں معمولی تکلیف یا مزاج کا معمولی بگڑ جانا، تو اس طرح کی مشقت کا نہ کوئی اثر ہے اور نہ یہ قابلِ توجہ ہے۔ کیوں کہ عبادت کی مصلحتوں کو حاصل کرنا اس قسم کے بے اثر مفسدہ کے دفعیہ سے بہتر ہے۔

عبادات میں پائی جانے والی عادی ”مشقت“ کے باعث تخفیف حکم نہ ہونے کی ایک بڑی وجہ یہ بھی ہے کہ یہ مشقتیں حقیقت میں ضرر رساں نہیں۔ بلکہ نفع بخش ہیں، گویا یہ ہمارے لیے مفید ہیں، نہ کہ مضر۔

اس سلسلہ میں ہم ضرر اور نفع کے اصطلاحی مفہوم کو واضح کرنا چاہیں گے، تاکہ بات متح ہو جائے۔ مشہور مالکی عالم علامہ ابن العربی نے ”ضرر“ اور ”نفع“ کی بڑی عمدہ وضاحت کی ہے۔ ان کا بیان ہے کہ ضرر اس تکلیف کا نام ہے جس میں اس کے مساوی یا اس سے بڑھ کر نفع نہ ہو۔ ”ضرر“ اس نفع کی نقیض ہے جس میں نقصان نہیں ہوتا، یہی وجہ ہے کہ کڑوی دواؤں اور بڑی مشقت عبادت کی ادائیگی کو ضرر نہیں کہا جاتا۔ کیونکہ ان چیزوں میں ضرر کے مساوی یا اس سے بڑھا ہوا نفع ہے۔ ابن عربی کے الفاظ یہ ہیں:

”إن الضرر هو الألم الذي لا نفع فيه يوازيه أو يربى عليه وهو من قبض النفع وهو الذي لا ضرر فيه، ولذا لم يوصف شرّاً الأدوية الكريهة والعبادات الشاقة بالضرر، لما في ذلك من النفع الموازي له أو المربى عليه“ (۲۱)



خلاصہ یہ ہے کہ تخفیف حکم میں موثر وہی مشقت ہے جو عظیم ہو، جس کی تعبیر ہلاکت جان یا ہلاکت عضو سے بھی کی جاتی ہے۔ علامہ ابن نجیم فرماتے ہیں:

”الأولى مشقة عظيمة قاذحة كمشقة الخوف على النفوس والأطراف ومنافع الأعضاء فهي موجبة للتخفيف الثالثة متوسطة بين هاتين كمریض فی رمضان يخاف من الصوم زیادة المرض أو بطؤ البرأ فيجوز له الفطر“ (۲۲)

مشقت کی کئی قسمیں ہیں: پہلی قسم، مشقت عظیمہ کی ہے جیسے جان یا عضو یا منافع اعضاء پر طاری ہونے والے خوف کی مشقت، یہ تخفیف حکم کا موجب ہے۔ تیسری ان دونوں کے بیچ والی مشقت، جیسے رمضان میں مریض کو روزے کی وجہ سے نہیاتی مرض کا، یا دیر سے اچھا ہونے کا خوف ہو، تو اس کے لیے افطار جائز ہے۔

### تاثیر ضرورت کی مثالیں

ہم اوپر بیان کر آئے کہ خطرار، مخصہ، اکراہ ملجی، یہ سب ضرورت ہی کی اقسام و انواع ہیں۔ اس لیے ان چیزوں کا احکام شرعیہ پر جو بھی اثر پڑے گا وہ سب ضرورت ہی کا عمل و اثر کہلائے گا۔ چند مثالیں یہاں ذکر کی جاتی ہیں۔ تفصیل، ضرورت کی نوعیت حکم کے بیان میں آرہی ہے۔

مردار کا گوشت کھانا حرام ہے اور اس کی حرمت نص قطعی سے ثابت ہے۔ لیکن اگر بھوک سے کسی کی جان جارہی ہو، اور بغیر مردار کا گوشت کھائے چارہ کار نہ رہے۔ ایسے شخص کے لیے مردار کا گوشت کھانا بقدر ضرورت جائز ہے۔ قرآن کریم میں جہاں مردار کی حرمت بیان کی گئی ہے، وہیں مضطر کو ازراہ ضرورت اس حکم امتناعی سے مستثنیٰ بھی فرما دیا ہے۔ جس کا ذکر متعدد آیتوں میں ہے:

(۱) إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ (۱۳)

اس نے تم پر یہی حرام کیے ہیں، مردار اور خون اور سور کا گوشت اور وہ

جانور جو غیر خدا کا نام لے کر ذبح کیا گیا، تو جو ناچار ہوں نہ یوں کہ خواہش سے کھائے اور نہ یوں کہ ضرورت سے آگے بڑھے تو اس پر گناہ نہیں۔  
بیشک اللہ بخشنے والا مہربان ہے۔

(۲) حُرِّمَتْ عَلَيْكُمُ الْمَيْتَةُ وَاللَّمُ وَلَحْمُ الْخِنْزِيرِ فَمَنْ اضْطُرَّ فِي مَخْمَصَةٍ غَيْرِ مُتَجَانِفٍ لِإِثْمِ اللَّهِ غَفُوْرٌ رَّحِيْمٌ. (۲۴)  
تم پر حرام ہے مردار اور خون اور سور کا گوشت، تو جو بھوک پیاس کی شدت میں ناچار ہو، یوں کہ گناہ کی طرف نہ جھکے، تو بیشک اللہ بخشنے والا مہربان ہے۔

(۳) وَمَا لَكُمْ اَلَّا تَاْكُلُوْا مِمَّا ذُكِرَ اسْمُ اللّٰهِ عَلَيْهِ، وَقَدْ فَصَّلَ لَكُمْ مَا حَرَّمَ عَلَيْكُمْ اِلَّا مَا اضْطُرِرْتُمْ اِلَيْهِ (۲۵)  
اور تمہیں کیا ہوا کہ اس میں سے نہ کھاؤ جس پر اللہ کا نام لیا گیا، وہ تم سے مفصل بیان کر چکا جو کچھ تم پر حرام ہوا، مگر جب تمہیں اس سے مجبوری ہو۔

یوں ہی کوئی چیز حلق میں ایک گئی ہو، جس کی وجہ سے جان جانے کا خوف صحیح ہو، اور شراب کے علاوہ کوئی ایسی چیز موجود نہیں، جو اس انکی ہوئی چیز کو حلق کے نیچے اتار سکے، تو بذریعہ شراب انکی ہوئی چیز کا حلق سے نیچے اتارنا جائز ہے۔ اسی طرح اگر کلمہ کفر کے تلفظ پر مجبور کیا گیا۔ اس طرح کہ اگر کلمہ کفر نہ بولے تو جان یا عضو کا تلف و برباد ہونا یقینی ہو۔ تو حفظ نفس کی ضرورت کے پیش نظر کلمہ کفر کے تلفظ کی رخصت ہے۔ بشرطیکہ دل میں ایمان و تصدیق باقی رہے۔ علامہ ابن نجیم حنفی "الضرورات تبیح المحذورات" کے ذیل میں لکھتے ہیں:

"وَمَنْ ثَمَّ جَازَ أَكْلُ الْمَيْتَةِ عِنْدَ الْمَخْمَصَةِ وَإِسَاغَةُ اللَّقْمَةِ

بِالْخَمْرِ وَالتَّلَفُّظُ بِكَلِمَةِ الْكُفْرِ لِلْإِكْرَاهِ" (۲۶)

البتہ اباحت بقدر ضرورت (جو یہاں سدر متق ہے) کی قید سے مقید

ہوگی۔ الاشباہ والنظائر میں ہے:

المضطر لا يأكل من الميتة إلا قدر سد رمقه. (ج ۱/۲۷۷)

اضطرار و غصہ کی کیفیت سے دو چار شخص، مردار سے اتنی ہی مقدار کھا سکتا ہے جس سے زندگی کی سانس باقی رہے۔ (ت)  
 غصہ کی حالت میں مردار کھانے اور شراب کے ذریعہ حلق میں اگلے ہوئے لقمہ کو اتارنے، نیز اکراہ کی بنا پر کلمہ کفر کے تلفظ کا جواز اسی قاعدہ کے پیش نظر ہے۔

علامہ برہان الدین مرغینانی فرماتے ہیں:

”وإن أكره على أن يأكل الميتة أو يشرب الخمر فأكره على ذالك بحبس أو ضرب أو قيد، لم يحل له إلا أن يكره بما خاف منه على نفسه أو على عضو من أعضاءه، فإذا خاف على ذلك ومعه أن يقدم على ما أكره عليه، وكذا على هذا الدم ولحم الخنزير لأن تناول هذه المحرمات إنما يباح عند الضرورة كما في حالة المخصصة لقيام المحرم فيما وراءها ولا ضرورة إلا إذا خاف على النفس أو على العضو“ (۲۷)

اگر کسی کو مردار کھانے یا شراب پینے پر مجبور کیا گیا۔ اگر یہ اکراہ قید خانے میں ڈالنے، یا مارنے یا بیڑی پہنانے کی دھمکی کے ساتھ ہے، تو ایسے منکرہ (جسے مجبور کیا گیا) کے لیے مذکورہ چیزوں کا استعمال جائز نہ ہوگا۔ ہاں اگر اکراہ اس طور پر ہوا کہ جان یا عضو کی ہلاکت کا خوف ہو تو ایسی صورت میں اکراہ والی چیز پر اقامہ درست ہے۔ اسی طرح خون پینے یا خنزیر کا گوشت کھانے پر اکراہ کا حکم ہے، کیوں کہ ان محرمات کا کھانا ضرورت کے وقت مثلاً غصہ کی حالت میں مباح ہو جاتا ہے۔ کیونکہ ماسواء میں حرمت کا موجب پایا جاتا ہے اور ضرورت اسی وقت متحقق ہوگی جب جان یا عضو کے ہلاک ہونے کا خوف ہو۔

## مواقع ضرورت میں نوعیت حکم کی تفصیل

گذشتہ سطور میں یہ اشارہ کیا جا چکا ہے کہ ”ضرورت“ تمام محرمات اور تمام مواقع میں اثر انداز نہیں ہوتی۔ یوں ہی اثر انداز ہونے کی کیفیت بھی یکساں نہیں۔ کہیں صرف ”رفع گناہ“ کی حد تک، اور کہیں ”رفع گناہ“ و ”رفع حرمت“ تک اثر انداز ہوتی ہے۔ اسی طرح کبھی صرف اجازت کی حد تک ہوتی ہے اور کبھی وجوب کی حد تک، علامہ فخر الاسلام بزدوی نے محرمات میں ضرورت کی تاثیر و عدم تاثیر پر بڑی عمدہ روشنی ڈالی ہے۔ وہ فرماتے ہیں:

”الحرمات أنواع حرمة لا تنكشف ولا يدخلها رخصة بل هي محكمة، وحرمة تحتل السقوط أصلاً، وحرمة لا تحتل السقوط لكن تحتل الرخصة وحرمة تحتل السقوط لكنها لم تسقط بعذر الكره واحتملت الرخصة أيضاً (اصول بزدوی ص ۳۵۹)

نوعیت حکم کے اس اختلاف پر روشنی ڈالنا ضروری ہے، تاکہ کسی بھی پیش آنے والے موقع کے لیے یہ طے کیا جاسکے کہ یہ کس نوعیت میں داخل ہے؟ اور اس کا حکم شرعی کیا ہے؟ ہم ذیل میں ان صورتوں کو قدرے تفصیل سے بیان کر رہے ہیں:

(۱) وہ محرمات جہاں ”ضرورت“ کی بنا پر رفع حرمت بھی

ہوتا ہے اور ان کا استعمال واجب بھی:

(الف) یہ وہ احکام ہیں جواز قبیل منہیات ہوں، اور اس کی خلاف ورزی سے صرف حق شارع کا اطلاق ہوتا ہو، کسی بندے کا حق متاثر نہیں ہوتا، نیز شارع نے اسے حکم حرمت سے مستثنیٰ کر دیا ہو، جیسے اضطراب، غم، غصہ اور اکراہ ملجی کی حالت میں اگر کوئی شخص ”اکل میہ“ و ”شرب خمر“ پر مجبور ہو تو ایسے شخص کے لیے ان حالات میں یہ چیزیں مباح ہو جاتی ہیں۔ اور ان کا استعمال واجب ہو جاتا ہے۔ لہذا اگر یہ شخص مذکورہ چیزوں کو نہ کھائے پیئے اور مر جائے یا مار ڈالا جائے تو گنہگار ہوگا۔

”علامہ ابن عابدین شامی نے ”مبسوط“ کے حوالے سے یہ نقل فرمایا ہے:

”قال فی المبسوط ذکر عن مسروق من اضطر الى ميتة او لحم خنزير او دم ولم ياكل ولم يشرب فمات دخل النار“ (۲۸)  
حضرت مسروق کے حوالے سے مبسوط میں ہے، کوئی شخص مردار یا خنزیر کا گوشت کھانے یا خون پینے پر مجبور ہوا، اور اس نے نہ کھایا، نہ پیا اور مر گیا تو جہنم میں داخل ہوگا (ت)

مخصوصہ واضطرار کی طرح اکراہ ملجی کا بھی یہی حکم ہے۔

علامہ غزی ترمذی (متوفی ۹۳۹ھ) تنویر الابصار میں۔ اور علامہ علاء الدین ہسکلی (متوفی ۱۰۲۵ھ) در مختار میں فرماتے ہیں:

”إن أكره على أكل ميتة أو لحم خنزير أو شرب خمر  
بإكراه غير ملجئ بحبس أو ضرب أو قيد لم يحل، إذ لا  
ضرورة في إكراه غير ملجئ، وإن أكره بملجئ بقتل أو  
قطع عضو أو ضرب مبرح حل الفعل بل فرض فإن صبر  
فقتل أثم، كما في المخصصة“ (۲۹)

اگر مردار کھانے، یا خون پینے یا سور کا گوشت کھانے یا شراب پینے پر،  
جس کرنے، مارنے یا قید کرنے کی خوف سے اکراہ غیر ملجئ ہوا تو ان  
چیزوں کا استعمال جائز نہ ہوگا۔ کیونکہ اکراہ غیر ملجئ کی صورت میں  
”ضرورت“ کا تحقق نہیں ہوتا۔ اور اگر قتل یا قطع عضو یا کاری زخم کی خوف  
سے اکراہ ملجئ پایا گیا۔ تو مکڑہ کے لیے ان چیزوں کا استعمال جائز بلکہ فرض  
ہوگا۔ اور اگر مکڑہ نے صبر کیا اور مار ڈالا گیا تو گنہگار ہوگا، جیسا کہ مخصوصہ کی  
صورت میں حکم ہے۔

امام ابو بکر صا رازی حنفی نے بھی مخصوصہ اور ”اکراہ ملجئ“ کو ایک حکم میں شامل کیا ہے۔ ان  
کا کہنا ہے کہ جس حالت و ضرورت کے پیش نظر آیت کریمہ میں بحالت مخصوصہ واضطرار ”اکل میتہ“  
کو مباح قرار دیا گیا ہے۔ ٹھیک وہی ضرورت و حالت ”اکراہ ملجئ“ کی صورت میں بھی ہے۔ لہذا

دونوں کا حکم ایک ہوگا۔ موصوف کے الفاظ یہ ہیں:

”ومعنى الضرورة ههنا هو خوف الضرر على نفسه أو بعض أعضاءه بتركه الأكل وقد إنطوى تحته معنيان أحدهما ان يحصل في موضع لا يجد غير الميتة، والثاني ان يكون غيرها موجودا ولكنه أكره على أكلها بوعيد يخاف منه تلف نفسه أو تلف بعض أعضاءه، وكلا المعنيين مراد بالآية عنلنا لاحمالهما، وقد روى عن مجاهد انه تناولها على ضرورة الإكراه، ولانه اذا كان المعنى في ضرورة الميتة ما يخاف على نفسه من الضرر في ترك تناولها وذلك موجود في ضرورة الإكراه وجب ان يكون حكمه حكمه“ (۳۰)

مضطر ونگزہ کے لیے مردار وغیرہ کا استعمال اس لیے فرض ہو جاتا ہے، کہ یہ وہ محرمات و ممنوعات ہیں۔ جنہیں شریعت نے حکم حرمت سے مستثنیٰ کر کے ”مباح“ کر دیا ہے۔ اب ان کی حیثیت، نصوص اور قواعد شرعیہ سے استثنا کی ہو گئی ہے۔ علامہ برہان الدین مرغینانی، علامہ ابن عابدین شامی، اور علامہ فخر الدین رازی وغیرہم نے اس نکتہ کی وضاحت فرمائی ہے۔ ہدایہ میں ہے:

”حالة الاضطرار مستثنى بالنص وهو تكلم بالحاصل

بعد الثبا فلا محرم لكان إباحة لا رخصة“ (۳۱)

رد المحتار میں ہے: ”(حل الفعل) لأن هذه الأشياء مستثناة عن

الحرمة في حال الضرورة والاستثناء عن الحرمة حل“ (۳۲)

تفسیر کبیر میں ہے: ”المسألة الثالثة، لما حرم الله تعالى

تلك الأشياء استثنى منها حال الضرورة“ (۳۳)

جب شریعت ظاہرہ نے ان محرمات کو مضطر اور مکرہ کے لیے حرمت سے استثناء کر کے مباح کر دیا، تو اب اسے نہ کھا کر جان کو ہلاکت میں ڈالنا خودکشی ہوگی جو حرام ہے، ارشاد ہے، ”وَلَا تُلْقُوا بِأَيْدِيكُمْ إِلَى التَّهْلُكَةِ“ اپنے ہاتھوں کو ہلاکت میں نہ ڈالو اور حرام سے اجتناب فرض،

اور یہاں فعل حرام سے اجتناب کی صورت یہی ہے کہ اضطراب و غصہ و اکراہ کی حالت میں نفس میں مذکور محرمات کا استعمال کیا جائے۔ امام ابو بکر صاں اور امام رازی دونوں نے اس مسئلہ کی عمدہ وضاحت کی ہے۔ ابو بکر صاں حنفی فرماتے ہیں:

و ذالک لأن اکل المینة فرض علی المضطر ومتی  
امتنع المضطر من أكلها حتی مات صار قاتلاً لنفسه بمنزلة  
من ترک أكل الخبز وشرب الماء فی حال الإسکان حتی  
مات عاصياً لله جانياً علی نفسه“ (۳۴)

اس کی وجہ یہ ہے کہ مضطر پر ایسے وقت مردار کھانا فرض ہو جاتا ہے۔ اب اگر اس نے مردار نہ کھایا اور جان چلی گئی تو وہ خود کشی کرنے والا ہوگا۔ جیسے کوئی شخص غیر اضطراری حالت میں روٹی کھانا، پانی پینا چھوڑ دے، اور مر جائے تو وہ اپنے اوپر ظلم کرنے والا ہوگا اور گنہگار کی موت مرے گا۔ (ت)  
امام رازی نے اس سے بھی واضح بات کہی ہے۔ وہ فرماتے ہیں:

”و ذالک لأن صون الروح عن الفوات واجب ولا سبیل  
إلیه فی هذه الصورة إلا بهلأ الأکل، ولیس فی هذا الأکل  
ضرب علی حیوان ولا فیہ إهانة لحق الله تعالى فوجب ان  
یجب، لقوله تعالى (ولا تلقوا بأیدیکم إلی التهلکة) (۳۵)

اس کی وجہ یہ ہے کہ روح کو ہلاکت سے بچانا واجب ہے۔ اور اس میں ممنوع چیز کو کھائے بغیر جان بچانے کی کوئی صورت نہیں۔ نیز ”اکل میتہ“ وغیرہ میں نہ تو کسی حیوان کو ضرر پہنچاتا ہے۔ اور نہ ہی اس میں حق اللہ کی اہانت ہے، تو لا محالہ یہ واجب ہوگا کیونکہ ارشاد باری تعالیٰ ہے۔ اپنے ہاتھوں کو ہلاکت میں نہ ڈالو۔ (ت) یہی حکم اس مسافر روزہ دار کا بھی ہے، جسے روزہ کی حالت میں افطار کرنے پر مجبور (اکراہ ملجی) کیا گیا، تو اس پر واجب ہے کہ روزہ افطار کر لے۔ اگر اس نے افطار نہ کیا اور مار ڈالا گیا تو گنہگار ہوگا۔



”إِنْ كَانَ الْمُكْرَهُ عَلَى الْإِفْطَارِ مَسَالِفًا فَلَا بُدَّ أَنْ يُفْطَرَ  
حَتَّى قَتَلَ كَانَ آثَمًا، لِأَنَّ اللَّهَ تَعَالَى أَبَاحَ لَهُ الْفِطْرَ بِقَوْلِهِ :  
لَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ، فَعِنْدَ  
خَوْفِ الْهَلَاكِ أَيَّامُ رَمَضَانَ فِي حَقِّهِ كَلْبَالِيهِ وَكَأَيَّامِ شَعْبَانَ  
فِي حَقِّ غَيْرِهِ لِيَكُونَ آثَمًا فِي الْإِمْتِنَاعِ بِمَنْزِلَةِ الْفِطْرِ فِي  
فَصْلِ الْمَيْتَةِ“ (كشف الاسرار ج ۳ ص ۵۶۶)

فقہاء و اصولیین نے اسی صورت کی تجریر ”الضرورات تبيح المحظورات“ سے کی ہے۔ میت  
یا اس جیسی چیزوں کا مختصہ اور خطرہ کی طرح اگر وہ ملجی کی صورت میں بھی مباح ہو کر واجب الاستعمال  
ہو جاتا۔ جمہور احناف کا متفقہ فیعلہ ہے البتہ امام ابو یوسف سے ایک قول یہ بھی منقول ہے کہ ”اگر وہ ملجی“  
کی صورت میں صرف دخصت ثابت ہوتی ہے، نہ کہ اباحت، حضرت عطا کا بھی یہی قول ہے۔

### دوسرے کی ضرورت کا اعتبار

بہت سے مواقع میں اپنی ”ضرورت“ کے علاوہ دوسرے مسلم کی ”ضرورت“ کا بھی شریعت  
نے اعتبار کیا ہے۔ اور اس کے لئے ”ترک فرض“ اور ”ارتکاب حرام“ کو واجب قرار دیا ہے۔  
یہاں چند مثالیں امام احمد رضا قدس سرہ کے حوالے سے ہم ذکر کر رہے ہیں۔

”پھر اپنی ضرورت تو ضرورت ہے۔ دوسرے مسلم کی ضرورت کا بھی لحاظ فرمایا گیا ہے، مثلاً:

- (۱) دریا کے کنارے نماز پڑھتا ہے اور کوئی شخص ڈوبنے لگا اور یہ بچا سکتا ہے، لازم ہے کہ  
نیت توڑے اور اسے بچائے، حالانکہ ابطال عمل حرام تھا۔ قال تعالیٰ ”لَا تَبْطُلُوا أَعْمَالَكُمْ“
- (۲) نماز کا وقت تنگ ہے۔ ڈوبتے کو بچانے میں نکل جائے گا، بچائے اور نماز پڑھے،  
اگرچہ قصد اقضا کرنا حرام ہے۔

- (۳) نماز کا وقت جاتا ہے اور قالمہ اگر نماز میں مشغول ہو، بچے پر ضائع ہونے کا اندیشہ  
ہے نماز کی تاخیر کرے۔

- (۴) نماز پڑھتا ہے، اور اندھا کوئیں کے قریب پہنچا، اگر یہ نہ بتائے وہ کوئیں میں گر  
جائے، نیت توڑ کر بتانا واجب ہے۔

اشیاء میں ہے:

”تخفيفات الشرع انواع . الخمس تخفيف تاخير

تأخير الصلاة عن وقتها في حق مشغل بتفاد غريق ونحوه“

رد المحتار کتاب الحج میں ہے:

جاء قطع الصلاة أو تأخيرها لخوفه على نفسه أو ماله

أو نفس غيره أو ماله كخوف القابلة على الولد والخوف

عن تردى اعمى وخوف الراعى من الثوب وأمثال ذلك .

امام احمد رضا ایک دوسری جگہ فرماتے ہیں:

”اعلاء کلمۃ اللہ میں تین صورتیں ہیں، اگر کچھ کافروں نے وہاں سے اسے لکھا کہ ہم

تمہارے ہی ہاتھ پر مسلمان ہوں گے، اگر ہمیں مسلمان کر لو، تو لازم ہے کہ جائے کہ اس کے لئے

فرض نماز کی نیت توڑ دینا واجب ہوتا ہے۔“

حدیقہ ندیہ بحث آفات الید میں ہے:

”لو قال ذمی للمسلم اعرض علی الإسلام یقطع وإن

كان فی الفرض کذا فی خزانه الفتاوی“

یاد وہاں کچھ کفار اسلام کی طرف مائل ہیں، کوئی ہدایت کرنے والا ہو تو غن غالب ہے، کہ

مسلمان ہو جائیں گے، اس صورت میں بھی اجازت ہوگی، ”فان الظن الغالب ملتحق

بالیقین“ بلکہ اس صورت میں بھی وجوب چاہیے۔ کہ ایسی حالت میں تاخیر جائز نہیں، کیا معلوم کہ

دیر میں شیطان راہ مار دے اور یہ مستعدی جاتی رہے، اور یہاں یہ خیال نہیں ہو سکتا کہ کچھ میں ہی تو

متعین نہیں، کہ ہر ایک یہی خیال کرے گا تو کوئی نہ جائے گا اور اگر یہ بھی نہیں، عام کفار کی سی

حالت ہے تو بحمد اللہ تعالیٰ دعوت اسلام ایک ایک ذرہ زمین کو پہنچ چکی، ولہذا قتال کفار میں تقدیم

دعوت صرف مستحب ہے، ہاں اگر معلوم ہو کہ وہاں ہنوز دعوت اسلام پہنچی ہی نہیں تو تبلیغ واجب

ہے، یہ صورت دوم کی مثل ہو کر اجازت میں رہے گا“ (۳۷)

(ب) وہ حکم از قبیل منہی عنہ ہو اور اس کی خلاف ورزی سے صرف حق شارع متاثر ہوتا ہو،

مگر اس کے خلاف عمل، بندہ کے نفس بشمول عزت و آبرو کے تحفظ کا موقوف علیہ ہو، تو ایسی صورت میں منہی عنہ کا ارتکاب واجب ہو جاتا ہے۔ مثلاً کذب قبیح لذات ہے لیکن اگر کسی ظالم کی وجہ سے ”نبی“ کی عصمت خطرہ میں ہو اور صورت حال یہ ہو کہ جھوٹ بولے بغیر نبی کی عصمت کا تحفظ نہ ہو سکے۔ تو واجب ہے کہ جھوٹ بول کر نبی کو ظالم کے دست ظلم سے محفوظ رکھا جائے۔ یونہی کوئی بے گناہ شخص، اگر کسی سفاک ظالم کے قبضہ میں ہو اور اس کی نجات اس بات پر موقوف ہو کہ کوئی جھوٹ بولے، تو اس تیسرے شخص پر جھوٹ بولنا واجب ہے، ”فواضح الرحمنوت“ میں ہے:

”إن الكذب يجب لعصمة نبي عن يد ظالم وإنقاذ بری

عن سفاک“ (۳۸)

کسی نبی کو ظالم کے دست ظلم سے بچانے اور کسی بے گناہ و بے قصور شخص کو سفاک ظالم سے بچانے کے لیے جھوٹ بولنا واجب ہے۔ (ت)

پھر اس صورت میں ”حسن و قبح“ کے اجتماع سے جو محذور لازم آرہا ہے اس کا واضح جواب دیتے ہوئے مصنف ارشاد فرماتے ہیں: (یہ جواب اس باب کے تمام مورد کو عام ہے)

”أقول) فی دفعه لیس ههنا حسن الكذب بالذات، بل

بواسطة حسن إنقاذ نبي بالعرض، والحسن بالغیر لا ینافی

القبح لذاته وهذا معنی قولهم: الضرورات تبیح

المحذورات، ای لأجل ضرورة یجئ فیہ الحسن بواسطة

دفعها فیعامل معاملة المباح“ (۳۸)

حسن و قبح کے اجتماع سے جو محذور لازم آتا ہے اس کا دفعیہ یہ ہے کہ یہاں کذب کے اندر حسن اس کی ذات کی وجہ سے نہیں۔ بلکہ نبی کو بچانا حسن ہے، اسی واسطے سے کذب حسن ہوا۔ اور حسن بالغیر، قبیح بالذات کے منافی نہیں۔ اور اصولیین کے قول ضرورتیں ممنوعات کو مباح کر دیتی ہیں معنی یہی ہے یعنی ضرورت کی وجہ سے دفع ضرورت کے واسطے سے حسن آیا اور اس ممنوع کے ساتھ ”مباح“ جیسا معاملہ ہونے لگا۔ (ت)

(۲) وہ مواقع جہاں ضرورت کسی وجہ سے رفع اثم و رفع حرمت دونوں ہوتا ہے اور ان کا ارتکاب مباح یا مستحب کے درجہ میں ہوتا ہے :

یہ وہ مواقع ہیں جو منیٰ عنہ کے قبل سے ہوں۔ اور اس کے ارتکاب سے صرف ظاہر الحق شارع کا اطلاق ہوتا ہو۔ مگر درحقیقت حق شارع کا اطلاق نہیں بلکہ اعزاز دین کی خاطر محمود ہے۔ جیسے شعار کفر یا وضع کفار کو بالا اختیار اختیار کرنا کفر ہے۔ لیکن اگر کافروں سے مقابلہ کے لیے ان کا شعار، ان کا مخصوص لباس اور ان کے طرز وضع کو ضرورت دینی اپنایا جائے اور ضرورت غالب ہو تو یہ نہ کفر ہے نہ ممنوع۔ بلکہ مباح یا مستحب ہے۔ مجدد اعظم امام احمد رضا قدس سرہ نے ”وضع کفار“ کو بالقصد اختیار کرنے کی تین صورتیں ذکر کیں ہیں۔ جن میں دوسری صورت کا ذکر ان الفاظ میں ہے۔ ”کسی غرض مقبول کی ضرورت سے اسے اختیار کرے، وہاں اس وضع کی شاعت اور اس غرض کی ضرورت کا موازنہ ہوگا اگر ضرورت غالب ہو تو بقدر ضرورت کا وقت ضرورت، یہ تشبیہ کفر کیا معنی، ممنوع بھی نہ ہوگا۔ جس طرح صحابہ کرام رضی اللہ تعالیٰ عنہم سے مروی کہ بعض فتوحات میں منقول رومیوں کے لباس پہن کر بھیجیں بدل کر کام فرمایا۔ اور اس ذریعہ سے کفار اشرار کے بھاری جماعتوں پر باذن اللہ غلبہ پایا۔ اسی طرح سلطان مرحوم صلاح الدین یوسف انار اللہ تعالیٰ برہانہ، کے زمانہ میں جب کہ تمام کفار یورپ نے سخت شورش مچائی تھی، دو عالموں نے پادریوں کی وضع بنا کر دورہ کیا اور اس آتش تعصب کو بجھا دیا۔ خلاصہ میں ہے :

”لو شد الزنار علی وسطہ ودخل دار الحرب لتخلیص

الأسارى لا یکفر، ولو دخل لأجل التجارة یکفر“ (۴۰)

مذکورۃ الصدر اقتباس میں اگرچہ استحباب کی صراحت نہیں ہے۔ مگر اشارۃ الحصص کے طور پر استحباب ضرور مستفاد ہے۔ صحابہ کرام کا اسے اختیار فرمانا اور عزیمت پر عمل نہ کرنا اس کے مستحب ہونے کی دلیل ہے۔ نیز یہ کہ تبلیغ اسلام اور اعزاز دین کے لیے مذکورہ صورت، کم از کم منفعت کے درجہ میں ہے۔ جو استحباب کا پتہ دیتا ہے۔

## باب سوم

(۴) وہ مواقع جہل ضرورت کی وجہ سے صرف نفی گناہ ہوتا ہے  
بعض جگہ ضرورت کی تاثیر صرف نفی گناہ کی حد تک ہوتی ہے۔ یعنی بقائے حرمت کے ساتھ  
صرف رفع اثم ہوتا ہے۔ اس کی مختلف صورتیں ہیں۔

☆ (الف) وہ احکام از قبیل مامورات ہوں۔ جس میں شارع کا مقصود حکم کی بجا آوری ہو۔  
اور اس کے خلاف عمل فی نفسہ حرام ہو، مگر اس کی خلاف ورزی سے صرف حق شارع کا ابطال ہوتا ہو۔  
☆ (ب) وہ احکام از قبیل منہیات ہوں۔ جس میں شارع کا مقصود ترک فعل ہو، مگر اس کے  
خلاف عمل سے صرف حق شارع کا ابطال ہوتا ہو۔ تو ان صورتوں میں ”ضرورت“ کی وجہ سے  
ارتکاب ممنوع و خلاف امر کام کی محض رخصت ہوتی ہے، یعنی صرف گناہ ختم ہوتا ہے۔ حرمت باقی رہتی  
ہے۔ مثلاً ایمان باللہ ہر حال میں مامور بہ ہے لیکن کسی شخص کو کفر پر مجبور کیا گیا۔ اور اسے مار ڈالنے یا  
عضو کاٹ لینے کی دھمکی دی گئی تو ایسے شخص کو شریعت صرف کلمہ کفر زبان پر جاری کرنے کی رخصت  
عطا فرماتی ہے۔ بشرطیکہ دل میں ایمان و تصدیق علی حالہ باقی رہے۔ رسول پاک علیہ التحیۃ و السلام کی  
شان اقدس میں گستاخی ممنوع و کفر ہے۔ لیکن اگر کسی صحیح العقیدہ کو گستاخی پر مجبور کیا گیا تو محض ظاہری  
طور پر کرنے کی رخصت ہے، یعنی ان صورتوں میں صرف رفع اثم ہوتا ہے۔ کلمہ کفر بولنے یا نبی کی شان  
میں گستاخی کی حرمت ختم نہیں ہوتی، یہی وجہ ہے کہ اگر کوئی شخص صبر کرے، کلمہ کفر یا کلمہ تحقیر زبان سے  
نہ نکالے اور قتل کر دیا جائے۔ تو شرعاً نہ صرف یہ کہ وہ گنہگار نہ ہوگا بلکہ اجر کا بھی مستحق ہوگا۔

علامہ علاء الدین حسینی فرماتے ہیں:

”إن أكره على الكفر بالله تعالى أو سب النبي ﷺ بقطع  
أو قتل، رخص له أن يظهر ما أمر به على لسانه ويورى وقلبه  
ثمة مطمئنة بالإيمان ويوجز لو صبر لتركه الإجراء المحرم  
ومثله سائر حقوقه تعالى كفساد صوم وصلوة وقتل صيد حرم  
أو في إحرام و كل ما ثبت فرضيته بالكتاب“۔ (۴۱)

اگر کفر کرنے یا حضور اقدس ﷺ کو گالی دینے پر قتل یا قطع عضو کی دھمکی کے ساتھ مجبور کیا گیا تو ایسے شخص کے لیے صرف زبان سے ان چیزوں کے اظہار کی رخصت دی گئی ہے۔ ایسا شخص تو یہیہ سے کام لے۔ اور ایسے وقت میں بھی اس کا دل ایمان پر مطمئن ہو، اور اگر صبر کرے۔ (اور مار ڈالا جائے) تو اجر پائے گا۔ کیونکہ ارتکاب حرام سے وہ باز رہا ہے۔ یہی حکم تمام حقوق اللہ کا ہے۔ جیسے روزہ و نماز قاسد کرنا، حرم کا شکار مار ڈالنا، یا احرام میں شکار کرنا اور ہر وہ کام جس کی فرضیت کتاب اللہ سے ثابت ہو۔ (ت) علامہ شامی رد المحتار میں فرماتے ہیں:

”(قوله لتركه الإجراء المحرم) أتى بلفظ المحرم ليفيد الفرق بينه وبين ما قبله فإن ذاك زالت حرمة فلذا يائمه لو صبر“

اسی طرح اگر کسی نمازی کو نماز توڑنے یا نماز چھوڑنے پر مجبور کیا گیا، یا کسی مقیم کو روزہ توڑنے پر مجبور کیا گیا۔ تو اسے اکراہ کی صورت میں ایسا کرنے کی رخصت ہے۔ اگر اس نے صبر کیا اور نماز نہیں توڑی۔ تو ثواب کا مستحق ہوگا ”اصول فخر الاسلام“ میں ہے:

”وكذلك هذا في سائر حقوق الله عز وجل مثل إفساد الصلوة والصيام الخ“ اس کے تحت علامہ بخاری فرماتے ہیں، (قوله وكذلك هذا) أي وكما بيننا من الحكم في صورة الإكراه على الكفر وهو الحكم في سائر حقوق الله تعالى حتى لو أكره بما فيه إلجاء على إفساد الصلوة أو على تركها أو على إفساد الصوم وهو مقیم يفوت إلى خلف، فإن صبر ولم يفعل ما أمر به حتى قتل كان مآجوراً لأنه متمسك بالعزيمة. (كشف الاسرار ص ۵۶۶ ج ۴)

یہی حکم امر بالمعروف اور نہی عن المنکر کا ہے۔ اگر ظالم بادشاہ کے رو برو امر بالمعروف سے جان جانے کا خوف صحیح ہو، تو اس کے ترک کی اجازت ہے۔

نور الانوار میں ہے:

”کالمکرہ علی الفطارہ فی رمضان وترک الخائف علی

نفسہ الامر بالمعروف“ (۴۲)

یوں ہی کوئی شخص اپنے اہل و عیال سے دور کسی ایسے خطہ یا ملک میں ہو جہاں بغیر پاس پورٹ اور تصویر لیے قانوناً جا نہیں سکتا، یا تجارت کے لیے کہ بے تصویر چارہ نہ ہو، ایسی صورت حال میں شریعت تصویر کھینچوانے کی اجازت و رخصت عطا فرماتی ہے۔

مجدد اہل سنت امام احمد رضا قدس سرہ فرماتے ہیں:

”اہل و عیال کے پاس جانے یا انہیں لانے کی ضرورت بے شک ”ضرورت“ ہے۔ رؤف و رحیم ﷺ کی شریعت ہرگز یہ حکم نہ دے گی کہ تصویر لیں گے۔ تم یہیں رہو اور انہیں سمندر پار پڑا رہنے دو، کہ نہ تم ان کی موت و حیات میں شریک ہو سکو، نہ وہ تمہاری تجارت اگر پہلے سے وہاں تھی اور اب سے قطع کر کے مال وہاں سے لانے کے لیے ایک بار جاتا ہے۔ اگر نہ جائے تو مال جائے، تو یہ بھی صورت اجازت ہے کہ شرع میں مال شقیق نفس ہے۔ ”قال اللہ تعالیٰ اموالکم التی جعل اللہ لکم فیما“

اور اگر تجارت قائم رکھنے کو جاتا ہے مگر ایک ہی بار، کہ پھر وہیں توطن کا ارادہ ہے، یا بار بار مگر تصویر اول ہی ہر بار لے جائے گی، تو یہ بھی جواز میں ہے۔ کہ ایک بار جانے سے چارہ نہیں، اور اگر ہر بار تصویر دینی ہوگی تو دو صورتیں ہیں، اول یہ کہ اس کے پاس ذریعہ رزق وہی تجارت ہے اور وہ تجارت وہیں چلتی ہے اگر یہاں مال اٹھالائے بے کار جائے یا نقصان شدید اٹھائے، تو یہ پھر حرج و ضرر کی صورت میں آگیا۔ والخرج مدفوع، اور اگر اس کے قطع میں معتد بہ ضرر نہیں یا وہ تجارت یہاں بھی چلے گی اگر چہ نفع



کم ملے گا، تو صرف بغرض قطع صرف ایک بار جانے کی اجازت ہے،  
دوبارہ کی نہیں۔ کہ منفعت کے لیے ناروا، روا کرنا ناروا“ (۴۳)

(ج) یا وہ احکام مبنی عنہ کے قبیل سے ہوں، جہاں ترک فعل ہی شریعت کو مطلوب و مقصود ہوتا ہے۔ اور اس کی خلاف ورزی سے صرف ”حق عبد“ کا اطلاق ہوتا ہو، مگر اس تلف کردہ حق کی تلافی ممکن ہو۔

مثلاً ”اکراہ ملجی“ کی حالت میں کسی مسلمان کا مال ضائع کرنا۔ یا بحالت مخمضہ کسی مسلمان کا مال کھا جانا، اگر ان دونوں صورتوں میں مال مسلم کے ضیاع کے بعد اس کی تلافی ضمان سے کر دی جائے، تو مضطر کے لیے اطلاق وراکل (کھانے) کی رخصت ہے۔ یعنی اگر وہ مسلمان کا مال ضائع کر دے۔ یا کھا جائے تو گنہگار نہ ہوگا۔ لیکن اگر صبر کر لے اور مار ڈالا جائے یا مر جائے تو اجر پائے گا۔ کہ ان صورتوں میں اطلاق مال مسلم یا تناول مال مسلم سبب حرمت قائم رہنے کی وجہ سے مباح نہیں ہوتا۔ بلکہ صرف دائرہ رخصت میں آجاتا ہے۔

ہدایہ میں ہے:

”وإن أكره علي إتلاف مال مسلم بأمر يخاف منه علي نفسه أو علي عضو من أعضائه وسعه أن يفعل ذالك، و لصاحب المال أن يضمن المكره“ (۴۴)  
نور الانوار میں ہے:

”إذا أكره علي إتلاف مال الغير رخص له ذالك وتناول الشخص المضطر بالمخمضة حيث يرخص له تناول طعام الغير وحكم هذا النوع من الرخصة أن الاخذ بالعزيمة او لى حتى لو صبر وقتل في صورة الإكراه كان شهيداً“ (۴۵)

مختصر یہ کہ حفظ نفس کی ضرورت کے پیش نظر حقوق العباد میں سے صرف ”حق مالی“ میں رخصت ہے، وہ بھی مشروط بشرط اداۓ ضمان، رہا حقوق العباد میں ”حق جانی“ (بشمول عزت و آبرو) تو اس کے اطلاق کی ہرگز اجازت و رخصت نہیں (کما سیاتی)

(۴) وہ مواقع جو کسی حال میں قبل اباحت یا مقہول

رخصت نہیں ہوتے :

یہ وہ مواقع ہیں جو منہیات کے قبیل سے ہوں اور اس کے خلاف عمل کرنے سے حق شارع اور حق عبد دونوں متاثر ہوتے ہوں۔ یا صرف حق عبد کا اخلاف ہوتا ہو، اور بہر حال ”حق عبد“ کی خلافی ناممکن ہو۔

مثلاً نفس معصوم کا قتل، عورت سے زنا، مسلمان کو گالی دینا، انہیں اذیت و تکلیف پہنچانا۔ کہ حالت اکراہ و ضرورت میں بھی یہ چیزیں ہرگز جائز نہیں اور اگر بحالت اکراہ بھی کوئی شخص ایسا کرے گا تو وہ گنہگار اور شریعت کی نگاہ میں مجرم ہوگا۔ بلکہ عورت سے زنا کرنے کی صورت میں امام اعظم رضی اللہ تعالیٰ عنہ کے نزدیک زانی پر حد بھی جاری کی جائے گی۔

علامہ علاء الدین ہسکلی در مختار میں اور علامہ برہان الدین مرغینانی (متوفی ۷۵۹۳ھ) ہدایہ میں فرماتے ہیں:

”وإن أكره بقتل على قتل غيره لم يسعه أن يقدم عليه و

يصبر حتى يقتل فإن قتله كان إثمًا وإن أكرهه على الزنا

وجب جب عليه الحد عند أبي حنيفة“ (۴۶)

ہاں اگر عورت زنا کرانے پر مجبور کی گئی تو اس کے لیے شریعت نے

رخصت دی ہے۔ عنایہ میں دونوں کے درمیان فرق کو یوں بیان کیا ہے۔

(قوله وجب عليه الحد) لأن الزنا من الرجل لا يصور إلا

بانتشار آله، وذاك لا يكون إلا بلسنة وذاك دليل

الطواعية، بخلاف المرأة فإنها محل الفعل ومع الخوف يتحقق

التمكين منها فلا يكون التمكين دليل الطوعية (۴۷)

صاحب ہدایہ کا قول کہ زانی پر حد واجب ہے، اس کی وجہ یہ ہے کہ

زنا مرد سے بے انتشار آلا ممکن نہیں۔ اور انتشار آلا بخیر لذت نہیں ہو سکتا،

لہذا یہ رغبت کی دلیل ہوگی۔ اور عورت میں یہ بات نہیں کیونکہ وہ محل فعل

ہے اور خوف پائے جانے کے باوجود عورت کی جانب سے قابو دینا متفق ہے لہذا عورت کا قابو دینا رغبت کی دلیل نہ ہوگی (لہذا عورت پر حد بھی واجب نہیں) (ت)

قادی رضویہ میں ہے:

”اس (ضرورت) کے لیے تمام ممنوعات کہ کسی حال میں قابل اباحت یا تحمل رخصت ہوں، مباح یا مرخص ہو جاتے ہیں۔ نہ مثل زنا و قتل ناحق مسلم، کہ کسی شدید سی شدید ضرورت کے لیے بھی مرخص نہیں ہو سکتے یہاں تک کہ اگر صحیح خوف قتل کے سبب بھی ان پر اقدام کرے گا مجرم ہوگا، حکم ہے کہ باز رہے۔“ (۴۸)

مستند مفسرین اور اجلہ فقہائے کرام نے ان تمام صورتوں کو اپنے اپنے انداز و اسلوب میں بیان فرمایا ہے۔ تائید و تقویت اور وضاحت کے لیے چند اہم حوالے ہم یہاں نقل کر رہے ہیں۔  
امام ابو بکر صام حنفی لکھتے ہیں:

”أحكام الإكراه مختلفة، منها ما هو واجب فيه إعطاء التقية هو الإكراه على شرب الخمر و أكل الميتة و نحو ذلك مما طريق حظره السمع، ومنها ما لا يجوز فيه إعطاء التقية وهو الإكراه على قتل من لا يستحق القتل و نحو الزنا ذلك مما فيه مظلمة لآدمي ولا يمكن استدراكه، ومنها ما هو جائز له فعل ما أكره عليه و الأفضل تركه كالإكراه على الكفر و شبهه“ (۴۹)

امام رازی اپنی تفسیر میں فرماتے ہیں:

”إعلم أن الإكراه مراتب، المرتبة الأولى أن يجب الفعل المكروه عليه مثل ما إذا أكرهه على شرب الخمر و أكل الخنزير و أكل الميتة فإذا أكرهه على شرب الخمر

واكل الخنزير واكل الميتة فإذا أكرهه عليه بالسيف فهنا  
يجب الأكل المرتبة الثانية ان يصير ذالك الفعل مباحا ولا  
يصير واجبا، ومثاله ما إذا أكرهه بكلمة الكفر فهنا يباح له  
ولكنه لا يجب، المرتبة الثالثة أن لا يجب ولا يباح بل  
يحرم وهذا مثل ما إذا أكرهه انسان على قتل انسان آخر  
أو على قطع عضو من أعضائه فهنا يبقى الفعل على  
الحرمة الأصلية“ . (۵۰)

علامہ شامی حاشیہ در مختار میں فرماتے ہیں:

”الإكراه على المعاصي انواع، نوع يرخص له فعله ويثاب  
على تركه كإجراء كلمة الكفر وشم النبي ﷺ وترك  
الصلوة وكل ماثبت بالكتاب، وقسم يحرم فعله ويأثم بآثامه  
كقتل مسلم أو قطع عضوه أو ضربه ضربا متلفا أو شتمه لأذيته  
والزنا، وقسم يباح فعله ويأثم بتركه كالخمر“ (۵۱)

ملا احمد جیون (متوفی ۱۰۶۹ھ) رحمۃ اللہ تعالیٰ علیہ نے ”اکراہ“ کی نوعیتوں پر بڑی عمدہ  
روشنی ڈالی ہے ان کی تحقیق کا خلاصہ وہی ہے جو ہم اوپر بیان کر آئے ہیں، انہوں نے اکراہ کی چار  
قسمیں بیان کی ہیں۔ (۱) اکراہِ خطر (۲) اکراہِ فرض (۳) اکراہِ محتمل رخصت غیر محتمل سقوط (۴)  
اکراہِ محتمل رخصت و محتمل سقوط، اصول فقہ کی مشہور و متداول کتاب ”نور الانوار“ میں ہے:

”والحرمان انواع، حرمة لا تنكشف ولا تدخلها  
رخصة كالزنا بالمرأة فإنه لا يحل بعذر الإكراه قط و  
هو داخل في الإكراه الحظر، وقتل المسلم فإن حرمة لا  
تنكشف، وحرمة تحتل السقوط أصلا بعذر الإكراه  
وغيره و تصير حلال الاستعمال فهو داخل في الإكراه  
الفرض كحرمة الخمر والميتة ولحم الخنزير، فإن حرمة

هذه الاشياء إنما ثبت بالنص حالة الاختيار لا حالة الاضطرار، وحرمة لا تحتل السقوط لكنها تحتل الرخصة كاجراء كلمة الكفر لانه قبيح لذاته وحرمة غير ساقطة لكنه يترخص في حالة الإكراه باجرائها، فهو داخل في قسم الرخصة، وحرمة تحتل السقوط لكنها لم تسقط بعذر الإكراه وإن احتملت الرخصة أيضا كتناول مال الغير فإنه حرام بالنص يحتل سقوط حرمة وقت الإذن لكنها لم تسقط بعذر الإكراه ويترخص فيه لدفع الشر ويعامل معاملة المباح“ (ص ۳۱۸ بحث الأهلية)

حرمت کی مختلف صورتیں ہیں۔

(۱) اکراہ کی صورت میں حرمت ختم نہ ہو اور رخصت بھی نہ ملے، جیسے عورت سے زنا، کیوں کہ یہ اکراہ کے عذر سے بھی کبھی حلال نہیں، اور یہ صورت اکراہ ظہر میں داخل ہے، اور مسلمان کو قتل کرنا، کہ اس کی حرمت بھی ختم نہیں ہوتی۔

(۲) دوسری وہ حرمت جو اکراہ اور اس قسم کے عذر سے بالکل ساقط ہونے کا احتمال رکھتی ہے، اور اس کا استعمال مباح ہو جاتا ہے۔ یہ صورت اکراہ فرض میں داخل ہے، جیسے شراب، مردار اور خنزیر کے گوشت کی حرمت، کیونکہ ان چیزوں کی حرمت نص سے ثابت ہے، جب کہ اختیاری حالت ہو، اضطراری نہیں۔

(۳) تیسری وہ حرمت جو ساقط ہونے کا احتمال نہیں رکھتی لیکن رخصت کا احتمال رکھتی ہے، جیسے کلمہ کفر زبان پر جاری کرنا، کیوں کہ یہ قبیح لذاتہ ہے، جس کی حرمت ساقط نہیں ہوتی البتہ حالت اکراہ میں کلمہ کفر کے اجراء کی رخصت مل جاتی ہے، تو یہ نوع رخصت میں داخل ہے۔

(۴) چوتھی وہ حرمت جو سقوط کا احتمال رکھتی ہے لیکن اکراہ کے عذر سے ساقط نہیں ہوتی، اگرچہ رخصت کا بھی احتمال رکھتی ہے، جیسے غیر کا مال کھانا کہ یہ از روئے نص حرام ہے، لیکن مالک سے اجازت مل جانے کی صورت میں حرمت کے ساقط ہو جانے کا احتمال رکھتی ہے، ہاں اکراہ کے عذر

سے ساقط نہیں ہوتی، البتہ دفع شر کے لیے رخصت مل جاتی ہے اور اس کا حکم مباح کی طرح ہو جاتا ہے۔ (ت) (۵۲)

علامہ کاسانی حنفی (متوفی ۵۸۷ھ) نے ان تمام صورتوں کو قدرے تفصیل سے بیان فرمایا ہے، ان کی پوری عبارت اس بحث کے اختتام پر نقل کیے جانے کے لائق ہے، وہ رقم طراز ہیں:

”التصرفات الحسية التي يقع عليها الإكراه في حق

احکام الآخرة ثلاثة أنواع، نوع هو مباح ونوع هو مرخص

ونوع هو حرام ليس بمباح ولا مرخص، أما النوع الذي هو

مباح فأكل الميتة والدم ولحم الخنزير وشرب الخمر إذا

كان الإكراه تاماً بأن كان بوعيد تلف لأن هذه الأشياء مما

تباح عند الاضطرار قال الله تبارك وتعالى إِنْ لَّمْ يَضْطَرُّوْكُمْ

إِلَيْهِ ائْيَ دَعْتَكُمْ شِلَّةَ الْمِجَاعَةِ إِلَى أَكْلِهَا وَالِاسْتِثْنَاءِ مِنْ

التحريم إباحة وقد تحقق الاضطرار بالإكراه فيباح له

التناول بل لا يباح له الامتناع عنه ولو امتنع عنه حتى قتل

يؤاخذ به كما في حالة الممخضة لأنه بالامتناع عنه صار

ملقياً نفسه في التهلكة والله سبحانه وتعالى نهى عن ذلك

بقوله تعالى وَلَا تُلْقُوا بِأَيْدِيكُمْ إِلَى التَّهْلُكَةِ.... وأما النوع

الذي هو مرخص فهو إجراء كلمة الكفر على اللسان مع

اطمئنان القلب بالایمان إذا كان الإكراه تاماً وهو محرم في

نفسه مع ثبوت الرخصة فإثر الرخصة في تغير حكم الفعل

وهو المواخذة لا في تغير وصفه وهو الحرمة لأن كلمة

الكفر مما لا يحتمل إلا بإحالة بحال فكانت الحرمة قائمة

إلا أنه سقطت المواخذة لعذر الإكراه.

وأما النوع الذي لا يباح ولا يرخص بالإكراه أصلاً فهو

قتل المسلم بغیر حق سواء كان الإكراه ناقصا أو تاما لأن

قتل المسلم بغیر حق لا یحتمل الإباحة بحال (۵۳)

بدائع صنائع جلد ہفتم ص ۱۸۵ تا ۱۸۷

بعض علماء اصول نے ضرورت کی تاثیر و عدم تاثیر کے مواقع کی نشاندہی ایک دوسرے اسلوب و انداز میں کی ہے، اس سلسلے میں علامہ فخر الاسلام بزدوی علیہ الرحمہ کی تعبیر کچھ اس طرح ہے:

الحرمان أنواع حرمة لا تنكشف ولا تدخل رخصة بل

ہی محکمة و حرمة تحتل السقوط أصلا، و حرمة لا

تحتل السقوط لكن تحتل الرخصة، و حرمة تحتل

السقوط لكنها لم تسقط بعذر الإكراه وإن احتملت

الرخصة أيضا (۵۴) (اصول البزدوی ص ۳۵۹)

خرمتوں کی نوعیت مختلف ہے ایک وہ حرمت ہے جو محکم ہے، رخصت

کو قبول نہیں کرتی، اور نہ کبھی اس کی حرمت ساقط ہی ہوتی ہے۔ دوسری وہ

حرمت جو بالکل ساقط ہو جاتی ہے، تیسری وہ حرمت جو ساقط تو نہیں ہوتی

البتہ رخصت کا احتمال رکھتی ہے۔ چوتھی وہ حرمت جو ساقط تو ہوتی ہے مگر

عذرا کرہ سے ساقط نہیں ہوتی۔

### اباحت و رخصت کے درمیان فرق

دونوں کے درمیان فرق یہ ہے کہ رخصت میں حرام چیز کی حرمت ختم نہیں ہوتی۔ صرف

”رفع اثم“ (گناہ ختم) ہوتا ہے، جب کہ اباحت میں اثم (گناہ) کے ساتھ ساتھ حرمت بھی ختم

ہو جاتی ہے، نور الانوار میں ہے:

والفرق بين الإباحة والرخصة أن في الرخصة لا يباح

ذالك الفعل بان ترتفع الحرمة بل يعامل معاملة المباح في

رفع الإثم وفي الإباحة ترتفع الحرمة“ (۵۵) ص ۳۱۵



## تاثیر ضرورت کی شرطیں

ضرورت کے موثر اور قابل اعتبار ہونے کے لیے چند شرطیں ہیں:

☆ ضرورت کا وجود فی الحال ہو۔

☆ متعلق ضرورت کے متبادل کوئی حلال اور جائز چیز موجود نہ ہو۔

☆ موقوف علیہ کو اختیار نہ کرنے کی صورت میں جان، یا عضو کی ہلاکت یا دیگر مقاصد شرعیہ کے فوت ہونے کا صحیح اندیشہ ہو۔

☆ شی ممنوع کا استعمال بقدر ضرورت ہو۔

☆ موقوف علیہ کے استعمال سے جان یا عضو وغیرہ کی سلامتی یقینی یا مظنون بہ ظن غالب ہو۔

☆ موقوف علیہ کے ارتکاب سے اسی درجہ، یا اس سے بڑے مفسدہ کا ارتکاب نہ کرنا پڑے۔

مندرجہ ذیل فقہی قواعد سے بھی ان شرائط پر روشنی پڑتی ہے۔

☆ ما أبیح للضرورة یقلد بقلدہا (الاشباہ ج ۱ ص ۲۷۶)

جو چیز ازراہ ضرورت مباح کی گئی ہے وہ بقدر ضرورت ہی مباح رہے گی۔

”ماجاز لعذر بطل بزوالہ“ (الاشباہ ج ۱ ص ۲۷۸)

جو چیز کسی عذر کی بنا پر جائز قرار دی گئی، عذر کے زائل ہوتے ہی جواز بھی ختم ہو جائے گا۔

☆ إذا تعارضت مفسدة ومصلحة قدم دفع المفسدة غالباً.

(الاشباہ ج ۱ ص ۲۹۰)

جب مفسدہ اور مصلحت کا ٹکراؤ ہو تو عموماً دفع مفسدہ کو ترجیح دی جائے گی۔

☆ إذا تعارضتا مفسدتان روعی أعظمهما ضرراً بارتکاب أخفهما.

(الاشباہ ج ۱ ص ۲۸۶)

جب دو مفسدوں کا ٹکراؤ ہو تو ان میں ضرر کے اعتبار سے کم مفسدہ ارتکاب کر کے بڑے

مفسدہ کو دور کیا جائے گا۔

☆ يتحمل الضرر الخاص لأجل دفع ضرر العام (الاشباہ ج ۱ ص ۲۸۰)

ضرر عام کو دور کرنے کے لیے ضرر خاص کو برداشت کیا جائے گا۔

☆ الضرر لا يزال بالضرر (ایضاً ص ۲۷۸)

ضرر کو ضرر سے دور نہیں کر سکتے۔

## متعارض ضرورتوں میں ترجیح کا ضابطہ

”ضرورت“ کی بحث و گفتگو میں یہ پہلو قابل توجہ ہے کہ اگر ”ضرورتوں“ میں تعارض ہو، خواہ دو اشخاص کی ضرورتوں میں۔ یا خود ایک ہی شخص کے مراتب ضرورت میں تو ترجیح کی کیا صورت ہوگی؟ فقہاء کے اقوال و ارشادات میں غور و فکر کرنے سے متعارض ضرورتوں میں ترجیح کا ضابطہ نکل آتا ہے۔ جس کی تنقیح از بس ضروری ہے۔

مقاصد پنجگانہ شرعیہ (دین، نفس، نسل، عقل، مال)، ہر فرد مسلم کا دوسرے کے مساوی ہوتا ہے۔ اس لیے اگر کوئی شخص ان امور خمسہ میں سے کسی کی حفاظت کے لیے دوسرے کے امور پنجگانہ میں سے کسی کا اتلاف کرے تو مساوی یا اوپر درجے کے مقاصد میں یہ جائز نہ ہوگا۔ لہذا اپنی جان بچانے کی ضرورت کے پیش نظر دوسرے مسلمان کی جان لینا اور اسے ہلاک کرنا جائز نہ ہوگا۔ علامہ ابن نجیم حنفی فرماتے ہیں:

”لو أكره على قتل غيره يقتل، لا يبرخص له فان قتله اثم

لأن مفسدة قتل نفسه اخف من مفسدة قتل غيره“ (۵۶)

بلکہ اگر کسی مسلمان کو زخمی (شدید طور پر) کرنے پر مجبور کیا گیا۔ تو ملزہ کے لیے اسے زخمی کرنا جائز نہیں۔ صدر الشریعہ اصغر (متوفی ۱۷۷۷ھ) اپنی شہرہ آفاق کتاب ”توضیح“ میں فرماتے ہیں:

”والحرمان أنواع، حرمة لا تسقط ولا تدخلها الرخصة

كالقتل والجرح، لأن دليل الرخصة خوف الهلاك وهما في

ذلك سواء، أي القاتل والمقتول، وإذا كانا سواء لا يحل

للمفاعل قتل غيره لتخليص نفسه، وكذا جرح الغير، أي إذا

أكره على جرح الغير بالقتل لا يحل له الجرح“ (ص ۵۱۳)

یہی حکم اپنی جان بچانے کے لیے دوسرے کے عضو کے اطلاق کا ہے۔ کہ کسی مسلمان کی جان اور عضو، دوسرے کے حق میں ایک درجہ و مرتبہ پر ہیں۔ کما میاتی

یونہی عورت سے زنا پر اکراہ ملجی ہو تو عورت سے زنا کرنا حرام و گناہ ہوگا۔ کہ زنا میں ایک جہت ”حفظ نسل“ کے تلف ہونے کی ہے۔ یعنی بچہ کا ضائع ہونا۔ دوسری جہت ”حفظ نفس“ کے تلف ہونے کی ہے۔ یعنی عزت و آبرو کا برباد ہونا بھی، کہ یہ اطلاق نفس کے مرادف ہے۔ درمختار و غیرہ کے حوالے اوپر مذکور ہوئے ”قسم یحرم فعلہ ویائثم باتیانہ کقتل مسلم والزنا الخ“ امام ابو بکر صاص حنفی نے ان دونوں مسئلوں پر عمدہ روشنی ڈالی ہے وہ فرماتے ہیں:

”قالوا فمن أكره على قتل رجل أو على الزنا بامرأة لا يسعه الإقدام عليه لأن ذالك من حقوق الناس وهما متساويان في الحقوق فلا يجوز إحياء نفسه بقتل غيره بغير استحقاق“ و كذا لك الزنا بالمرأة فيه انتهاك حرمتها بمعنى لا تبيحه الضرورة وإلحاقها بالشين والعار“۔ (۵۷)

فقہا فرماتے ہیں کہ اگر کوئی شخص کسی آدمی کے قتل کرنے یا عورت سے زنا کرنے پر مجبور کیا گیا، تو مجبور شخص کے لیے ان چیزوں پر اقدام جائز نہیں۔ کیونکہ یہ حقوق العباد ہیں۔ اور بندے حقوق میں ایک دوسرے کے مساوی۔ لہذا اپنی جان بچانے کی خاطر ناحق دوسرے کی جان مارنا جائز نہ ہوگا۔ یوں ہی عورت سے زنا کاری میں عورت کی عصمت و عزت برباد ہو جائے گی اور اسے عیب و عار لاحق ہوگا لہذا ”ضرورت“ اسے مباح نہیں کر سکتی۔ (ت)

”نتیجہ توضیح میں ہے: ”والزنا قتل معنی، فإن ولد الزنا بمنزلة الهالك فإن انقطاع النسبة عن الغير هلاك“

اصول فخر الاسلام بزدوی میں ہے ”الزنا بالمرأة لا يحل، لأن في الزنا فساد الفراش وضياع النسل وذاك بمنزلة القتل“ (ص ۵۶۲ مع الكشف)

یونہی اپنی جان بچانے کی ضرورت کے پیش نظر دوسرے کے مال کا بلا ضمان اطلاق جائز نہ

ہوگا۔ ہاں ضمان کی ادائیگی کی صورت میں رخصت ہے، کما سر۔ اس لیے کہ تحفظ نفس کی ضرورت کو تحفظ مال کی ضرورت پر ترجیح دینے کی صورت میں صاحب حق کو حق موصول ہو رہا ہے۔

لیکن اگر مقاصد خمسہ سے متعلق احکام کے درجات و مراتب (ضرورت، حاجت، منفعت، زینت، فضول) میں تفاوت ہو، تو حسب مراتب اہم درجہ و مرتبہ کو ترجیح دی جائے گی۔ مثلاً اگر کسی شخص کی ضرورت اور دوسرے شخص کی حاجت میں ٹکراؤ ہو تو ضرورت کو ترجیح دی جائے گی۔ اور حاجت کا اعتبار کالعدم ہوگا۔ حاجت اور منفعت میں تعارض ہو تو حاجت کو منفعت پر، علیٰ ہذا القیاس۔ منفعت کو زینت پر اور زینت کو فضول پر ترجیح دی جائے گی۔

اسی طرح ایک فرد کے حق میں خود اس کے امور خمسہ میں باہمی فرق مراتب رہے گا، لہذا تحفظ دین کو تحفظ نفس پر، یوں ہی تحفظ نفس کو تحفظ نسل پر، تحفظ نسل کو تحفظ عقل پر، اور تحفظ عقل کو تحفظ مال پر ترجیح دی جائے گی۔ کیونکہ حسب ترتیب دین، نفس، نسل، عقل، مال، ان میں ہر اول کی مصلحت دوسرے سے قوی ہے۔ اس لیے اگر کہیں دین اور جان دونوں خطرے کی زد میں ہوں، اس طرح کہ ایک کو قربان کیے بغیر دوسرے کا تحفظ نہیں ہو سکتا ہو، دین کے تحفظ کے لیے جان کی ہلاکت یقینی ہو۔ اور جان بچانے کی صورت میں اعلائے کلمۃ اللہ کا مقصد پورا نہیں ہو سکتا ہو، تو ایسی صورت میں اعلائے کلمۃ اللہ کے لیے جہاد کرنا فرض ہوگا۔ اگر چہ جہاد میں جان کی ہلاکت یقینی ہو۔ کیونکہ جہاد فی سبیل اللہ، تحفظ دین کی ضرورت ہے۔ اور جہاد سے اجتناب، تحفظ نفس کی ضرورت ہے، لہذا حفاظت دین کی ضرورت کو حفاظت نفس کی ضرورت پر ترجیح دے جائے گی۔

اسی طرح نفس اور نسل میں سے ایک کے تحفظ کی صورت میں دوسرا خطرہ کی زد میں ہو، تو تحفظ نفس و جان کو تحفظ نسل پر ترجیح دی جائے گی۔ وجہ یہ ہے کہ اگر عورت زنا کرانے پر مجبور کی گئی اس طرح کہ اگر زنا نہ کرے تو اس کی جان کی ہلاکت یقینی ہو تو اس کے لیے فقہانے زنا کرانے کی رخصت دی ہے۔ اسی طرح اگر تحفظ جان یا نسل اور تحفظ عقل کا ٹکراؤ ہو، تو تحفظ نسل و جان کو تحفظ عقل پر ترجیح ہوگی۔ مثلاً اگر کوئی عورت مجبور کی گئی کہ یا تو زنا کرے، یا شراب پئے ورنہ مار ڈالی جائے گی۔ تو اس عورت کے لیے زنا کرنا جائز نہ ہوگا۔ بلکہ اس کے لیے واجب ہوگا کہ شراب پی لے اور جان بچائے۔ کہ شراب پینے پر تحفظ عقل خطرہ میں ہے۔ جب کہ زنا کرانے پر تحفظ نفس و نسل خطرے میں

ہے۔ جو حفظ عقل کی بہ نسبت اعلیٰ مرتبہ پر ہے۔ لہذا تحفظ نسل و نفس کو ترجیح ہوگی۔

اسی طرح فرد خاص کی جان اور اس کا کوئی عضو، دونوں الگ الگ مرتبے کے ہیں، ”نفس و جان“ کا مرتبہ اعلیٰ ہے اور ”عضو“ کا اس سے کم، لہذا اگر فرد خاص کو اپنے ہی عضو کے کاٹنے پر اکراہ ہوا۔ اور نہ کاٹنے کی صورت میں جان سے مار ڈالنے کی دھمکی دی گئی، تو اس کے لیے اپنے عضو کی قطع دیرِ بد جائز ہے۔ تنبیہ و توضیح میں ہے: ”لو اکره علی قطع یدہ بالقتل حلّ له الجرح، لأن حرمة نفسه فوق حرمة یدہ“۔ لکوت میں ہے:

إذ في قوَات النفس قوَات الید، من غیر عکس، هکذا  
بالنسبة إلی صاحبها وأما بالنسبة إلی الغير فلیس حرمة النفس  
فوق حرمة الید حتی لو اکره بالقتل علی قطع ید الغير لم یحل  
ذلک للفاعل، ولو فعل کان آثماً کما فی الإکراه علی القتل،  
لأن طرف المؤمن فی الحرمة بمنزلة نفسه فی حق الغير حتی  
لم یحل للمضطر قطع طرف الغير لیاکله“ (ص ۵۱۳)

اس کی مزید تفصیل راقم الحروف کے حاشیہ توضیح میں ہے۔

ان مذکورۃ الصدر صورتوں پر علماء اصول کے درج ذیل قاعدے سے بھی روشنی پڑتی ہے۔

(۱) لو کان أحدهما أعظم ضرر من الآخر فإن الأشد

یزال بالأخف“ (۵۸)

ایک طرف بڑا ضرر ہو، دوسری طرف چھوٹا ضرر، تو چھوٹے ضرر کا

ارتکاب کر کے بڑے ضرر کو دور کیا جائے گا۔ (ت)

(۲) ”إذا ابتلی ببلیتین یختار أھونھما“

جب دو مصیبتیں اکٹھی ہو جائیں تو ان میں نسبتاً کم تر مصیبت کو اختیار کیا جائے گا۔

(۳) ”إذا تعارض مفسدتان روعی أعظمھما ضرراً بارتکاب أخفھما“

ضرورت خاصہ اور ضرورت عامہ میں تعارض کے وقت ضرورت خاصہ کی مصلحت نظر انداز

کر دی جائے گی، اور ضرورت عامہ کی مصلحت کو ترجیح دی جائے گی۔ مثلاً اسلامی لشکر کفار سے

جنگ کرنے گیا ہو، کفار کسی قلعہ میں محصور ہوں اور اپنے بچاؤ کے لیے کسی فرد مسلم یا بچوں کو قلعہ کی

دیوار پر چڑھادیں اور غرض یہ ہو کہ اسلامی لشکر اپنے مسلمان بھائی پر حملہ نہ کریں گے۔ اس طرح ہم بچ جائیں گے، تو ایسے موقع پر اسلامی لشکر کے لیے روا ہے کہ وہ حملہ کریں، اگرچہ وہ مسلمان فرد مارا جائے، کیونکہ ایک طرف ایک فرد مسلم کی تحفظ نفس والی ضرورت ہے یا مسلم بچوں کے تحفظ نفس کی ضرورت۔ دوسری طرف اسلامی لشکر کے تحفظ نفس اور دینی ضرورت کا مسئلہ ہے، اس لیے یہاں ضرورت عامہ کا لحاظ کرتے ہوئے ضرورت خاصہ کو قربان کر دیا جائے گا۔ بلفظ دیگر ایک طرف ضرر خاص ہو اور دوسری طرف ضرر عام، تو ضرر عام سے بچنے کے لیے ضرر خاص کو گوارا کیا جائے گا، علامہ ابن نجیم حنفی قاعدہ ”یتحمل الضرر الخاص لأجل دفع الضرر العام“ کے تحت فرماتے ہیں:

(۱) ”منها جواز الرمی إلى کفار تترسوا بصیان

المسلمین“ (۵۹)

ان کفار کی طرف اسلامی مجاہدین کا تیر پھینکنا جائز ہے جنہوں نے مسلمان بچوں کو سامنے کھڑا کر دیا ہو۔

علامہ سید احمد حموی اپنے حاشیہ ”غز العیون“ میں فرماتے ہیں:

”أقول تخصیص الصبیان لانه محل للرحمة فإذا علم

الحکم فیهم علم فی غیرهم بطریق الأولی“ (۶۰)

میں کہتا ہوں کہ مثال میں بچوں کی تخصیص اس لیے ہے کہ وہ قابل رحم ہیں تو جب بچوں کا حکم معلوم ہو گیا تو بڑوں کا بدرجہ اولیٰ معلوم ہو گیا۔ (ت)

(۲) ”منها وجوب نقض حائط مملوک مال إلى طریق

العامة علی مالکها“ (الاشباه والنظائر ۱/ ۲۸۱)

ایسی مملوک دیوار کا توڑ کر اس کے مالک کی طرف گرا دینا واجب

ہے۔ جو شارع عام کی طرف گرنے کے قریب ہو۔

الحاصل: شریعت نے ”ضرورت“ کا اعتبار بہت سے مواقع اور مواضع میں کیا ہے۔ خواہ وہ

عبادات ہوں یا معاملات، عقوبات ہوں یا اباحات و محذورات، حقوق اللہ ہوں یا حقوق العبادان سب میں ”ضرورت“ اپنے شرائط کے ساتھ احکام کی تغیر و تخصیص کی باعث بنتی ہے۔ واللہ تعالیٰ اعلم

## محور دوم

### شریعت میں حاجت کا اعتبار

یہ بات حاجت کی تعریف کے ذیل میں واضح کی جا چکی ہے کہ ”حاجت“ میں ضرورت کی یہ نسبت کم درجہ کی مشقت ہوتی ہے، تاہم شریعت نے بہت سے مواقع اور مواضع میں ”حاجت“ کا اعتبار کیا ہے۔ اور تخفیف و تسہیل احکام میں اسے مؤثر مانا ہے۔ ہم ذیل میں اس کا ایک اجمالی خاکہ پیش کریں گے۔ اصولی طور پر ”حاجت“ کی دو قسمیں سامنے آتی ہیں۔ (۱) حاجت خاصہ (۲) حاجت عامہ

**حاجت خاصہ:** اس سے مراد فرد یا کسی خاص شہر یا خاص علاقہ یا خاص پیشہ کے لوگوں کی مشترکہ حاجت ہے۔

**حاجت عامہ:** جس میں مختلف علاقوں اور پیشوں کے لوگ شریک ہوں۔

دونوں طرح کی حاجتیں معتبر مانی گئی ہیں۔ البتہ کس معیار کی حاجت معتبر ہے؟ اس کا تعین مشکل ہے، کیونکہ حاجت کا تعلق مشقت سے ہے، اور مشقت ایک اضافی چیز ہے، جو افراد کی قوت وضعف، علاقہ، مقام، زمانہ اور لوگوں کے احوال کے لحاظ سے مختلف ہوتی ہے۔ اس لیے اس کی کوئی قطعی حد متعین نہیں کی جاسکتی، مثلاً ایک آدمی کی قوت مدافعت کمزور ہو اور کڑا کے کی ٹھنڈک میں پانی اس کے لیے نقصان دہ ہو تو اس کے لیے تیمم جائز ہے، جب کہ دوسرا شخص توانا ہو تو اسے تیمم کی اجازت نہیں ہوگی۔ فرد واحد یا چند افراد کی حاجت کو بھی شریعت نے معتبر مانا ہے۔ اور ممنوعات میں اسے مؤثر قرار دیا ہے۔ چنانچہ پیشاب کے نجس و حرام ہونے کے باوجود اہل عربینہ کو دفع مرض کی حاجت کے پیش نظر حضور اقدس صلی اللہ تعالیٰ علیہ وسلم نے اونٹ کے پیشاب پینے کی اجازت مرحمت فرمائی۔ چنانچہ بخاری شریف میں ہے:

”فامرهم النبي صلى الله عليه وسلم بلفاح وأن يشروا من أبوالها  
والبھانیہا“ کتب حدیث میں شخصی حاجت کی بنا پر ارتکاب ممنوع کی اجازت کا ذکر ملتا ہے۔



چنانچہ حضرت مرثیہ بن اسد رضی اللہ تعالیٰ عنہ جن کی ناک جگ کلاب میں کٹ گئی تھی انہوں نے چاندی کی ناک بنوا کر لگوائی مگر اس میں بدبو پیدا ہو گئی تو رسول اللہ ﷺ نے انہیں سونے کی ناک بنوا کر لگانے کا حکم دیا (گو کہ یہ حکم انہیں کے ساتھ خاص تھا) لہذا شخصی و خصوصی حاجت بھی معتبر ہے۔ اور عمومی حاجت کے معتبر ہونے میں تو کوئی شبہ نہیں بلکہ یہ کبھی ”ضرورت“ کا درجہ اختیار کر لیتی ہے۔ ”حاجت“ کے اعتبار و اثر ہی کی بنیاد پر فقہائے کرام نے بہت سے امور میں اس پر حکم کی بنیاد رکھی ہے۔ طوالت سے بچتے ہوئے صرف نفس مسئلہ کا ذکر کرتے ہوئے چند مثالیں تحریر کی جاتی ہیں:

☆ مرض سے شفا یابی کا یقین یا ظن غالب اگر حرام دوا سے ہو، اور اس کے متبادل کوئی جائز دوسری دوا موجود نہ ہو تو فقہانے حاجت کی بنا پر اس کی اجازت دی ہے۔

☆ اہل بخارا کے لیے بیع بالوفا کی اجازت۔

☆ محتاج کے لیے نفع پر قرض لینے کا جواز۔

☆ مریض اور مسافر کے لیے رمضان میں افطار کی اجازت۔

☆ علاج کے لیے طیب کا دوسرے کے ستر کو دیکھنا

☆ الکحل آمیز دواؤں کے استعمال کی اجازت۔

☆ عقد اجارہ، بیع سلم اور خیار شرط کا جواز

☆ مدت اور پانی کی مقدار مجہول ہونے کے باوجود حمام کو غسل کے لیے اجارہ پر دینے

کا جواز۔

☆ صغیر اور صغیرہ پر ولی کی ولایت نکاح کا حاصل ہونا۔

☆ پیغام نکاح کی صورت میں ولی اقرب کی غیبت کے وقت ولی ابعد کو ولایت نکاح کا

حاصل ہونا۔

## حاجت خاصہ اور عامہ میں فرق

دونوں کے درمیان مفہوم کے اعتبار سے فرق ان کی تعریفات سے ظاہر ہے۔ مفہوم کے

اعتبار سے فرق کے علاوہ باعتبار تحقق حاجت بھی فرق ہے، جس کا اثر براہ راست حکم پر پڑتا ہے، ”حاجت خاصہ، میں چوں کہ حاجت کا تحقق فی الحال ضروری ہے۔ لہذا صرف اسی فرد سے تخفیف حکم متعلق ہوگی جس کے حق میں ”حاجت“ متحقق ہوگی۔ جب کہ حاجت عامہ میں فرد خاص کے حق میں تحقق حاجت کا اعتبار ساقط ہے۔ لہذا تخفیف حکم کا تعلق صرف شخص حاجی سے خاص نہ ہوگا۔ بلکہ حاجی وغیرہ حاجی سب کو عام ہوگا۔ علامہ عبدالعزیز بخاری نے کشف الاسرار میں اس فرق پر عمدہ روشنی ڈالی ہے۔ وہ فرماتے ہیں:

”إن الجواز لو ثبت باعتبار هذه الحاجة لثبت في حق من يثبت في حقه الحاجة لألفي حق الكل، لأن ما ثبت لحاجة عامة سقط فيه اعتبار الحاجة ووجب اجزاء الحكم فيه على الإطلاق، وما ثبت لحاجة خاصة اقتصر على موضعها، لكونها عارضة وفي اعتبارها تغليب العارض على الأصل ولهذا لم يبق للحاجة عبرة في الاجارة ونحوها وإن شرعت لدفع الحوائج لكونها عامة واعتبرت في جواز التيمم حتى اقتصر على من تحققت الحاجة في حقه لكونها خاصة إذا الأصل وجود الماء وكون العوز والعدم فيه عارضا“ (كشف الاسرار ج ۱ ص ۲۳۹)

منوعات میں جواز کا حکم، اگر حاجت خاصہ کی بنا پر ہو تو یہ جواز صرف اسی شخص کے لیے ثابت ہوگا جس کے حق میں حاجت متحقق ہو، نہ کہ سارے لوگوں کے لیے، کیوں کہ جو جواز حاجت عامہ کی وجہ سے ثابت ہوتا ہے تو اس میں حاجت کا اعتبار ساقط ہو کر علی الاطلاق حکم جواز لاگو ہو جاتا ہے، اور جو حکم حاجت خاصہ کی وجہ سے ثابت ہو تو اپنے مورد و موضع ہی تک محدود رہتا ہے۔ وجہ یہ ہے کہ یہ حاجت عارض ہے اور اس کا اعتبار کرنے میں عارض کو اصل پر غلبہ دینا ہے۔ یہی وجہ ہے کہ اجارہ وغیرہ میں تحقق حاجت کا اعتبار باقی نہیں رہا۔ اگرچہ اس کی مشروعیت دفع حاجت کے لیے ہوئی ہے۔ (لہذا اگر کسی کے ہمسایہ اجارہ کی حاجت متحقق نہ بھی ہو جب بھی اس کے لیے عقد اجارہ جائز ہے) کیوں کہ اجارہ کا جواز حاجت عامہ کی وجہ سے ہے۔ اور تیمم میں تحقق حاجت کا اعتبار کیا گیا ہے۔ چنانچہ تیمم اسی شخص کے لیے جائز ہے جس کے حق میں حاجت متحقق ہو۔ اس لیے کہ پانی کا پایا جانا اصل ہے۔ اور اس میں تنگی کا ہونا اور اس کا معدوم ہونا عارض ہے۔ (ت)

## حاجت کی تاثیر

”حاجت“ کس طرح کے نصوص میں تخصیص و تخفیف کا باعث بنتی ہے۔ اور کن نصوص میں وہ اپنا اثر کھو بیٹھتی ہے؟ اس کی تنقیح کے لیے ہم اجمالی طور پر ماضی قریب کے عبقری فقیہ امام احمد رضا قدس سرہ کی اس تقسیم کا سہارا لیں گے جس میں انہوں نے احکام شرعیہ کی گیارہ قسمیں نکالی ہیں۔ جن میں ”فرض اعتقادی“ اسی طرح ”حرام اعتقادی“ میں نہ ضرورت اثر انداز ہو سکتی ہے اور نہ حاجت یعنی اعتقادی امور جو متفق علیہ اور قطعی ہوں، وہاں ضرورت کی بنا پر بھی کوئی تبدیلی نہیں ہو سکتی۔ اس لیے کہ تصدیق اور اعتقاد و اذعان ان امور سے ہیں جو اکراہ کو قبول ہی نہیں کرتے۔ تو ضرورت کا تحقق یہاں ممکن ہی نہیں۔ اس لیے ضرورت کے اثر انداز ہونے کا سوال ہی پیدا نہیں ہوتا۔ امام علاء الدین بخاری (متوفی ۷۳۰ھ) فرماتے ہیں:

”القسم الذی لا یسقط و یحتمل الرخصة قسمین، قسم لا یحتمل السقوط أصلاً، مثل حق الله تعالى فی الإیمان القائم ای الموجود، فإنه مشتمل علی رکنین، أحدهما الاعتقاد الذی هو الأصل فیہ، وحرمة تبدیل بضده حق الله تعالى لا یحتمل السقوط بوجه ولا یحتمل الرخصة، لأن الضرورة الداعية إلی الترخص لا یتحقق فیہ لعدم احتماله التعدی من البشر، والركن الثاني الأداء وهو الإقرار باللسان، وحرمة تبدیله بضده لا یحتمل السقوط ایضاً ولكنه یحتمل الترخص لاحتماله التعدی من البشر“ (کشف الاسرار ج ۳ ص ۵۶۸)

رہا فرض عملی، اور حرام عملی، جو صرف ایسی دلیل سے ثابت ہوتے ہیں، جس کا ثبوت بھی قطعی ہو، اور اثبات و دالالت بھی قطعی، اور طلب یا کف جازم ہو، ان دونوں میں ضرورت اثر انداز ہوتی ہے۔ ”حاجت“ (سوائے ان مستثنیات کے جن کا ذکر نصوص میں ہے) یہاں بھی موثر نہیں ہو سکتی، البتہ واجب عملی اور اس کا مقابل مکروہ تحریمی عملی، میں حاجت موثر ہوتی ہے جو تین طرح کے دلائل سے ثابت ہوتے ہیں۔

(۱) ثبوت قطعی ہو، اثبات ظنی اور طلب یا کف جازم

(۲) ثبوت ظنی ہو، اثبات قطعی اور طلب یا کف جازم

(۳) ثبوت اور اثبات دونوں ظنی ہوں، اور طلب یا کف جازم۔ اسی طرح واجب اور مکروہ تحریمی سے نیچے کے درجات میں بھی حاجت موثر ہے۔ وجہ یہ ہے کہ ”حاجت“ مرتبہ واجب و ”سنن مؤکدہ“ میں ہے۔ کماتر

حاجت کے موثر ہونے نہ ہونے کے مسئلہ کو یوں سمجھئے مثلاً نماز فرض عین ہے۔ اسے شروع کرنے کے بعد توڑنا حرام و گناہ ہے اگر ترک نماز کا محرک حاجت کے درجہ کی چیز ہو تو نماز توڑنا جائز نہ ہوگا۔ یونہی اکل میہ (مردار کھانا) حرام و گناہ ہے جس کی حرمت نص قطعی سے ثابت ہے اگر اکل میہ کا محرک ایسی کیفیت ہو جو حاجت کے زمرے میں آتی ہو، تو مردار کھانا جائز نہ ہوگا۔ فرض عملی اور حرام عملی سے نیچے درجے کے احکام میں البتہ حاجت موثر ہے۔ اوپر جتنی مثالیں ذکر کی گئی ہیں۔ وہ اسی درجے سے متعلق ہیں۔ ایک مثال کے ذریعہ ہم مزید اس کی وضاحت کر رہے ہیں۔

## سترِ عورت دیکھنا

دوسرے کے سترِ عورت کا دیکھنا جائز نہیں، ران بھی سترِ عورت میں داخل ہے اس کا بھی دیکھنا جائز ہے اور اس کی ممانعت خبر واحد سے ثابت ہے۔ چنانچہ حضرت علی رضی اللہ تعالیٰ عنہ سے روایت ہے:

”قال قال لي النبي ﷺ لا تبرز فخذاك ولا تنظر فخذا حي ولا ميت.“

حضرت علی فرماتے ہیں کہ نبی کریم علیہ الصلوٰۃ والسلام نے مجھ سے فرمایا تم اپنی ران کو مت کھولو اور مردہ زندہ کسی کی ران کو مت دیکھو۔ (ت)

یہ حدیث خبر واحد ہے جس سے ران کو بے ستر کرنے کی ممانعت ثابت ہے، مگر یہ دلیل ظنی ہے، اس لیے خاص ران کا چھپانا واجب ہوگا۔ اور ترک ستر مکروہ تحریمی کے دائرے میں آئے گا اس لیے اگر علاج کی حاجت درپیش ہو تو طبیب بقدر حاجت ران کا کشف ستر کر سکتا ہے،

”والطبيب انما ينظر من العورة بقدر الحاجة“ (الاشاہ) (۶۱)

## تخفیاتِ شرع

اس بحث کے اختتام پر شریعت کی جانب سے ملنے والی ان تخفیات کا ذکر مناسب ہوگا۔ جن

میں اکثر کی بنیاد ”حاجت“ ہے، علامہ ابن کچم حنفی نے ان تخفیفات کا ذکر ان الفاظ میں فرمایا ہے:

تخفیفات الشرع أنواع الأول تخفيف إسقاط كإسقاط العبادات عند وجود  
اعذارها، الثاني تخفيف تنقيص كالقصر في السفر، الثالث تخفيف إبدال كإبدال  
الوضوء والغسل بالتيمم والقيام في الصلوة بالعود والاضطجاع والركوع  
والسجود بالإيماء والصيام بالإطعام، الرابع تخفيف تقديم كالجمع بعرفات  
وتقديم الزكاة على الحول، الخامس تخفيف تأخير كالجمع بمزدلفة، وتأخير  
رمضان للمريض والمسافر وتأخير الصلاة عن وقتها في حق مشغل بانقاذ غريق  
ونحوه، السادس تخفيف ترخيص كصلوة المستحجر مع بقية النجو والشرب  
الخمر للغصة، السابع تخفيف تغيير كتغيير نظم الصلوة للخوف“ (۶۲)

مذکورہ بالا عبارت کا خلاصہ یہ ہے کہ شریعت کی جانب سے حاصل ہونے والی تخفیفات  
سات ہیں۔

(۱) تخفیف اسقاط: جیسے عذر کے وقت بعض عبادتوں کا ساقط ہو جانا۔

(۲) تخفیف تنقیص: حاجت کی بنا پر عبادت میں کمی واقع ہو جانا جیسے سفر میں نماز  
قصر ہو جانا۔

(۳) تخفیف ابدال: ایک شے کی جگہ دوسری کو آسانی کے لیے متعین کر دینا۔ جیسے پانی  
پر قدرت نہ ہونے کی صورت میں وضو یا غسل کے بجائے تیمم کی اجازت کا ملنا، کھڑے ہو کر نماز نہ  
پڑھ پانے کی صورت میں بیٹھ کر یا لیٹ کر اشارے سے نماز پڑھنے کی اجازت، وغیرہ۔

(۴) تخفیف تقدیم: اس میں بوجہ حاجت، بعض مخصوص عبادت کو وقت سے پہلے ادا  
کرنے کی اجازت ہے جیسے عرفات میں عصر کی نماز وقت سے پہلے ظہر کے ساتھ ملا کر پڑھنے کی  
اجازت، حولانِ حول سے قبل ادائیگی زکوٰۃ کی اجازت ہے۔

(۵) تخفیف تاخیر: اس میں حاجت کی بنا پر کسی وقتیہ عبادت کو وقت سے تاخیر کر کے  
ادا کرنے کی اجازت ہے۔ جیسے مزدلفہ میں مغرب کی نماز وقت سے مؤخر کر کے عشا کے ساتھ  
پڑھنے کی اجازت ہے۔ مریض اور مسافر کے لیے رمضان کے روزے مؤخر کرنے کی اجازت،

ڈوبتے آدمی کو بچانے کے لیے نماز کو اپنے وقت سے موخر کر کے پڑھنے کی اجازت ہے۔

(۶) **تخفیف تو خیص:** اس میں شرعی رکاوٹ و بندش ہونے کے باوجود ممنوعات کے ارتکاب کی اجازت ملتی ہے۔ جیسے حلق میں انکے ہوئے لقمے کو شراب سے اتارنے کی اجازت بشرطیکہ کوئی جائز سیال چیز موجود نہ ہو، ڈھیلے سے استنجا کیے ہوئے شخص کو نماز پڑھنے کی اجازت، جب کہ نجاست کا کچھ نہ کچھ حصہ باقی رہ جاتا ہے۔

(۷) **تخفیف تغیر:** اس میں شی کی کیفیت بدل جاتی ہے۔ البتہ اصل شی تبدیل نہیں ہوتی، جیسے خوف کی حالت میں نماز کے معروف طریقے میں تبدیلی وغیرہ۔

## حاجت کے موثر ہونے کے شرائط

☆ حاجت اگر کسی ممنوع شی کی ہے تو وہ شی ممنوع۔ حرام لعینہ نہ ہو بلکہ حرام لغیرہ ہو۔

☆ حاجت بالفعل پائی جائے۔

☆ ممنوع شی کے علاوہ کوئی جائز متبادل نہ ہو۔

☆ اس درجہ یا اس سے زائد مفسدہ لازم نہ آئے

☆ خلاصہ یہ ہے کہ ”حاجت“ کی بنا پر احکام شرعیہ میں تخفیف و سہولت ملتی ہے اور شریعت

نے چند شرائط کے ساتھ اس کا اعتبار کیا ہے۔ ۱۲



## محور سوم

عرف، عادت، تعامل

”فقہائے کرام کے یہاں ”عرف“ جیسے مفہوم میں تین اصطلاحوں کا استعمال ہوتا ہے۔  
(۱) عرف (۲) عادت (۳) تعامل، پہلے ہم ان کے لغوی اور اصطلاحی معنی کی توضیح کریں گے۔  
پھر اس کے اصل شرعی ہونے اور اس کے معتبر و موثر ہونے پر گفتگو کریں گے (انشاء اللہ)

**عرف کا لغوی معنی:** عرف کا مادہ ع، ر، ف ہے عرفان اور معرفت اس کا مصدر ہے جس کے معنی ہیں ”جانی پہچانی چیز ہونا“ اس کا معنی اصطلاحی - تسلیم کردہ باتیں - بھی ہیں۔ کہا جاتا ہے، عرف الانسان، اصطلاح لغوی، عرف الشرع، اصلاح شرعی۔

**عرف کا اصطلاحی معنی:** العرف ما استقر فی النفوس من جهة العقول وتلقته الطباع السليمة بالقبول به۔

عرف وہ چیز ہے جو عقلوں کی راہ سے نفوس انسانی میں مستقر ہو جائے اور سلیم طبیعتیں اسے قبول کر لیں۔

### عادت کا معنی

عادت یہ معاودت سے بنا ہے، جس کا معنی ہے ”کسی چیز کا بار بار صادر ہونا“ اس کا معنی خصلت، طور، طریقہ، خاصیت وغیرہ کے بھی ہیں۔ علامہ شامی نے عرف و عادت کے درمیان مفہوم کے اعتبار سے کچھ فرق مانا ہے۔ مگر مصداق کے اعتبار سے دونوں کو ایک قرار دیا ہے۔ مفہوم کے اعتبار سے عموم و خصوص کا فرق ہے۔ عادت خاص ہے، اور عرف عام، عادت کا اطلاق صرف لوگوں کے عملیات پر ہوتا ہے۔ جب کہ عرف کا اطلاق قول و عمل دونوں پر ہوتا ہے۔ البتہ مصداق کے اعتبار سے دونوں میں فرق نہیں۔ کہ عرف عملی ہی کا دوسرا نام عادت ہے۔ رد المحتار میں فتح القدر کے حوالے سے ہے: ليست العادة إلا عرفا عمليا. رسائل ابن عابدین میں ہے:  
العادة والعرف بمعنى واحد من حيث المصداق وإن اختلفا من حيث المفهوم،

(نشر العرف ص ۱۱۳)



عرف اور عادت مصداق کے اعتبار سے ایک ہیں، مفہوم کے اعتبار سے جدا جدا۔ یہی وجہ ہے کہ علامہ شامی نے عرف اور عادت دونوں کی ایک ہی تعریف نقل فرمائی ہے۔ علامہ ابن نجیم نے بھی ”عرف“ سے ملی جلی تعریف ”عادت“ کی نقل کی ہے۔

ان کے الفاظ ہیں: العادة عبارة عما يستقر في النفوس من الأمور المتكررة المقبولة عند الطباع السليمة (الاشباه ج ۱ ص ۲۹۶)

بار بار پیش آنے والے امور جو نفوس انسانی میں راسخ ہوں اور سلیم طبیعتیں اسے قبول کریں۔  
**تعامل کا معنی:** تعامل کا مادہ۔ ع، م، ل، ہے۔ جس کے معنی ہیں کام، تعامل باب مفاعلت کا مصدر ہے جس کے معنی ہیں ایک دوسرے سے معاملہ کرنا، یہ ”عرف عملی“ کے ہم معنی ہے۔ یعنی ایسا معنی جو لوگوں کے درمیان رواج پزیر اور کثیر الاستعمال ہو، یہ عموماً زیادہ استعمال ہونے والے معاملات پر بولا جاتا ہے فقہاء و اصولیین نے ”تعامل“ کا تعارف ان الفاظ میں کرایا ہے۔ التعامل هو الاكثر استعمالا۔

عرف، کلی اور عموم کے درجہ میں ہے۔ اور باقی اس کے انواع و اقسام ہیں۔ اور مصداق کے اعتبار سے ایک۔ کیونکہ جہاں تعامل اور عادت پائی جائے گی وہاں عرف کا پایا جانا گزیر ہے۔ یہی وجہ ہے کہ فقہاء عرف پر تعامل کا اور تعامل پر عرف کا اطلاق بے دریغ کرتے ہیں۔ ہاں عرف قولی کی صورت میں عادت اور تعامل کی نوعیت کچھ مختلف ہوگی۔

اعلیٰ حضرت قدس سرہ نے ”عرف و تعامل“ دونوں کی وضاحت فرمائی ہے۔ وہ فرماتے ہیں:  
 ”علماء نے ہمیشہ لاجرم اپنے ہی قطر کے بلاد کثیرہ میں عمل غالب کا نام عرف و تعامل رکھا اور اسی کو بنائے احکام قرار دیا ہے۔“ (فتاویٰ رضویہ ۸ ص ۲۱۲)

## فقہ اسلامی میں عرف و تعامل کی اہمیت:

ارباب فقہ و اصول کے نزدیک عرف و عادت اور مسائل شرعیہ میں ان کا معتبر و مستند ہونا ایک طے شدہ امر ہے۔ مسائل شرعیہ کے بیان کرنے میں عرف و تعامل کو ملحوظ رکھا جاتا ہے۔

”إن اعتبار العادة والعرف رجع اليه في مسائل كثيرة حتى جعلوا ذالك

اصلاً فقالوا تترك الحقيقة بدلالة الاستعمال والعادة“ (نشر العرف ص ۱۱۵)  
 ”بہت سے مسائل میں عرف و عادت کو بنیاد مانا گیا ہے۔ یہاں تک کہ فقہاء نے اسے  
 اصل قرار دیا ہے اور فرمایا ہے کہ عادت اور عرف کی بناء پر لفظ کے معنی حقیقی کو چھوڑ دیا جاتا ہے۔“  
 عرف و عادت سے ثابت شدہ حکم کو فقہاء نے حکم منصوص کا ہم پلہ قرار دیا ہے۔

مبسوط سرخسی میں ہے: ”الثابت بالعرف كاللثابت بالنص“

فتاویٰ ظہیریہ و یزازیہ میں ہے: ”المعروف عرفاً كالمشروط شرعاً“ جو چیز عرف  
 میں معروف و مروج ہوگی وہ شرعی نقطہ نگاہ سے مشروط کے درجہ میں ہے۔

المعروف كالمشروط شی معروف شی مشروط کے حکم میں ہے۔ الاشباہ  
 والنظائر میں ہے:

”العادة محكمة، عرف عادت کی حیثیت حکم اور فیصل کی ہے۔“

”الحقيقة تترك بدلالة العادة“ حقیقت عادت کی دلالت سے ترک کر دی جاتی ہے  
 ،اور ”استعمال الناس حجة يجب“ لوگوں کا رواج و استعمال حجت ہے جس کا اعتبار واجب  
 ہے۔ یہ قاعدے عرف کے اعتبار اور استناد پر شاہد ہیں:

نص کی عدم موجودگی میں عرف کے معتبر ہونے کی شہادت اجلہ فقہاء نے دی ہے۔

فتاویٰ عالمگیری میں ہے: ”وما لا نص فيه ولم يعرف حاله على عهد رسول الله  
 ﷺ يعتبر فيه عرف الناس“

”جس امر کے تعلق سے نص موجود نہ ہو اور نہ اس کی حالت کا پتہ عہد نبوی سے معلوم ہو پاتا  
 ہو تو اس میں لوگوں کا عرف معتبر ہوگا، ہدایہ میں ہے:

”وما لم ينص عليه فهو محمول على عادات الناس لا نهادالة“

جس امر میں نص نہ ہو وہ لوگوں کی عادت پر محمول ہوگا۔ کیونکہ عادت ناس ہی اس کا پتہ  
 بتائے گی۔ حاشیہ ہدایہ میں ہے:

”لان عادة الناس دالة على جواز الحكم فيما وقعت

عليه عاداتهم لقوله عليه السلام ما راہ المسلمون حسناً فهو

عند اللہ حسن“

رسول پاک ﷺ نے ارشاد فرمایا:

”مراہ المسلمون حسنا فهو عند اللہ حسن“ (آخر جہ

احمد فی مسندہ قالہ السخاوی فی المقاصد الحسنۃ)

”جس چیز کو مسلمان اچھا سمجھیں وہ اللہ عزوجل کے نزدیک بھی اچھی ہے۔“

تعالیٰ کی اہمیت کا اندازہ اس بات سے بھی لگایا جاسکتا ہے، کہ حدیث کی ترجیح کے لئے ایک اہم اور مقبول وجہ کی حدیث پر امت کا تعالٰیٰ بھی بتایا گیا ہے۔

محدثین نے اس کی طرف خاصی توجہ دی ہے، خصوصاً امام ترمذی نے، چنانچہ انہوں نے بعض روایت سند کے اعتبار سے ضعیف ہوتے ہوئے یہ کہہ کر قبول کر لی ہے:

”والعمل علیہ عند اہل العلم“

امام سیوطی نے فرمایا ہے:

”بحکم الحلیث بالصحة إذا تلقاه الناس بالقبول و إن

لم یکن إسناده صحيح“

لوگ جس حدیث کو قبول کر لیں اس کی صحت کا حکم ہوگا، گو کہ اس کے لئے سند صحیح نہ ہو، شریعت طاہرہ کے نزدیک، عرف، عادت، اور تعالٰیٰ کی اہمیت و اعتبار ہی کے پیش نظر علماء و فقہاء کے لئے زمانہ کے عرف سے واقفیت ضروری قرار دی گئی ہے۔

”من لم یعرف اہل زمانہ فهو جاہل“

جو اہل زمانہ سے بے خبر ہو وہ جاہل ہے۔ چاروں مکاتب فقہ کے ائمہ و علماء ”عرف“ کی حیثیت کے قائل ہیں، فقہ حنفی میں امام سرخسی، علامہ ابن ہمام، علامہ ابن نجیم مصری اور علامہ ابن عابدین شامی کی تصریحات دیکھی جاسکتی ہیں۔ فقہ مالکی میں علامہ ابن قرائی اور فقہ حنبلی میں شیخ الاسلام ابن قدامہ حنبلی، فقہ شافعی میں شیخ الاسلام حافظ عزالدین ابن عبد السلام اور محقق ابواسحاق شاطبی کی تحریریں اس پر شاہد ہیں۔ البتہ فقہائے احناف کے یہاں اس پر زیادہ بحثیں ملتی ہیں، بلکہ یوں کہا جائے کہ حنفیہ کے یہاں ”عرف و عادت“ نہ صرف یہ کہ ایک فقہی قاعدہ ہے بلکہ وہ احکام کا ماخذ اور سرچشمہ بھی ہے۔

اب ہم ذیل میں عرف سے متعلق چند بنیادی نکات پر گفتگو کریں گے۔

☆ عرف کی کتنی قسمیں ہیں اور مستبر ہونے کے لحاظ سے ان کے اقسام کی اصولی حیثیت کیا ہے؟

☆ عرف کے مستبر ہونے کی شرائط کیا ہیں؟

☆ عرف اور نص عام، یا عرف اور نص خاص میں تعارض ہو تو کیا صورت ہوگی؟

☆ عرف اور قیاس میں یا عرف اور شریعت کے قواعد عامہ میں، یا عرف اور ظاہر روایت میں تعارض ہو تو کیا صورت ہوگی؟

☆ عرف کی تبدیلی سے احکام شرعیہ پر کیا اثر پڑتا ہے؟

## عرف کی قسمیں

موضوع کے اعتبار سے عرف کی دو قسمیں ہیں۔

(۱) عرف لفظی (۲) عرف عملی

**عرف لفظی:** کسی لفظ یا ترکیب کا عام وضعی معنی سے ہٹ کر کوئی خاص معنی و مفہوم لوگوں میں اس طرح مروج ہو جائے کہ جب بھی وہ لفظ بولا جائے تو کسی قرینہ اور عقلی دلیل کے بغیر وہی معنی سمجھا جائے۔

**عرف عملی:** کسی چیز کا بار بار کرتے کرتے اس درجہ پر پہنچ جانا کہ کسی جہد و مشقت کے بغیر وہ کام انجام پانے لگے۔ اور اس کے خلاف عمل کرنے میں مشقت و دشواری پیش آئے۔ مختصر یہ کہ کسی عمل کے بارے میں لوگوں کا رواج ”عرف عملی“ ہے۔

علامہ ابن عابدین شامی نے اس تقسیم کا ذکر ان الفاظ میں کیا ہے:

”العرف عملی وقولی فالاول کتعارف قوم اکل البر و

لحم الضأن، والثانی کتعارفہم اطلاق لفظ لمعنی بحیث

لا یتبادر عند سماعہ غیرہ“ (۱)

عرف کی دو قسمیں ہیں (۱) عملی (۲) قولی

**عرف عملی:** جیسے گہوں کھانے اور بھیڑ کا گوشت کھانے پر لوگوں کا تعارف۔

عروف قلوبی: جیسے کسی گروہ کا ایک لفظ کو کسی معنی کے لئے اس طرح استعمال کرنا کہ اس لفظ کے سنتے وقت اس متعین و مقرر معنی کے علاوہ کوئی دوسرا معنی متبادر نہ ہو۔

عرف کی تقسیم قولی اور عملی کی طرف ہونے میں مذکورہ بالا عبارت صاف اور واضح ہے۔ لفظ کو معنی اصلی سے معنی مجازی کی طرف نقل کرنے کی جہت سے ”عرف و عادت“ کی تین قسمیں ہیں:

(۱) عرفیہ عامہ (۲) عرفیہ خاصہ (۳) عرفیہ شرعیہ۔

الاشباہ والنظائر میں ہے:

”وهی (العادة) أنواع ثلاثة العرفية العامة كوضع القدم،  
والعرفية الخاصة كاصطلاح كل طائفة مخصوصة كالرفع  
للسحلة والنقض للنظار، والعرفية الشرعية كالصلوة  
والزکوة والحج (ج ۱ ص ۲۹۶)

عادت کی تین نوعیں ہیں، عرفیہ عامہ جیسے وضع قدم کا معنی، عرفیہ خاصہ جیسے ہر مخصوص طبقہ و گروہ کی اپنی اصطلاح جیسے نحو یوں کے نزدیک رفع کا معنی، مناطقہ کے نزدیک نقض کا مفہوم، عرفیہ شرعیہ جیسے نماز، زکوٰۃ، حج (ت)

مختصر یہ کہ اعتبار و جہت کے لحاظ سے عرف کے اقسام متعدد ہیں، لیکن عموماً موضوع کے اعتبار سے اس کی اقسام زیر بحث آتی ہیں۔

## عرف لفظی اور عملی کا اعتبار

احکام شرعیہ میں عرف عملی اور لفظی دونوں معتبر ہیں۔ البتہ عرف لفظی صرف معاملات میں معتبر ہے، غیر معاملات میں نہیں، ظاہر ہے کہ اگر قرآنی آیات اور نصوص شرع کے معنی کی تعیین آج کے عرف سے کی جائے تو بہت سے مسلمات شرع کا لہدم ہو جائیں گے۔ علامہ کا سانی نے اس نکتہ کی طرف واضح اشارہ کیا ہے وہ فرماتے ہیں،

”إن العرف إنما يعتبر في معاملات الناس فيكون دلالة

على غرضهم وأما في أمر بين العبد وبين ربه فيعتبر فيه

حقیقۃ اللفظ لغة“ (بدائع الصنائع)

عرف کا اعتبار لوگوں کے معاملات میں ہوتا ہے۔ معاملاتی امور میں عرف لوگوں کے مقاصد و اغراض کا پتہ بتائے گا، رہے وہ امور جو بندہ اور رب کے مابین ہیں تو اس میں لفظ کا لغوی اور حقیقی معنی ہی معتبر ہوگا۔ علامہ ابن ہمام فرماتے ہیں:

”الخطاب القرآنی إنما تعلقه باعتبار المفهوم اللغوی لان الخطاب مع اهل تلك اللغة بلغتهم يقتضی ذالك والعرف إنما يعتبر فی محاورات الناس بعضهم لبعض لدلالته علی غرضهم فأما فی امر بین العبد وربہ تعالیٰ فیعتبر فیہ حقیقۃ اللفظ لغة“ (فتح القلید)

قرآنی خطاب کا تعلق مفہوم لغوی سے ہے، کیونکہ ان اہل لغت سے ان کی زبان میں خطاب کیا جاتا اس کا مقتضی ہے، اور عرف لوگوں کے آپسی محاورات میں معتبر ہے، کیونکہ یہ ان کے مقصد پر دال ہے۔ لیکن وہ امور جو بندہ اور رب تعالیٰ کے درمیان ہیں ان میں لفظ کا لغوی اور حقیقی معنی ہی معتبر ہوگا۔

”سدالقرار“ میں حجۃ الاسلام علامہ حامد رضا اور اعلیٰ حضرت قدس سرہ فرماتے ہیں:

”عبادات میں عرف کا کچھ اعتبار نہیں، معنی لغوی ہی معتبر ہوں گے، عرف کا اعتبار معاملات

میں ہوتا ہے۔ (سدالقرار ص ۱۵)

ان عبارتوں سے صاف واضح ہے کہ ”عرف لفظی“ کا اعتبار صرف معاملات میں ہے۔ عبادات میں نہیں یعنی حقوق اللہ یا فیما بینہ و بین اللہ میں الفاظ کے معنی کی تعیین آج کل کے عرف سے نہیں ہو سکتی۔ لیکن جہاں تک ”عرف عملی“ کا تعلق ہے وہ معاملات کے علاوہ باب عبادات میں بھی موثر ہے۔ اشیائے منقولہ کے وقف میں ”عرف عملی“ کے مطابق فقہاء کے فیصلے اس پر شاہد عدل ہیں۔ ہم ذیل میں عرف لفظی و عملی کے معتبر ہونے کا حریذ ثبوت فراہم کر رہے ہیں۔

”عرف لفظی“ کے موثر ہونے پر فقہائے احناف کا اتفاق ہے۔ رہا ”عرف عملی“ کا موثر ہونا تو اس سلسلے میں بھی امام زبیلی اور علامہ عتابی کے علاوہ تمام فقہائے احناف اس بات کے

قائل ہیں کہ عرف لفظی کی طرح عرف عملی بھی احکام شرعیہ میں موثر ہے، علامہ علاء الدین حصکفی نے درمختار میں اور علامہ سید محمد امین ابن عابدین شامی نے رد المحتار میں جو ایک مسئلہ کی توضیح کے دوران گفتگو کی ہے اس سے مذکورہ بالا دعویٰ پر بھی روشنی پڑتی ہے، امام زیلعی نے ”تبیین الکنز“ میں مسئلہ یہ بیان کیا ہے کہ اگر کسی نے یہ قسم کھالی کہ ہم حیوان پر سوار نہیں ہوں گے اور وہ شخص کسی انسان پر سوار ہو گیا تو حائث ہو جائے گا۔ وجہ یہ بیان کی ہے کہ گو کہ عرف عملی کا تقاضا یہ ہے کہ عادتاً جن چیزوں پر سوار ہوا جاتا ہے انہیں چیزوں پر سوار ہونے سے حائث ہوگا اور عادت انسان پر سوار ہونے کی نہیں۔ لہذا انسان پر سوار ہونے سے حائث نہیں ہونا چاہئے، لیکن چونکہ لفظ حیوان جملہ حیوانات کو شامل ہے، جس میں انسان بھی داخل ہے، اور عرف عملی مقید اور تخصیص نہیں بن سکتا ہے، اس لئے ایسی قسم کھانے والا انسان پر سوار ہو تو حائث ہو جائے گا۔ امام زیلعی کی اس بات کو اجلہ فقہاء نے رد کر دیا ہے اور یہ فرمایا ہے کہ ”عرف لفظی“ کی طرح ”عرف عملی“ بھی احتاف کے نزدیک مقید و تخصیص ہے۔ چنانچہ درمختار میں ہے:

”و مافی التبیین من حثہ فی لایرکب حیوانا برکوب

الانسان مردہ فی النہر بأن العرف العملی مخصص عندنا

کالعرف القولی“ (در مختار ۹۹/۳ کتاب الایمان)

اور ”تبیین الکنز“ میں جو یہ مسئلہ بیان کیا ہے کہ اگر کسی نے قسم کھالی کہ حیوان پر سوار نہ ہوگا اور وہ انسان پر سوار ہو گیا تو حائث ہو جائے گا، نہر میں اس کو رد کر دیا گیا ہے۔ اور دلیل یہ دی ہے کہ عرف قولی کی طرح عرف عملی بھی احتاف کے نزدیک تخصیص پیدا کرتا ہے۔ (ت) رد المحتار میں ہے:

”قوله ردہ فی النہر ہو کذا قال فی البحر ردہ فی فتح القلیر بانہ غیر

صحيح لتصریح اهل الأصول بقولہم الحقیقة تترك بدلالة العادة إذ لیست

العادة إلا عرفاً عملياً... وعبارة النہر هکذا: وفي بحث التخصیص من التحریر

مسئلة العادة العرف العملی مخصص عند الحنفية خلافاً للشافعية كحرمت

الطعام وعادتهم أكل البر إنما تصرف الیه وهو الوجه أما بالعرف القولی فاتفق



كالدابة للحمار والدراهم على النقد الغالب... قال في النهر : وهذه القول تؤخذ  
بأنه لا بحث بر كوب الأدمى فى لا یركب حیوانا“ (ردالمحتار ۹۹/۳)

صاحب در مختار کا قول کہ امام زلیعی کی بات کو نہر میں رد کر دیا ہے۔ بحر الرائق میں بھی یہی کہا  
گیا ہے۔ کہ اس قول کو فتح القدیر میں یہ کہہ کر رد کر دیا گیا ہے۔ کہ یہ صحیح نہیں کیوں کہ ارباب عقول  
یہ تصریح فرماتے ہیں۔ حقیقت کو عادت کی بنا پر ترک کر دیا جاتا ہے، نہر کی عبارت اس طرح  
ہے ”تحریر الاصول کی بحث تخصیص میں ہے، عادت عرف عملی ہے یہ احناف کے نزدیک تخصیص  
ہوتا ہے، شوافع کا اس سلسلہ میں اختلاف ہے جیسے کوئی کہے میں نے کھانے کو حرام کر لیا اور ان  
لوگوں کی عادت گےہوں کھانے کی ہو تو اسی کی طرف پھیر دیا جائے گا اور عرف قولی کی بنا پر حقیقت کا  
ترک تو یہ متفق علیہ ہے جیسے داہ بول کر گدھا مراد لینا اور دراہم بول کر نقد غالب (راجح سکے) مراد  
لینا، نہر میں کہا ہے کہ یہ نقول اس بات کے شاہد ہیں کہ حیوان پر سوار ہونے کی قسم کھانے والا، آدمی  
پر سوار ہو جائے تو حادث نہ ہوگا۔

علامہ ابن نجیم مصری نے عرف کی بنیاد پر تخریج شدہ مسائل کے ذیل میں یہ بات کہی ہے  
وہ ”الاشباہ والنظائر“ میں رقم طراز ہیں:

”حلف لا یأکل لحمی بحث باکل لحم الخنزیر والأدمی  
على مافی الكنز ولكن الفتوى على خلافه ، وجواب  
الزیلعی بأنه عرف عملی فلا یصلح مقیدا بخلاف العرف  
اللفظی فقد رده فی فتح القلیدیر بقولهم فی الأصول  
”الحقیقة تترك بدلالة العادة“ إذ لیست العادة إلا عرفاً

عملیا انتھی“ (الاشباہ ۱/۵۰۵ بیروت)

کسی نے قسم کھائی کہ گوشت نہیں کھائے گا تو ”کنز“ میں یہ ہے کہ خنزیر یا آدمی کا گوشت  
کھانے سے حادث ہو جائے گا، لیکن فتویٰ اس کے برخلاف ہے، زلیعی نے اس کی توضیح یہ کی ہے  
کہ یہ عرف عملی ہے نہ کہ عرف لفظی، لہذا یہ مقید و تخصیص نہیں بن سکتا۔ زلیعی کی اس بات کو امام ابن  
ہمام نے فتح القدیر میں یہ کہہ کر رد کر دیا ہے کہ علماء اصول کا ضابطہ ہے کہ دلالت عادت کی بنا پر مستح

حقیقی چھوڑ دیا جاتا ہے، کیوں کہ عادت عرف عملی ہی کا دوسرا نام ہے۔  
 فقہائے کرام کے ان اقوال و ارشادات سے صاف ظاہر ہے کہ عرف لفظی اور عرف عملی دونوں احکام شرعیہ میں مؤثر ہیں۔

## عرف لفظی کی مثالیں

☆ ماء جاری کی حد کیا ہے، ماء جاری کس پانی کو کہیں گے؟ اس کو شریعت نے لوگوں کے جاری یا غیر جاری بتانے پر موقوف رکھا ہے، جسے لوگ جاری کہیں وہ جاری ہے، ”حد الماء الجاری الأصح أنه ما بعده الناس جاریا“ (الاشباہ ج ۱ ص ۲۹۶)

☆ کنوئیں میں زیادہ میٹگنیاں گر جائیں تو پانی ناپاک ہو جائے گا۔ مگر میٹگیوں کی مقدار کا مدار دیکھنے والوں پر ہے۔ جسے وہ کثیر کہیں وہ کثیر ہے ورنہ قلیل، وقوع البعر الكثير فی البئر الأصح أن الكثير ما يستكثره الناظر۔ (ایضاً)

☆ قسم کھائی کہ سر نہیں کھائے گا تو گور یا کاسر کھانے سے حاث نہ ہوگا۔

إن اسم الرأس يقع على رأس العصفور ويعلم أن الحالف ما اراد ذالك  
 (بدائع الصنائع ج ۳ ص ۹۶)

☆ قسم کھائی کہ فلاں کے گھر میں قدم نہیں رکھے گا۔ وہ شخص گھر سے باہر چٹ لیٹ گیا اور صرف پیر داخل کیا تو حاث نہ ہوگا۔

لو اضطجع ووضع قدميه بحيث يكون جسده خارج الدار لم يحث (در  
 مختار ورد مختار ج ۳ ص ۹۱ کتاب الایمان)

## عرف عملی کی مثالیں

☆ عورت کو عادت سے زیادہ حیض یا نفاس کا خون آیا، تو نماز سے متعلق ان کے ایام عادت ہی حیض یا نفاس کے مانے جائیں گے۔

☆ عمل کثیر کی بنا پر نماز فاسد ہو جاتی ہے، فقہانے اس کی بنا بھی لوگوں کے رواج پر رکھا ہے۔ جس نمازی کے عمل کو لوگ دیکھ کر یہ سمجھیں کہ یہ نماز میں نہیں ہے وہ عمل کثیر ہے۔

اور عقود و معاملات اور ایمان و نذور میں تو عرف خاص داخل و موثر ہے۔ ان ابواب میں اگر تصرف کو معتبر نہ مانا جائے تو مسلمانوں کے بہت سے تصرفات لغو قرار پا کر حرج و مشقت و ضیق و تنگی کا باعث بن جائیں گے۔

دائرہ رواج کے اعتبار سے عرف کی دو قسمیں بلکہ تین قسمیں ہیں۔

(۱) عرف خاص (۲) عرف عام (۳) عرف نادر

عرف نادر: اتکا دکا افراد میں کسی قول یا فعل کا رائج ہونا۔ عرف نادر کہلاتا ہے۔

عرف خاص: دو ایک شہر کے لوگوں میں کسی قول یا فعل کا رائج ہونا عرف خاص کہلاتا ہے۔

عرف عام: کوئی قول یا فعل بلاد کثیرہ میں بکثرت رائج ہو۔ اور عوام و خواص سب کا اس پر عمل درآمد ہو۔

## عرف کی کون سی قسم معتبر ہے؟

یہ ایک بنیادی بحث ہے کہ عرف کی کون سی قسم معتبر ہے، آیا عرف عام و خاص دونوں معتبر ہیں یا صرف عرف عام؟ عرف نادر کی کیا حیثیت ہے؟ جہاں تک عرف نادر کا تعلق ہے، اس کا غیر معتبر ہونا مسلم ہے، ہاں صرف صورت حکم بتانے کے لیے ہو، نہ کہ نص سے تعارض ہو، نہ قیاس و ظاہر روایت وغیرہ سے۔

رہا ”عرف عام“ تو اس کے معتبر ہونے میں کسی کا اختلاف نہیں، البتہ ”عرف خاص“ معتبر ہے یا نہیں؟ اس سلسلہ میں اصل مذہب یہ ہے کہ وہ معتبر نہیں ہے علامہ ابن نجیم مصری فرماتے ہیں:

”هل يعتبر في بناء الأحكام العرف العام أو مطلق العرف

ولو كان خاصا، المذهب الأول قال في بزاوية معزياً إلى

الامام البخاري الذي ختم به الفقه: الحكم العام لا يثبت

بالعرف الخاص وقيل يثبت“ (الاشباه ج ۱ ص ۳۱۵)

احکام کی بنیاد بننے میں عرف عام کا اعتبار ہے یا مطلق عرف کا، گویا کہ وہ خاص ہی ہو، اصل

مذہب عرف عام کے اعتبار کا ہے، بزاز یہ میں خاتم الفقہاء، امام بخاری کی طرف یہ قول منسوب کیا گیا ہے، کہ عرف خاص سے حکم ثابت نہیں ہو سکتا اور ایک قول یہ ہے کہ ثابت ہو سکتا ہے۔ لیکن بہت سے مشائخ کرام نے عرف خاص کے معتبر ہونے کا فتویٰ دیا ہے چنانچہ اشباہ ہی میں ہے:

”والحاصل أن المذهب عدم اعتبار العرف الخاص

ولكن أفتى كثير من المشايخ باعتباره“ (ص ۱۷۱ ۳۱)

خلاصہ یہ ہے کہ اصل مذہب کے مطابق عرف خاص غیر معتبر ہے۔ لیکن بہت سے مشائخ نے اس کے معتبر ہونے کا فتویٰ دیا ہے۔

## عرف خاص اور نص شارع میں تعارض

جن فقہائے کرام نے عرف خاص کو غیر معتبر مانا ہے وہ نصوص شارع کے مقابلہ میں، نہ کہ نصوص فقہاء کے مقابلہ میں، یعنی اگر ”عرف خاص“ نصوص شرعیہ کے خلاف ہے تو وہ معتبر نہیں، خواہ تعارض اس طور پر ہو کہ عرف خاص پر عمل کرنے کی صورت میں نص کا بالکل ترک لازم آتا ہو یا نص کے بعض افراد کے لئے تھخص بن رہا ہو، علامہ شامی اور علامہ ابن نجیم نے نص شارع کے مقابلہ میں عرف خاص کے عدم اعتبار کی رائے کو ہی رائج قرار دیا ہے، گو کہ بہت سے مشائخ نے مختلف مواقع پر عرف خاص کا اعتبار کیا ہے۔ مثلاً بلخ اور بخارا کے عرف کو دیکھتے ہوئے ”بیع و قاقا“ کا جواز، قاہرہ کے عرف کو دیکھتے ہوئے پکڑی (بدل خلو) کی اجازت وغیرہ۔ البتہ عرف خاص کا اعتبار انہیں جگہوں پر کیا جائے گا جو صرف اس عرف والوں سے متعلق ہوں۔

”لأن الحكم العام لا يثبت بالعرف الخاص“

عرف خاص سے حکم عام ثابت نہیں ہوتا۔

علامہ مصری کا ریمارک ہے:

”يفهم من أن الحكم الخاص يثبت بالعرف الخاص“

اس سے یہ سمجھا جاتا ہے کہ عرف خاص سے حکم خاص ثابت ہوگا۔ اور اگر ”عرف خاص“ ظاہر روایت کے منصوصات کے خلاف ہے۔ تو معتبر ہوگا، خاتم الفقہاء علامہ ابن عابدین

شامی طویل گفتگو کے بعد فرماتے ہیں:

”فهذه النقول ونحوها دالة على اعتبار العرف الخاص وإن خالف المنصوص عليه في كتب المذهب، ما لم يخالف النص الشرعي، كما قد مناه وكيف يصح أن يقال لا يعتبر مطلقاً أن كل متكلم إنما يقصد ما يتعارفه“  
(نشر العرف ص ۱۳۳)

”نشر العرف“ میں مزید وضاحت کے ساتھ ہے:

”أقول وبما قررناه تبين لك أن ما تقدم عن الأشباه من أن المذهب عدم اعتبار العرف الخاص، إنما هو فيما إذا عارض النص الشرعي فلا يترك به القياس ولا يخصص به الأثر، بخلاف العرف العام، وأما العرف الخاص إذا عارض النص المذهبي المنقول عن صاحب المذهب فهو معتبر كما مشى عليه أصحاب المتون والشروح والفتاوى في الفروع التي ذكرناها وغيرها وشمل العرف الخاص القديم والحادث كالعرف العام“ (ص ۱۳۳)  
رد المحتار میں ہے:

إن عدم اعتبار (أي العرف الخاص) بمعنى أنه إذا وجد النص بخلافه لا يصلح ناسخاً للنص ولا مقيداً له وإلا فقد اعتبروه في مواضع كثيرة منها مسائل الإيمان وكل عاقد وواقف وحالف يحمل كلامه على عرفه “كما ذكره ابن الهمام (رد المحتار ج ۲ ص ۱۵)

مذکورہ بالا تصریحات سے بخوبی عیاں ہے کہ عرف خاص کا غیر معتبر ہونا نصوص شرعیہ کے مقابلہ میں ہے، نہ کہ نصوص فقہاء کے مقابلہ میں۔ ۱۲۔

## عرف عام اور نص شارع میں تعارض

نص شارع کی دو قسمیں ہیں (۱) عام (۲) خاص۔

اگر ”عرف عام“ کا ”نص عام“ سے اس طرح تعارض ہو کہ عرف پر عمل کرنے کی صورت میں نص عام کی تخصیص لازم آتی ہو۔ تو اصول شرع کی روشنی میں یہ عرف نص عام کا تخصیص ہوگا۔ یعنی عرف پر عمل کرنے کی صورت میں نص میں تخصیص کی نوبت آتی ہو، تو عرف عام کا اعتبار کیا جائے گا۔ اور اس کی بنا پر نص عام میں تخصیص کی جائے گی۔ علامہ شامی کا بیان ہے۔

”إذا خالف العرف الدليل الشرعي فإن لم يخالفه من

كل وجه بأن ورد الدليل عاما والعرف خالفه في بعض

افراد. فإن العرف معتبر إن كان عاما فإن العرف العام

يصلح مخصصا“ (نشر العرف ص ۱۱۶)

اگر عرف دلیل شرعی کے مقابل ہو مگر پورے طور پر مخالف و معارض نہ ہو، مثلاً دلیل عام ہو اور عرف اس دلیل کے بعض افراد کے مخالف ہو تو اگر یہ عرف عام ہے معتبر ہوگا، کیونکہ عرف عام تخصیص بن جائیگا۔

بیع معدوم کی ممانعت کے باوجود استصناع کا جواز اسی بنا پر ہے:

”نہی رسول اللہ ﷺ عن بیع وشروط.“

حضور اقدس ﷺ نے بیع میں شرط لگانے سے منع فرمایا۔ مگر عرف و تعامل کی وجہ سے اس نص کی تخصیص ہوتی ہے، جیسے جوتے کی بیع اس شرط پر کہ بائع تسمہ لگا دے۔ اسی طرح رسول اللہ ﷺ نے زمین بٹائی پر دینے سے منع فرمایا۔ حدیث میں ہے کہ:-

”إنه رسول الله ﷺ نهى عن المخاطبة وهي المزارعة“

امام اعظم رضی اللہ عنہ کا بھی یہی مسلک ہے، مگر صاحبین کے نزدیک تعامل ناس کی بنا پر

جائز ہے۔ اور فتویٰ صاحبین کے قول پر ہے۔

ہدایہ میں ہے:

قال أبو حنيفة المزارعة بالثلث أو الربع باطلة، وقالوا جائزة، له ما روى أنه عليه السلام نهى عن المخابرة وهي المزارعة، ولأنه استيجار ببعض ما يخرج من عمله فيكون في معنى قفيز الطحان، ولأن الأجر مجهول أو معدوم، إلا أن الفتوى على قولهما لحاجة الناس إليها ولظهور تعامل الأمة بها والقياس يشرك بالتعامل “(هدايہ ملخصاً ج ۳ ص ۴۲۵)

اور اگر عرف عام نص خاص سے متعارض ہے کہ ایک کی رعایت دوسرے کو چھوڑے بغیر ممکن نہ ہو، تو ایسی صورت میں عرف معتبر نہ ہوگا، علامہ ابن عابدین فرماتے ہیں:

”إذا خالف العرف الدليل الشرعي فإن خالفه من كل وجه بان لزم منه ترك النص فلا شك في رده كنعارف الناس كثيرا من المحرمات من الربا وشرب الخمر ولبس الحرير والذهب وغير ذلك مما ورد تحريمه نصاً“ (نشر العرف ص ۱۱۶)

اگر عرف دلیل شرعی کا من کل الوجہ مخالف و معارض ہے کہ اس سے نص کا ترک لازم آتا ہے، تو اس کے مردود و غیر معتبر ہونے میں کوئی شبہ نہیں، جیسے سود کی لین دین، شراب نوشی، ریشم پوشی، اور سونا وغیرہ بہت سے منصوص محرمات پر لوگوں کا تعارف ہو جانا۔ اسی میں دوسری جگہ ہے:

”ولا اعتبار للعرف المخالف للنص لأن العرف قد يكون على باطل بخلاف النص كما قاله ابن همام وقد قال في الأشباه، العرف غير معتبر في المنصوص عليه قال في الظهيرية من الصلوة وكان محمد بن الفضل يقول السرة إلى موضع نبات الشعر من العانة ليست بعورة لتعامل



العمال فی الإبداء عن ذالک الموضع عند الاتزار وفي  
النزع عن العادة الظاهرة نوع حوج، وهذا ضعيف وبعيد  
لأن التعامل بخلاف النص لا يعتبر انتهى بلفظه“

جو عرف نص کا مخالف ہو وہ معتبر نہیں، اس لیے کہ کبھی باطل شئی کا عرف ہو جاتا ہے، جب کہ  
نص میں ایسا نہیں ہو سکتا۔ علامہ ابن ہمام نے ایسا ہی کہا ہے، اشیاء میں کہا گیا ہے کہ امور منصوصہ  
میں عرف کا کوئی اعتبار نہیں، فتاویٰ ظہیریہ میں کتاب الصلوٰۃ کے ذیل میں کہا ہے کہ محمد ابن فضل کا  
قول ہے کہ ناف بال اگنے کی جگہ سے مانی جائے گی اور ناف کے نیچے کا حصہ عورت میں شمار نہ ہوگا  
کیوں کہ لنگی باندھتے وقت اس جگہ کو خالی چھوڑ دینے میں مزدوروں کا تعامل ہے اور لوگوں کو ان کی  
عادت ظاہرہ سے الگ کرنے میں ایک قسم کا حرج ہے۔ مگر یہ قول ضعیف اور حق سے بعید ہے، اس  
لئے کہ وہ تعامل جو نص کے خلاف ہو معتبر نہیں۔

روحیات میں ہے: ”العرف إذا خالف النص يرد بالاتفاق“

اس کی مختصر توضیح یہ ہے کہ آج اگر لوگوں میں شراب نوشی کا عرف و رواج ہو جائے تو اس  
عرف کی بنا پر جزوی طور پر بھی شراب پینے کی شرعاً اجازت نہیں دی جاسکتی، اسی طرح لوگوں میں  
سودی لین دین پر عرف و تعامل ہو جائے تو اس عرف کی بنا پر سودی لین دین کی اجازت ہرگز نہیں  
دی جاسکتی، اسی طرح اگر مردوں میں سونا اور ریشمی کپڑا پہننا متعارف ہو جائے تو عرف کی بنا پر اس  
کے جواز کا حکم ہرگز نہیں دیا جاسکتا، کیونکہ ان چیزوں کی اجازت دینا ان نصوص کو بالکلیہ رد کر دینا  
ہے جو مذکورہ چیزوں کی حرمت و ممانعت کے سلسلہ میں مطلق ہیں، لہذا ایسی صورت میں عرف کو  
معتبر نہیں قرار دیا جاسکتا۔ واللہ تعالیٰ اعلم

## عرف اور قیاس میں تعارض

اگر عرف، قیاس سے متضاد ہو تو ایسی صورت میں عرف کو ترجیح حاصل ہوگی۔ اور اس کے  
مقابلہ میں قیاس کو ترک کر دیا جائے گا۔ علامہ شامی فرماتے ہیں:

”إن العرف معتبر إن كان عاما فإن العرف العام يصلح

مخصصا ويترك به القياس“

عرف اگر عام ہو تو یقیناً معتبر ہوگا۔ کیونکہ عرف عام نص عام کا تخصّص

بنے کی صلاحیت رکھتا ہے اور اس کے مقابلہ میں قیاس کو ترک کر دیا جائے گا۔

علامہ ابن حمام نے تو نص کی عدم موجودگی میں عرف کو اجماع کا ہم رتبہ قرار دیا ہے۔ وہ

فرماتے ہیں:

”إن العرف بمنزلة الإجماع شرعا عند عدم النص“

علامہ برہان الدین مرغینانی نے تو صراحت کے ساتھ فرمایا ہے:

”كل شرط لا يقتضيه العقد وفيه منفعة لأحد المتعاقدين

أو للمعقود عليه وهو من أهل الاستحقاق يفسده إلا أن

يكون متعارفا لأن العرف قاض على القياس“ (ہدایہ

ملخص ج ۳ ص ۵۹)

تویر الابصار اور رد مختار میں ہے:

”أما لو جرى العرف به كبيع نعل مع شرط تشريكه

فلافساد“

(۱) تسمیہ لگانے کی شرط کے ساتھ جوتے کی بیع خلاف قیاس عرف کی بنا پر جائز ہے (۲) قرآن

مجید و نئی کتابیں اور رسائل اور دراہم و دنانیر کے وقف کا جواز خلاف قیاس عرف کی بنا پر ہے:

رد مختار میں ہے:

”قال المصنف في المنع لما جرى التعامل في زماننا في

البلاد الرومية وغيرها في وقف الدراهم والدنانير دخلت

تحت قول محمد بن المفتي به في وقف كل منقول فيه

تعامل كما لا يخفى“ (ذکریا ج ۶ ص ۵۵۵)

رد مختار میں آثار خانیہ سے ہے:

”عن ابی یوسف یجوز بیع الدقیق واستقراضه وزناً إذا

تعارف الناس ذالک استحسن فیہ“ (ج ۷ ص ۱۱۱ ذکر کیا)

امام احمد رضا قدس سرہ حقہ نوشی کی اباحت کا حکم دیتے ہوئے رقم طراز ہیں:

”بالجملہ عند التحقیق اس مسئلہ میں سوائے حکم اباحت کے کوئی راہ نہیں ہے۔ خصوصاً ایسی حالت میں کہ عجماء با شرقاً و غرباً عام مومنین بلاد بقاع تمام دنیا کو اس سے ابتلاء ہے، تو عدم جواز کا حکم دینا عام امت مرحومہ کو معاذ اللہ فاسق بنانا ہے جسے ملت حنفیہ کچھ سہلہ غرہ، بیضا، ہرگز گوارہ نہیں فرماتی“ (فتاویٰ رضویہ ج ۲ ص ۴۳)

ان اقوال وارشادات سے یہ بات منہج ہو گئی کہ عرف کی بنا پر قیاس کو ترک کر دیا جائے گا۔

## عرف اور شریعت کے قواعد عامہ میں تعارض

اگر شریعت کے قواعد عامہ اصول قطعیہ ہوں، جن سے شریعت کے بنیادی مقاصد و مصالح متعلق ہوتے ہیں۔ تو عرف کے ان سے متصادم ہونے کی صورت میں عرف قابل قبول نہیں ہو سکتا۔ ہاں اگر اصول قطعیہ نہ ہوں بلکہ عام فقہی قاعدے ہوں تو عرف بہت سے مواقع میں ان کے مقابلہ معتبر ہے۔ علامہ شامی اور علامہ ابن نجیم حنفی کے یہاں بہت سی ایسی مثالیں ملتی ہیں جن میں قواعد مذہب کے برخلاف عرف کی بنا پر احکام میں تبدیلی ہوتی ہے۔ چند مثالیں بطور نمونہ پیش کی جا رہی ہیں:

فقہ کا ایک عام قاعدہ ہے: ”إذا اجتمع المباشر والمتسبب أضيف الحكم إلى

المباشر۔“

جب مباشر (کسی فعل کا مرتکب) اور متسبب (کسی فعل کا سبب بننے والا) دونوں اکٹھا ہوں، تو حکم مباشر کی طرف منسوب ہوگا، یہی وجہ ہے کہ اگر کسی شخص نے کسی کے مال کی طرف چوری کی رہنمائی کی اور چور نے اسے چرالیا تو چور ضامن ہوگا، رہنمائی کرنے والا ضامن نہ ہوگا۔ لیکن فقہاء نے عرف اور تغیر احوال زمانہ کے پیش نظر اس قاعدہ مذہب کے خلاف فتویٰ دیا ہے مثلاً:

(۱) مؤذع (امانت جس کے پاس رکھی گئی) نے چور کو امانت و ودیعت کی جگہ بتادی اور چور

نے اس سے چرا لیا تو اس صورت میں مودع ضامن ہوگا۔

اشاہ والنظار میں ہے: "لودل المودع السارق علی الودیعة فإنه یضمن لترك الحفظ" (ج ۱ ص ۲۶۷)

(۲) یونہی کسی ظالم سلطان کے پاس کسی چغل خور نے کسی آدمی کی شکایت کی، اس ظالم سردار نے اس آدمی سے مال وصول کر لیا۔ تو ضامن چغل خور ہوگا۔ نثر العرف میں ہے:

"ومن ذلك تضمین الساعی مع مخالفتہ لقاعدة المذهب من أن الضمان علی المباشر دون المتسبب ولكن أفتوا بضمانه زجرا بسبب كثرة السعاة المفسدين بل أفتوا

بقتله زمن الفترة" (ص ۱۲۶)

اسی قبیل سے ہے چغل خور پر ضمان کا واجب ہونا، حالانکہ یہ مذہب کے اس قاعدہ کے خلاف ہے کہ ضمان مباشر پر واجب ہوگا نہ کہ متسبب پر، لیکن فقہانے ساعی (چغل خور) پر ضمان کے واجب ہونے کا فتویٰ دیا ہے تاکہ یہ سزائے جروتوخی ہو، وجہ یہ ہے کہ چغل خور مفسدین کی تعداد بڑھتی جا رہی ہے۔ بلکہ فقہاء نے امن کے زمانے میں چغل خور کے قتل کا فتویٰ دیا ہے۔

لہذا صورت بالا میں بھی عرف معتبر ہوگا۔

## عرف اور ظاہر روایت میں تعارض

عرف، ظاہر روایت کے خلاف ہو اور مذہب کا کوئی ضعیف قول عرف کے مطابق ہو، تو ایسی صورت میں "ظاہر روایت" کو ترک کر دینا درست ہوگا، بلکہ ایسی صورت میں عرف کی بنا پر مذہب کے قول ضعیف پر عمل درحقیقت ظاہر روایت پر ہی عمل ہوگا۔ علامہ شامی علیہ الرحمہ کی مندرجہ ذیل توضیح سے اس پر بھرپور روشنی پڑتی ہے۔ وہ رقم طراز ہیں:

إعلم أن المسائل الفقهية إما أن تكون ثابتة بصريح النص و إما أن تكون ثابتة بضرب اجتهاد ورأى و كثير منها ما يبينه المجتهد على ما كان في عرف زمانه بحيث لو كان

فی زمان العرف الحادث لقال بخلاف ما قاله أولا ولهذا  
قالوا فی شروط الاجتهاد إنه لابد فيه من معرفة عادات  
الناس فكثير من الأحكام تختلف باختلاف الزمان لتغير  
عرف أهله أو لحدوث ضرورة أو فساد أهل الزمان  
بحيث لو بقى الحكم على ما كان عليه أو لا للزم منه  
المشقة والضرر بالناس ولخالف قواعد الشريعة المبنية  
على التخفيف والتيسير ودفع الضرر والفساد لبقاء العالم  
على أتم نظام وأحسن أحكام، ولهذا ترى مشايخ المذهب  
خالفوا ما نص عليه المجتهد في مواضع كثيرة بناها على  
ما كان في زمنه لعلمهم بأنه لو كان في زمنهم لقال بما قالوا  
به أخذاً من قواعد مذهبه“ (نشر العرف ص ۱۲۵)

فقہی مسائل کا ثبوت یا تو صریح نص سے ہوگا۔ جس کا بیان فصل اول  
کے تحت ہے یا ان کا ثبوت اجتہاد ورائے سے ہوگا۔ بہترے ایسے مسائل  
میں جن کو مجتہد اپنے زمانے کے عرف پر بنا کرتا ہے۔

بایں طور کہ اگر وہ نوپید عرف کے زمانے میں ہوتے، تو وہ اپنی کہی  
ہوئی بات کے برخلاف کہتے۔ یہی وجہ ہے کہ فقہاء نے اجتہاد کی لازمی  
شرط لوگوں کے عرف و عادت کی معرفت بھی بتائی ہے، کیونکہ بہت سے  
احکام زمانہ کی تبدیلی سے مختلف ہو جاتے ہیں، جیسے اہل زمانہ کا عرف ہی  
بدل گیا، یا کوئی ضرورت پیدا ہو گئی، یا زمانہ والوں میں فساد طاری ہو گیا،  
ایسی صورت حال میں اگر حکم اول باقی رہے تو لوگوں کو مشقت و ضرر کا  
سامنا کرنا پڑے گا، اور اس قاعدہ شرعیہ کی مخالفت بھی ہوگی، جو دنیا کو  
بہتر نظام اور اچھے احکام پر باقی رکھنے کے لئے تخفیف و آسانی، دفع ضرر  
اور دفع فساد پر مبنی ہے، یہی وجہ ہے کہ مشائخ مذہب، بہت سی اچھی جگہوں  
میں جن کی بنیاد ان کے زمانے پر رہی ہے، اپنے مجتہد کی بظاہر مخالفت

کرتے ہیں، کیونکہ وہ جانتے ہیں کہ اگر مجتہدان کے زمانے میں ہوتے تو وہ بھی وہی حکم صادر فرماتے، جو مشائخ مذہب نے قواعد مذہب سے اخذ کر کے صادر فرمائے ہیں (ت)

فتاویٰ رضویہ میں ہے:

”اختلاف زمانہ، ضرورت، تعامل وغیرہ جن وجوہ سے قول دیگر پر فتویٰ مانا جاتا ہے، وہ درحقیقت قول امام ہی ہوتا ہے“

فتاویٰ رضویہ میں ہے:

”چھ باتیں ہیں جن کے سبب قول امام بدل جاتا ہے، لہذا قول ظاہر کے خلاف عمل ہوتا ہے۔ اور وہ چھ باتیں (۱) ضرورت (۲) دفع حرج (۳) عرف (۴) تعامل (۵) دینی ضرورت مصلحت کی تحصیل (۶) کسی فساد موجود یا مظنون بہ ظن غالب کا ازالہ، ان سب میں بھی حقیقۃً قول امام ہی پر عمل ہے“ (ج اول ص ۳۸۵)

علامہ شامی علیہ الرحمہ نے ”شرح عقود“ رسم المفتی “میں اور علامہ ابن نجیم نے ”اشباہ“ میں متعدد مثالیں ذکر کی ہیں، جہاں ضرورت یا عرف یا قرآن و احوال کی وجہ سے قول امام کے بظاہر خلاف فتویٰ دیا گیا ہے، لیکن یہ درحقیقت قول امام ہی ہے، جسے قول ضروری کہتے ہیں، کیونکہ اگر امام اعظم رضی اللہ تعالیٰ عنہ کے عہد میں یہ مغیرات پائے جاتے تو آپ کا قول ضرورت، حرج، عرف، تعامل، مصلحت، فساد جیسے مقتضیات پر ہوتا اور قول ضروری قول صوری کے خلاف نہیں ہوتا۔

خلاصہ یہ ہے کہ عرف کے ظاہر روایت کے خلاف ہونے کی صورت میں مذہب کے قول ضعیف پر عمل اور ظاہر روایت کا ترک درست ہے، اور یہ درحقیقت ظاہر روایت ہی پر عمل کرنا ہے۔ علامہ شامی ایک دوسری جگہ فرماتے ہیں:-

”المفتی لیس له الجمود علی المنقول فی کتب ظاہر

الروایۃ من غیر مراعاة الزمان وأہلہ“

”وفی القضية لیس للمفتی ولا للقاضی أن یحکما علی

ظاہر المذہب ویترک العرف“ (نشر العرف ص ۱۱۵)

زمانہ اور اہل زمانہ کی رعایت کے بغیر فقہی عبارتوں پر جمود، مفتی کے لئے جائز نہیں ہے۔

مفتی اور قاضی کے لئے جائز نہیں ہے کہ عرف کو چھوڑ دے اور ظاہر مذہب کے مطابق فتویٰ دے۔

## عرف سے متعلق حکم دینے کا حق

عرف سے متعلق حکم و فیصلہ کا حق ہر شخص کو نہیں۔ تو پھر یہ حق کسے حاصل ہے؟

علامہ شامی علیہ رحمۃ الباری کی درج ذیل تصریحات سے عیاں ہے، وہ فرماتے ہیں:

(۱) ”لابد لكل من المفتي والحاكم من نظر مديد واشتغال مديد ومعرفة بالأحكام الشرعية والشروط المرعية، فان تحكيم القرائن غير مطرد“ (نشر العرف ص ۱۲۸)

مفتی و حاکم ہر ایک کے لئے لازم ہے کہ صحیح و درست نگاہ والا ہو، لمبے عرصہ سے حل مسائل میں مشغول ہو، احکام شرعیہ کی معرفت اور قابل لحاظ شرطوں کی اسے جا نگاری ہو، کیونکہ قرائن کی بنا پر فیصلہ کوئی حکم عام نہیں ہے (ت)

(۲) ”المفتي الذي يفتي با العرف لابد له من معرفة الزمان وأحوال أهله ومعرفة أن هذا العرف خاص أو عام، وأنه مخالف للنص أولاً، ولا بد له من التخرج على استاذ ماهر ولا يكفيه مجرد حفظ المسائل والدلائل المجتهد لابد له من معرفة عادات الناس كما قدمناه فكذا لمفتي ولذا قال في آخر منية المفتي لو أن الرجل حفظ جميع كتب أصحابنا لابد أن يتلمذ للفتوى حتى يهتدى إليها لأن كثير من المسائل يجاب عنه على عادات أهل الزمان فيما لا يخالف الشريعة (نشر العرف ص ۱۲۹)

عرف کے مطابق فتویٰ دینے کے لئے ضروری ہے کہ مفتی کو زمانہ اور زمانے والوں کے احوال کی معرفت ہو، اور اسے اس بات کے امتیاز کی صلاحیت ہو کہ یہ عرف خاص ہے یا عام، اور یہ کہ عرف نص کے مخالف اور معارض ہے یا نہیں، یہ بھی ضروری ہے کہ کسی ماہر استاذ سے افتاء کی



Fazail e Sahaba Wa Ahle Bait Library Islamic Ebook

شرع کی معرفت اس طرح ہو کہ وہ یہ امتیاز کر سکے کہ کس عرف پر احکام کی بنا درست ہے، اور کس پر نادرست کیونکہ حقدین نے مفتی کے لئے اجتہاد کی شرط لگائی ہے، اور یہ ہمارے زمانہ میں مفقود ہے۔ لہذا کم از کم اتنا ضروری ہے کہ مسائل کی معرفت ان کی شرائط اور ان قیود کے ساتھ اسے حاصل ہو جنہیں مجتہدین حذف کر دیتے ہیں، اور نفع بخش فہم و فراست پر اعتماد کرتے ہوئے ان کی صراحت نہیں کرتے، یوں ہی لازم ہے کہ مفتی زمانہ اور احوال زمانہ سے واقف ہو، اور کسی ماہر استاذ کی بارگاہ میں زانوئے تلمذ تہہ کرے۔ (ت)

## خلاصہ کلام

اگر ان تمام بحثوں کو سمیٹا جائے تو ان سب کا خلاصہ کچھ اس طرح ہوگا۔ عرف کی دو قسمیں ہیں۔ (۱) عرف خاص (۲) عرف عام۔

ان کے معتبر و غیر معتبر ہونے کیلئے بھی دو چیزوں کی 'موافقت' و 'مخالفت' کو پیمانہ قرار دیا گیا ہے۔ (۱) دلیل شرعی (۲) نص مذہبی... اگر عرف عام ہو یا خاص ان دونوں کے موافق ہو، تو ان کے معتبر نہ ہونے کی کوئی وجہ نہیں۔ اور اگر عرف مخالف ہو تو دیکھا یہ جائے گا کہ مخالفت دلیل شرعی کی ہے یا نص مذہبی کی۔ اگر عرف دلیل شرعی کے مخالف ہے، تو اس صورت میں دو شکلیں بنتی ہیں۔

(۱) مخالفت من کل الوجوہ ہو۔ (پورے طور پر)

(۲) مخالفت من بعض الوجوہ ہو۔ (بعض صورت میں)

اگر مخالفت پورے طور پر ہے تو عرف عام ہو یا خاص، یہ مردود، متردک اور غیر معتبر ہوں گے، اور اگر بعض وجوہ سے ہے مثلاً دلیل شرعی عام ہے، اور عرف کی وجہ سے اس کے صرف بعض افراد مخصوص ہوتے ہیں، تو ایسی صورت میں "عرف عام" معتبر ہوگا، اور اسے نص کا تھکھس اور قیاس کا تارک قرار دیا جائے گا، اصل مذہب کے مطابق یہاں عرف خاص کا اعتبار نہیں اور اگر صرف ظاہر روایت کے منصوصات کے خلاف ہے، نص شرعی کے معارض و متصادم نہیں ہے تو عرف خاص بھی معتبر ہوگا۔ علامہ شامی نے اپنے رسالہ میں یہ ضابطے تحریر فرمائے ہیں۔

اقتباسات درج ذیل ہیں:

(۱) العرف نوعان خاص و عام و کل منهما إيمان يوافق الدليل الشرعي والمنصوص عليه في كتب ظاهر الرواية أولا فإن وافقهما فلا كلام، وإلا فإما أن يخالف الدليل الشرعي أو المنصوص عليه في المذهب، إذا خالف العرف الدليل الشرعي فإن خالفه من كل وجه بأن لزم منه ترك النص، فلا شك في رده كتعارف الناس كثيرًا من المحرمات من الربا وشرب الخمر ولبس الحرير والذهب وغير ذلك مما ورد تحريمه نصًا وإن لم يخالفه من كل وجه بأن ورد الدليل عامًا والعرف خالفه في بعض أفرادها أو كان الدليل قياسًا فإن العرف العام يصلح مخصصًا كما مر عن التحريم ويترك به القياس كما صرح حواشي في مسئلة الاستئذان ودخول الحمام والشرب من السقاء، وإن كان العرف خاصًا فإنه لا يعتبر وهو المذهب كما ذكره في الاشباه حيث قال فالحاصل أن المذهب عدم اعتبار العرف الخاص ولكن أفتى كثير من المشائخ باعتباره“

(نثر العرف ص ۱۱۶)

عرف کی دو قسمیں ہیں: (۱) خاص (۲) عام، ان میں سے ہر ایک یا تو دلیل شرعی اور ظاہر روایت کے نصوص کے موافق ہو گا یا نہیں اگر دونوں کے موافق ہو تو ان کے معتبر ہونے میں کوئی کلام نہیں۔ اور اگر موافق نہ ہو تو یا تو دلیل شرعی کے مخالف ہو گا یا نصوص مذہبیہ کے، اگر عرف دلیل شرعی کے خلاف ہو اور یہ مخالفت پورے طور پر ہو کہ (عرف پر عمل کرنے کی صورت میں) نص کا ترک لازم آتا ہے تو اس کے مردود ہونے میں کوئی شک نہیں۔ جیسے سود لینا، شراب پینا، ریشم پہننا، اور سونے کا استعمال وغیرہ، بہت سی ایسی حرام چیزوں کا لوگوں میں متعارف ہو جانا جن کی حرمت نص میں وارد

ہے، اور اگر پورے طور پر مخالف نہ ہو بلکہ دلیل عام ہو اور عرف صرف اس کے بعض ہی افراد میں مخالف ہو۔ یا دلیل قیاسی ہو تو ایسی صورت میں معتبر ہوگا۔ کیونکہ عرف عام تخصص بننے کی صلاحیت رکھتا ہے۔ جیسا کہ تحریر کے حوالے سے گذرا، اور قیاس اس سے متروک ہو جاتا ہے۔ جیسا کہ فقہاء نے استھناع، حمام میں داخل ہونے اور سیرابی کے لئے ٹالیوں کے داخل ہونے کے تعلق سے تصریح کی ہے، اور اگر عرف خاص ہو۔ تو اصل مذہب یہی ہے کہ وہ معتبر نہیں۔

چنانچہ اشباہ میں ذکر کرتے ہوئے کہا ہے۔ خلاصہ یہ کہ اصل مذہب میں عرف خاص کا اعتبار نہیں۔ لیکن بہت سے مشائخ نے اس کے معتبر ہونے کا فتویٰ دیا ہے۔

(۲) تبیین لک أن ماتقدم عن الاشباہ من أن المذهب عدم اعتبار العرف الخاص إنما هو فيما إذا عارض النص الشرعي فلا يترك به القياس ولا يخصص به الاثر، بخلاف العرف العام وأما العرف الخاص إذا عارض النص المذهبي المنقول عن صاحب المذهب فهو معتبر (ایضاً ۱۳۳)

(۲) اشباہ والنظائر کی بیان کردہ باتوں سے آپ پر روشن ہو گیا ہوگا کہ اصل مذہب میں عرف خاص کے غیر معتبر ہونے کا مطلب یہ ہے کہ وہ نص شرعی کے معارض ہو، عرف خاص کی وجہ سے نہ تو قیاس کو چھوڑا جاسکتا ہے، اور نہ ہی اس کی وجہ سے اثر کو خاص کیا جاسکتا ہے جبکہ عرف عام میں یہ صلاحیت ہے۔ اگر عرف خاص اصحاب مذہب سے منقولہ نصوص کے معارض ہو تو وہ معتبر ہے۔

اسی طرح ”عرف وعادت“ صرف انہیں جگہوں اور زمانوں میں معتبر ہوگا، جہاں کا یہ عرف اور جس زمانہ کا یہ عرف ہو، مثلاً کسی زمانہ میں ایک شئی پر عرف و تعامل نہ تھا، بعد میں اسی شئی پر تعامل و عرف ہو چکا، تو اب حکم اس عرف و تعامل سے متعلق ہو جائے گا، اور حکم سابق بدل جائے گا، اسی

طرح اصل کے برخلاف کسی چیز کا حکم ایک خاص زمانہ کے عرف و تعامل پر دیا گیا۔ بعد میں وہ عرف نہ رہا، تو عرف و تعامل کی بنیاد پر دیا جانے والا حکم بدل جائے گا۔  
رد المحتار میں ہے:

فالظاهر إعتبار العرف في الموضع أو الزمان الذي  
اشتهر فيه دون غيره، فوقف الدراهم متعارف في بلاد الروم  
دون بلادنا، ووقف الفأس والقدوم كان متعارفا في زمن  
المتقدمين ولم نسمع به في زماننا، فالظاهر أنه لا يصح الآن  
ولئن وجدنا ذلك لا يعتبر لما علمت من أن التعامل هو الأكثر  
استعمالا (رد المحتار كتاب الوقف)

ظاہر یہ ہے کہ عرف انہیں جگہوں اور زمانوں میں معتبر ہے جہاں اور  
جس زمانے میں یہ مشہور و رائج ہو، دوسری جگہ یا دوسرے زمانے  
میں نہیں۔ تو دراہم کا وقف روم کے شہروں میں متعارف ہے، نہ کہ  
ہمارے شہروں میں، بسولوں اور کلہاڑیوں کا وقف متقدمین کے زمانے  
میں متعارف تھا ہمیں اپنے زمانے میں ایسا سننے کو نہیں ملتا، تو ظاہر یہی ہے  
کہ اس وقت ان کا وقف صحیح نہ ہو، اور اگر نادرا پایا بھی جاتا ہے تو اس کا  
اعتبار نہیں کہ تعامل بکثرت رواج و استعمال کا نام ہے۔

## عرف اور اجماع میں فرق

عرف عام اور تعامل کی بحث میں ایک شبہ اجماع سے ہوتا ہے کہ آیا اجماع عرف ہی کی  
شکل اور نوعیت کا نام ہے یا یہ الگ کوئی چیز ہے۔

حقیقت یہ ہے کہ عرف الگ چیز ہے اور اجماع الگ چیز ہے، دونوں میں کئی جوہری فرق  
موجود ہیں۔

(۱) عرف میں علماء اور جہلاء سب کا عمل در آمد ملحوظ ہے، جب کہ اجماع میں جہلاء کی رائے  
کا کوئی دخل نہیں، یہ صرف مجتہدین کے اتفاق کا نام ہے۔

(۲) اجماع کے لئے تمام مجتہدین کا اتفاق ضروری ہے، اہل اجتہاد میں سے کوئی ایک فرد بھی اگر اختلاف رائے کرے تو اجماع منعقد نہ ہوگا، جب کہ عرف میں ایک دو آدمی کے اختلاف (خواہ قوی ہو یا فعلی) سے عرف کی حقیقت پر کوئی اثر نہیں پڑتا۔

(۳) اجماع سے ثابت ہونے والا حکم قطعی ہوتا ہے۔ یہ کتاب اللہ اور سنت متواتر و تنک کا ناخ ہوتا ہے، اس میں کوئی تبدیلی نہیں ہو سکتی۔ جب کہ عرف سے ثابت شدہ حکم میں تبدیلی ہوتی ہے، اور یہ نص شرعی کے مقابلے کا قابل اعتبار قرار پاتا ہے۔

## عرف و تعامل کے معتبر ہونے کی شرطیں

عرف کے معتبر ہونے کی کئی شرطیں ہیں:

(۱) پہلی بنیادی شرط یہ ہے کہ وہ عرف اہل عرف کے درمیان شائع اور متعارف ہو بلا دکرشہ میں بکثرت رائج ہو۔ علامہ ابن نجیم نے جس کی تعبیر مطرد اور غالب سے کی ہے۔

إنما تعتبر العادة إذا اطردت أو غلبت. (الاشباہ ص ۲۹۹) عرف کا اعتبار اسی وقت ہوگا جب وہ عام یا اکثری ہو۔

(۲) دوسری شرط یہ ہے کہ کسی معاملے کو وجود میں آتے وقت وہ عرف موجود ہو، فقہاء اسے عرف مقارن سے تعبیر کرتے ہیں، علامہ ابن نجیم ہی کا بیان ہے۔

العرف الذى تحمل عليه الألفاظ إنما هو المقارن السابق دون المتأخر ولذا قالوا لا عبرة بالعرف الطارئ (الاشباہ ص ۳۱۱)

(۳) تیسری شرط یہ ہے کہ عرف کے خلاف متکلم کی صراحت موجود نہ ہو، اگر متکلم نے خود ایسی صراحت کر دی جو اس کے خلاف ہے تو وہاں عرف کا اعتبار نہ ہوگا، متکلم کی صراحت کا ہوگا، "لأن الصريح يفوق الدلالة"

(۴) چوتھی شرط یہ ہے کہ عرف پر عمل کرنے کی صورت میں کسی نص شرعی کا اہمال نہ لازم آتا ہو۔ علامہ شامی فرماتے ہیں، "العرف إذا خالف النص يرد بالاتفاق" عرف جب نص کے خلاف ہو تو رد کر دیا جائے گا۔ اسی سے ملتی جلتی تعبیر صاحب اشباہ کی بھی ہے، "إنما العرف

غیر معتبر فی المنصوص علیہ۔

(۵) پانچویں شرط عرف پر عمل کی صورت میں شریعت کا کوئی قطعی اصول ناکارہ نہ ہوتا ہو۔

(۶) چھٹی شرط یہ ہے کہ اہل عرف صحیح العقیدہ مسلمان ہوں، فتاویٰ رضویہ میں ہے:

”حقیقی مسلمان جن کا عرف شرعاً مقصود و ملحوظ، نہ نیچری و غیر ہم کفار

مدعیان اسلام کہ ان جیسے کروڑوں کا تعامل ہو تو مطلقاً مردود“۔

(فتاویٰ رضویہ ج ۸ ص ۲۱۰)

البتہ عرف و تعامل کا زمانہ اقدس ﷺ سے ہونا کوئی ضروری نہیں، نہ اس عرف کا تمام جہاں

کے تمام مسلمانوں کو محیط و شامل ہونا ضروری۔ مجدد اعظم امام احمد رضا علیہ الرحمہ نے ان سب کا خلاصہ یوں تحریر فرمایا ہے:

”علماء کرام جس عرف عام کو فرماتے ہیں، کہ قیاس پر قاضی ہے، اور نص اس سے متروک نہ

ہوگا مخصوص ہو سکتا ہے، وہ یہی عرف حادث شائع ہے، کہ بلاد کثیرہ میں بکثرت رائج ہو، نہ عرف

قدیم زمان رسالت علیہ افضل الصلوٰۃ والتحیۃ، نہ عرف محیط جمیع عباد تمام بلاد، نہ عرف اعم سواد اعظم،

کہ اولین بالا جماع اور ثالث علی التحقیق امکان یا وجوباً مقدم علی النص ہیں، نہ زمان مشائخ میں

ثانیین کی طرف مقابل، نہ واقع و نفس الامران کا گواہ، نہ راہ فروع ان پر ملتزم، نہ کلام ان پر حاکم،

ہاں عرف خاص کہ صرف دو ایک شہر کے لوگوں کا تعارف ہو، مذہب ارجح میں صالح تخصیص نص

و ترک قیاس نہیں، اور عرف نادر کہ معدودین کا عمل ہو بالا جماع اس کے مقابل نہیں، ہاں صرف

صورت حکم بتانے کے لئے جس میں کسی حکم شرعی منصوص یا مقیس کی اصلا مخالفت یا تغیر نہ ہو، نہ

کلیہ نہ تخصیصاً۔ ہر عرف مطلق مقبول اگرچہ ایک ہی شخص کا عرف فرد ہو (فتاویٰ رضویہ ج ۸ ص ۲۱۴)

امام احمد رضا کے ذکر کردہ اقتباس سے ”عرف“ کے اطلاق کی درج ذیل صورتیں نکلتی ہیں۔

(۱) عہد رسول علیہ الصلوٰۃ والسلام کا ”عرف“: یہ حضور اقدس ﷺ کی تقریر ہونے کی وجہ

سے نص رسول کے حکم میں ہے۔

(۲) عرف محیط اجماعی: یہ اجماع کے حکم میں ہے، اور خبر آحاد پر مقدم ہے۔



(۳) عرف اکثر مسلمین جملہ بلاد عالم: یہ بھی حجت تام ہے۔

(۴) عرف مجوٹ عنہا (جس عرف میں گفتگو چل رہی ہے): یہ نص کے مقابل نہیں ہو سکتا،

نص کو اس سے محدود و مخصوص کر سکتے ہیں، اس عرف کو قیاس پر تقدم حاصل ہوگا۔

(۵) عرف خاص، کہ صرف دو ایک شہر کا عرف ہو، یہ اصحاب مذہب سے منقولہ نصوص کے

مقابل ہو سکتا ہے۔

(۶) عرف نادر، محدود چند افراد کا عرف ہو، یہ غیر معتبر ہے اور قیاس کے مقابل نہیں

ہو سکتا، ہاں صرف صورت حکم بتائی جاسکتی ہے۔

ان صورتوں کی تائید فصول بدائع، حاشیہ مختصر الاصول، مسلم الثبوت، فواتح الرحموت، اشباہ

و نظائر، ہدایہ، رد المحتار جیسی کتابوں کی تصریحات سے بھی ہوتی ہے، طوالت کے خوف سے ہم ان

عبارتوں کو ترک کر رہے ہیں۔

مذکورہ بالا حوالوں کی توضیح و تشریح اور تنقیح سے یہ بات عیاں ہو جاتی ہے کہ شریعت طاہرہ

نے ”عرف و تعامل“ کا اعتبار فرمایا ہے۔

## محور چہارم

### دفع حرج

”دفع حرج“ بھی شریعت کے بنیادی اصول سے ہے، اللہ عزوجل نے دین اسلام کی خصوصیت بیان کرتے ہوئے ارشاد فرمایا ہے:-

”وَمَا جَعَلَ عَلَيْكُمْ فِي الدِّينِ مِنْ حَرَجٍ“ (حج، ۷۸)

اور تم پر دین میں کچھ تنگی نہ رکھی۔ (کنز الایمان)

نیز ارشاد فرمایا:

”مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ“ (مائتہ، ۶)

اللہ نہیں چاہتا کہ تم پر کچھ تنگی رکھے۔

یہی وجہ ہے کہ احکام شرعیہ کی تکلیف کے لئے انسان کی وسعت کا لحاظ فرمایا۔

ارشاد فرمایا:

”لَا يَكْلِفُ اللَّهُ نَفْسًا إِلَّا وُسْعَهَا“ (بقرہ، ۲۸۶)

اللہ کسی جان پر بوجھ نہیں ڈالتا مگر اس کی طاقت بھر“

”وسع“ کا معنی ہی یہ ہے کہ جس پر انسان وسعت اور سہولت کی حالت میں قادر ہو، نہ کہ

شدت اور تنگی کی حالت میں۔ امام رازی فرماتے ہیں:

”إنه ما يقدر الإنسان عليه في حال السعة والسهولة لافي حال الضيق

والشدة“ (تفسیر کبیر)

### حرج کا معنی

صاحب قاموس نے حرج کا معنی یہ بتایا ہے:

”الخرج بفتح الراء و كسرهما، المكان الضيق كثير الشجر لاتصل اليه الراعية“  
خرج راء کے فتح اور کسرہ کے ساتھ۔ وہ تنگ جگہ جہاں درخت بکثرت ہوں اور چرواہے  
وہاں تک پہنچ نہ پاتے ہوں۔

امام ابو بکر صا رازی نے آیت کریمہ ”ما يريد الله ليجعل عليكم من حرج“  
کے تحت ”خرج کے لغوی مفہوم اور اس کے نتیجے میں حاصل ہونے والی تخفیف کی طرف اشارہ ان  
الفاظ میں فرمایا ہے:

”لما كان الحرج هو الضيق ونفى الله عن نفسه إرادة  
الحرج بناساغ الاستدلال بظاھرہ فی نفی الضيق وإثبات  
التوسعة فی کل ما اختلف فيه من أحكام السمحيات فيكون  
القائل مما يوجب الحرج والضيق محجوجاً بظاھر هذه الآية“  
جب کہ ”خرج“ تنگی کا نام ہے۔ اور اللہ تعالیٰ نے ہمارے ساتھ حرج  
وتنگی کا ارادہ فرمانے کی نفی کی ہے۔ لہذا اس کے ظاہر سے مختلف فیہ احکام  
میں تنگی کی نفی اور وسعت کے اثبات پر استدلال کیا جاسکتا ہے، تو جو شخص  
خرج وتنگی کو واجب کرنے والے امور کا قائل ہو، اس آیت کا ظاہر اس  
کے خلاف حجت ہے (ت)

اب ان اقوال کی روشنی میں حرج کا معنی یہ ہوا حرج۔ وہ امر یا وہ کیفیت جس میں انسان کو  
سخت دشواری اور شدید تنگی لاحق ہو۔

”دفع حرج“ انسان کو لاحق ہونے والی سخت تنگی اور دشواری کو ختم کرنے کا نام ”دفع حرج“  
ہے، اور یہ دفع حرج احکام میں تخفیف و تسہیل کرنے ہی سے ہوگا، خواہ تخفیف کی نوعیت جو بھی ہو،  
تخفیف کی انواع کا ذکر علامہ ابن نجیم کے حوالے سے اوپر مذکور ہو چکا ہے۔

”دفع حرج“ اپنے اندر عمومی مفہوم رکھتا ہے جو حاجت، عرف، تعامل، عموم بلوی، ان سب  
میں متحقق ہوتا ہے۔ یہی وجہ ہے کہ ”خرج“ کا ذکر ان سب کے ساتھ فقہانے کیا ہے جس کے متعدد  
شواہد کتب فقہ میں موجود ہیں۔

## عرف، تعامل اور عادت کے ساتھ حرج کا ذکر

باغ میں کچھ پھل نکلے ہوں اور کچھ نہ نکلے ہوں، تو اصل حکم کے لحاظ سے اس کی بیع جائز نہیں۔ مگر تعاملِ ماس کی وجہ سے جائز قرار دیا گیا ہے۔ یہی حال انگور کے پھلوں کی اسی طریقے پر بیع کا ہے، اور لوگ اپنی عادت کے مطابق اس معاملے میں اس طرح پھنسے ہوئے ہیں کہ ان کو ان کی عادت سے الگ کرنا باعثِ حرج ہے۔

(۱) ”استحسن فیہ لتعامل الناس فإنہم تعاطوا بیع ثمار الکرم هذه الصفة ولہم فی ذالک عادة ظاهرة وفی نزع الناس عن عاداتہم حرج“ (بحر الرائق)

(۲) ”وفی نزعہم عن عاداتہم حرج“

## ضرورت و حاجت کے ساتھ حرج کا ذکر

(۱) ”قلت لکن لا یخفی تحقق الضرورة فی زماننا لاسیما فی مثل دمشق الشام کثیرة الأشجار والثمار فإنه لغلبة الجهل علی الناس لا یمکن إلزامہم بالتخلص بأحد الطرق المذكورة وإن أمکن بالنسبة إلی بعض أفراد الناس لا یمکن بالنسبة إلی عامتہم وفی نزعہم عن عاداتہم حرج“ کما علمت ویلزم تحریم اکل الثمار فی هذه البلدان، إذ لاتباع إلا کذا لک، والنبی صلی اللہ تعالیٰ علیہ وسلم إنما رخص فی السلم للضرورة مع أنه المعدوم، فحیث تحققت الضرورة هنا ایضا أمکن إلحاقہ بالسلم بطریق الدلالة، فلم یکن مصادما للنص، (رد المحتار ج ۷ ص ۸۶)

میں کہتا ہوں، لیکن ہمارے زمانے میں درختوں پر پھل کی فروختگی میں ضرورت کا تحقق واضح ہے، خصوصاً شام کے دمشق جیسے زیادہ درختوں اور پھلوں والے شہر میں، کیوں کہ لوگوں پر غلبہ جہالت کی وجہ درج بالا طریقوں (مثلاً جڑ سمیت بیچنا، نوپید سے انتفاع مباح کر دینا، یا باقی میں حقہ کو موجود ہونے تک مؤخر کرنا) میں سے کسی بھی طریقے سے انہیں اس عمل سے باز رکھنا ممکن

نہیں، اگرچہ بعض افراد کے لحاظ سے یہ ممکن ہے مگر عام لوگوں کے اعتبار سے ممکن نہیں۔ اور لوگوں کو ان کی عادت سے الگ کرنے میں ”حرج“ ہے، جیسا کہ آپ جان چکے، اس سے یہ خرابی بھی لازم آئے گی کہ ان شہروں میں پھل کھانا حرام ہو، کیوں کہ وہاں اسی طرح کے پھل بیچے جاتے ہیں، نبی کریم ﷺ نے ”بیع سلم“ کی رخصت ”ضرورت“ کی بنیاد پر دی ہے، حالانکہ یہ معدوم کی بیع ہے (اور معدوم کی بیع جائز نہیں) تو جب مسئلہ دائرہ میں ضرورت متحقق ہے، تو اس کا الحاق بیع سلم کے ساتھ بطور وراثت ممکن ہے۔ لہذا نص سے ٹکراؤ اور تعارض نہ ہوگا۔

(۲) معاملات میں کافر کا قول حاجت بلکہ بسا اوقات ضرورت کے تحت ”دفع حرج“ کے لیے مقبول مانا گیا ہے۔ تبیین الحقائق و درمختار میں ہے:

”المعاملات یقبل منها خبر کل ممیز حرا کان أو عبدا

مسلمًا کان او کافرا کبیرا کان أو صغیرا لعموم الضرورة

فبان الانسان قلما یجد المستجمع شرائط العدالة لیعامله

أو یستخدمه أو یبعثه إلی و کلاته ونحو ذالک ولا دلیل مع

السامع سوى الغیر“ الخ

فتاویٰ عالمگیری میں ہے:

”یقبل قول الواحد فی المعاملات مسلما کان او کافرا

دفعًا للحرج“

خلاصہ یہ کہ حاجت، عرف، عادت اور عموم بلوی یہ سب حرج کے متعلقات ہیں، اپنے متعلق سے خارج ”حرج“ کوئی مستقل شی نہیں معلوم ہوتی۔ حرج تنگی اور دشواری کی کیفیت کا نام ہے۔ جو کبھی عموم بلوی کے ضمن میں، کبھی عرف و عادت کے ضمن میں اور کبھی حاجت کے ضمن میں پائی جاتی ہے۔ یا پھر یوں کہہ لیجئے کہ حرج ایک کلی اور عموم کے درجہ کا جلی عنوان ہے۔ جس کا رفع اور ازالہ شریعت کا اصلی مقصود و مطلوب ہے اور اس کے مدارج مختلف ہیں، حاجت، عرف و عادت اور عموم بلوی وغیرہ مختلف شکلوں میں متشکل ہے۔ پھر یہ کیفیت کلی مشکل کی طرح ہے، مذکورہ اصطلاحوں میں جو جتنا ہی قوت کا حامل ہے اس کے تحت پایا جانے والا حرج بھی اسی قوت کا حامل ہوگا، مثلاً حاجت پر عمل نہ کرنے

سے جو حرج لازم آئے گا وہ سب سے قوی ہوگا” وفس علی هذه الباقي“.

## حرج اصطلاحی، ضرورت میں پایا جاتا ہے یا نہیں

علامہ ابن نجیم مصری کی ایک توضیح سے پتہ چلتا ہے، کہ حرج ضرورت سے نیچے درجہ کی چیز ہے چنانچہ انہوں نے ”المشفقة تجلب التيسير“ والے قاعدہ کے ذیل میں قاعدہ ثانیہ کے تحت صراحت کی ہے۔ ”والمشفقة والحرج إنما يعتبران في موضع لا نص فيه وأما مع النص بخلافه فلا“ مشقت و حرج ان مواضع میں معتبر ہے جہاں نص نہ ہو، اور جہاں معارض نص ہو وہ غیر معتبر ہے۔ یہی وجہ ہے کہ امام اعظم اور امام محمد علیہما الرحمہ فرماتے ہیں کہ ”إذخر“ کے علاوہ حرج کی کوئی گھاس پھاس یا کٹا کٹا جائز نہیں امام ابو یوسف حرج کی بنا پر چرانا جائز قرار دیتے ہیں۔ علما نے ان کے قول کو اسی بنا پر رد کر دیا ہے۔

”ولذا قال ابو حنيفة ومحمد رحمهما الله بحرمه رعي حشيش الحرم وقطعه إلا الإذخر وجوز ابو يوسف رحمه الله رعيه للحرج ورد عليه كما ذكرناه“ (الاشباه ج ۱ ص ۲۷۱)

اس سے ظاہر ہے کہ حرج اصطلاحی کا درجہ کم سے کم ضرورت سے فرد تر ہے یہاں نص سے مراد نص قطعی ہے۔ نہ کہ غیر قطعی، اس تقدیر پر حرج اصطلاحی کے دائرہ مفہوم میں وہ عموم نہیں ہے، جو ضرورت کو بھی شامل ہو، کیوں کہ ضرورت مواضع نص میں بھی معتبر ہے۔ ہاں ”حرج“ لغوی معنی میں لیا جائے تو یہ ضرورت وغیرہ تمام اسباب میں پایا جائے گا۔ فقہاء کی عبارت میں ”حرج“ معنی لغوی کے اعتبار سے تمام اسباب کے تحت ملتا ہے، لیکن اصطلاحی اعتبار سے حاجت اور عرف وغیرہ کے تحت پایا جاتا ہے۔ حاجت کی جو تعریف میں نے ”فتاویٰ رضویہ“ سے نقل کی ہے اس میں یہ الفاظ موجود ہیں۔

”اگر توقف نہیں، مگر ترک میں لائق مشقت و ضرر و حرج ہے۔ تو حاجت“۔ بہر حال ”حرج“ اصطلاحی ضرورت کے نیچے درجے کی چیز ہے۔ ”حرج“ حقوق العباد کے علاوہ بقیہ امور میں موثر ہوتا ہے۔ حقوق العباد میں یہ موثر نہیں ہوتا۔ علامہ کاسانی حنفی فرماتے ہیں، ”الحرج إنما يؤثر في حقوق الله عز وجل بالإسقاط لا في حقوق العباد“ حرج احکام میں تخفیف کی بنیاد

ہے۔ اور یہ عبادات، معاملات، عقوبات، اباحت، مخدورات میں اپنے شرائط کے لحاظ سے دخل دموثر ہے۔ حاجت کے تحت اس کی کچھ مثالیں دی جا چکی ہیں، چند یہاں ذکر کی جاتی ہیں۔

(۱) باب غسل میں حکم ہے کہ تمام ظاہر بدن پر پانی بہانا لازم۔ ورنہ غسل نہ ہوگا مگر فقہانے ایسی جگہوں کے دھونے کو واجب نہیں کہا جن کے دھونے میں حرج واقع ہو، فتاویٰ رضویہ میں در مختار کے حوالے سے ہے، ”لا یجب غسل ما فیہ حرج کعین وإن اکتحل بکحل نجس وثقب أنفه وداخل قلفه وشعر المرأة المضفور و لا یمنع الطهارة خرو ذباب وبرغوث لم یصل الماء تحته“ (لأن الاحتراز عنه غیر ممکن) ایسے عضو کا دھونا واجب نہیں ہے کہ جس کے دھونے میں حرج ہو جیسے آنکھ، اگرچہ آنکھ میں ناپاک سرمہ ہی کیوں نہ لگایا ہو، اور ناک کا سراخ، اور قلفہ کا اندرونی حصہ اور عورت کے بندھے ہوئے بال اگر مکھی یا مچھر کی بیٹ کی وجہ سے پانی اس کے نیچے نہ پہنچا تو طہارت میں کوئی فرق نہیں آئے گا، کیوں کہ اس سے بچنا ممکن نہیں۔

فقہ بے مثال امام احمد رضا علیہ الرحمہ نے عورت اور مرد کے اعضاء کے اکیس ایسے مقامات بیان فرمائے ہیں۔ جہاں حرج کی وجہ سے غسل کرنے میں پانی پہنچانا واجب نہیں۔ ان مواضع کو بیان فرمانے سے قبل ارشاد فرماتے ہیں:

”بالجملہ تمام ظاہر بدن ہر ذرہ ہر دھنکے پر سر سے پاؤں تک پانی بہانا فرض ہے۔ ورنہ غسل نہ ہوگا، مگر مواضع حرج معاف ہیں“ (فتاویٰ رضویہ ج ۱ ص ۹۹)۔

(۲) مقیم کے لیے ایک دن اور مسافر کے لیے تین دن تک خف پر سج کی اجازت دفع حرج کے لیے ہے۔

(۳) نماز میں بوقت قراءت ایسی اعرابی غلطی جس سے معنی بدل جائیں، نماز قاسد ہو جاتی ہے۔ اصل مذہب یہی ہے مگر متاخرین نے جب عوام میں ایسی غلطیوں کے ارتکاب کرنے والوں کی کثرت دیکھی تو ”دفع حرج“ کے لیے صحت نماز کا حکم دیا۔

(۴) نماز کھڑے ہو کر نہ پڑھ سکے تو بیٹھ کر پڑھنے کی اجازت۔

(۵) پانی پر قدرت نہ ہونے کی صورت میں تیمم کی اجازت۔



(۶) حائضہ عورت سے نماز کا ساقط ہونا۔

(۷) سفر کی حالت میں "قصر صلوٰۃ" ترک جمعہ وغیرہ کی اجازت، انظار کی اجازت۔

(۸) بیع میں خیار شرط اور خیار عیب کا حاصل ہونا۔

(۹) شبہ کی بنیاد پر حدود کا ختم ہو جانا وغیرہ، اس طرح کے احکام دفع حرج کی بنیاد پر دیئے گئے ہیں۔

(۱۰) حقہ نوشی کے جواز کی ایک وجہ مسلمانوں سے حرج کو دفع کرنا بھی ہے۔ فتاویٰ رضویہ میں "فتاویٰ مغنی المستفتی عن سوال المفتی" سے ہے، "فی الإفتاء بحلہ (شرب الدخان) دفع الحرج عن المسلمین فإن أكثرهم مبتلون بتناوله"۔



## محور پنجم

### دینی ضروری مصلحت کی تحصیل

ضروری مصالح سے مراد شریعت کے مقاصد پنجگانہ ہیں، (۱) دین (۲) نفس (۳) نسل (۴) عقل (۵) مال۔

جو چیز ان مقاصد کے تحفظ کی ضامن ہے، وہ ”مصلحت“ ہے۔ وہ امر جس سے مقاصد فوت ہوں وہ ”مفسدہ“ ہے، اور اس کا دفعیہ مصلحت ہے۔ امام غزالی کا ارشاد ہے، ”مقصود الشرع من الخلف خمسة وهو أن يحفظ عليهم دينهم ونفسهم وعقلهم ونسلهم ومالهم، فكل ما يتضمن حفظ هذه الأصول الخمسة فهو مصلحة وكل ما يفوت هذه الأصول فهو مفسدة ودفعها مصلحة“ (المستصفى للغزالي)

اور دینی ضروری مصلحت سے مراد صرف مقصد اول ہے۔ یعنی تحفظ دین، اب معنی یہ ہوا۔ کہ حفظ دین کی مصلحت حاصل کرنا، جس کا مطلب یہ ہے۔ کہ حفظ دین کی مصلحت کی تحصیل کے لیے اس سے نیچے درجے کی مصلحتوں کو قربان کر دیا جائے گا۔ جس کی چند مثالیں ذیل میں پیش کی جا رہی ہیں۔

### طاعات پر اجارہ

طاعات پر اجارہ سے اجتناب ایک شرعی مصلحت ہے۔ لیکن اگر اجارہ کے بغیر دین کے کسی شعبہ میں رخنہ پڑ رہا ہو اور امور دینیہ کی مصلحت خطرے میں ہو جیسے تعلیم، امامت وغیرہ تو امور دینیہ کے تحفظ کی مصلحت کی خاطر دین کے مذکورہ شعبوں میں اجارہ جائز ہوگا۔ اور طاعات پر اجارہ سے اجتناب کی مصلحت نظر انداز کر دی جائے گی۔

جس کی تفصیل کچھ اس طرح ہے:

اصل حکم یہ ہے کہ طاعات و عبادات پر اجرت لینا مطلقاً حرام ہے۔

”ولا الاستیجار علی الأذان والحج وكذا الإمامة

وتعليم القرآن والفقه، والأصل أن كل طاعة يختص بها

المسلم لا يجوز الاستیجار علیہ عندنا“ (ہدایہ ج ۳

ص ۳۰۳ کتاب الاجارات)

اذان، حج، امامت، تعلیم قرآن، اور تعلیم فقہ پر اجارہ جائز نہیں۔ ضابطہ یہ ہے کہ ہر وہ طاعت جو ملت اسلام کے ساتھ مختص ہو، اس پر اجرت لینا حنفیہ کے نزدیک جائز نہیں۔ حدیث پاک میں بھی اس کی مخالفت وارد ہے۔ حضرت عبادہ ابن صامت رضی اللہ تعالیٰ عنہ کو تعلیم قرآن پر ایک کمان بھیجی گئی۔ انہوں نے اس خیال سے کہ یہ کوئی مال نہیں اور جہاد میں کام دے گی، رسول اللہ ﷺ سے عرض کی آپ نے ارشاد فرمایا، ”إن أردت أن يطوقك الله طوقاً من نار فاقبلها“ اگر تو چاہے کہ اللہ تعالیٰ تیرے گلے میں آگ کا طوق ڈالے تو اسے لے لے، دوسری حدیث میں حضور اقدس ﷺ نے ارشاد فرمایا، ”اقرأ القرآن ولا تأكلوا به“ قرآن کریم پڑھو مگر اس کو کھانے کا ذریعہ نہ بناؤ۔ اور قیاس کا تقاضہ بھی یہی ہے کہ ناجائز ہو۔

علامہ برہان الدین مرغینانی فرماتے ہیں:

”لأن القربة متى حصلت وقعت عن العامل ولهذا تعتبر

اهليته فلا يجوز له أخذ الأجر من غيره كما في الصوم

والصلوة“ (ہدایہ ج ۳ ص ۳۰۳)

کیوں کہ عبادت و قربت جب حاصل ہوئی تو یہ عبادت کرنے والے کی طرف سے واقع ہوئی۔ یہی وجہ ہے کہ اس کی اہلیت کا اعتبار کیا گیا ہے تو اس کے لیے دوسرے سے اجرت لینا جائز نہ ہوگا، جیسے نماز روزہ کے عوض اجرت نہیں لے سکتا۔ لیکن ائمہ کرام نے حالات زمانہ کو دیکھ کر دینی ضروری مصلحت کی خاطر چند چیزوں کا استثناء کیا۔ جن کی تعداد پانچ تک پہنچتی ہے (۱) امامت (۲) اذان (۳) تعلیم قرآن (۴) تعلیم فقہ (۵) وعظ، صاحب ہدایہ نے تعلیم قرآن پر اجرت لینے کے جواز پر مشائخ کا یہ قول نقل فرمایا:

”وبعض مشائخنا استحسنوا الاستیجار علی تعلیم

القرآن اليوم لأنه ظهر التواني في الأمور الدينية ففی

الامتناع بضيع حفظ القرآن وعليه الفتوى“ (حوالہ مذکور)

ہمارے بعض مشائخ نے عصر حاضر میں تعلیم قرآن کی اجرت لینے کو مستحسن قرار دیا ہے۔ کیوں کہ دینی امور میں سستی بڑھ گئی ہے، اور اس سے روکنے میں حفظ قرآن کے ضائع ہونے

کا اندیشہ ہے، اور اسی پر فتویٰ ہے، ”و کذا یفتی بجواز الإجارة علی تعلیم الفقہ وفی زماننا یجوز للامام والمؤذن والمعلم أخذ الاجرة“ (کفایۃ)

یوں ہی تعلیم فقہ پر اجارہ کے جواز کا فتویٰ دیا جاتا ہے۔ اور اس زمانہ میں امام، مؤذن اور معلم کے لیے اجرت لینا جائز ہے۔ مجدد اعظم امام احمد رضا نے فقیہ ابواللیث سرقندی سے وعظ پر اجرت لینے کا جواز نقل فرمایا۔ وہ فرماتے ہیں:

”فقیہ ابواللیث سرقندی فرماتے ہیں میں چند چیزوں پر فتویٰ دیتا تھا، اب ان سے رجوع کی۔ از آں جملہ میں فتویٰ دیتا تھا کہ عالم کو جائز نہیں کہ دیہات میں دورہ کرے اور وعظ کے عوض تحصیل کرے، مگر اب اجازت دیتا ہوں۔“ (فتاویٰ رضویہ ہشتم، کتاب الاجارہ)

الغرض فقہاء متاخرین نے ان پانچ چیزوں کا استناد دینی ضروری مصلحت کی تحصیل ہی کی خاطر کیا ہے۔

## کفار کو پیٹھ دے کر بھاگنا

میدان جہاد میں جب کوئی مسلمان سپاہی کافروں کے مقابلہ میں ہو، ایسی حالت میں کافروں کے مقابلہ سے بھاگ کھڑا ہونا اشد حرام اور کبیرہ ہے۔ لیکن اگر دینی مصلحت کی خاطر ایسا کیا جائے تو محمود و پسندیدہ ہے۔ امام احمد رضا قدس سرہ فرماتے ہیں:

”کفار کو پیٹھ دے کر بھاگنا کیسا اشد حرام و کبیرہ ہے۔ لیکن اگر مثلاً اس لیے ہو کہ وہ تعاقب کرتے چلے آئیں اور آگے اسلامی کمین ہے۔ جب اس سے گذریں ان کے پیچھے سے کمین کا لشکر نکلے اور آگے سے یہ لوٹ پڑیں اور کافر گھر جائیں، تو ایسا فرار بہت پسندیدہ ہے کہ صورت فرار اور معنی کرار ہے۔“

”قَالَ تَعَالَى وَمَنْ يُؤْلِهِمْ يَوْمَئِذٍ ذُبُرُهُ إِلَّا الْمُتَحَرِّفًا لِقِتَالٍ أَوْ مُتَحَيِّزًا إِلَىٰ فِتْنَةٍ فَلَقَدْ بَاءَ بِغَضَبٍ مِّنَ اللَّهِ وَمَا وَاهُ جَهَنَّمَ وَبِئْسَ الْمَصِيرُ“ (الانفال ۱۶)

کافر حربی کے مقابلہ سے یہ فرار محض اس لیے محمود ہے، کہ اس میں دینی ضروری مصلحت کی

تحصیل مقصود ہے، اس کا دینی ہونا تو ظاہر ہے کہ جہاد اعلاء کلمۃ اللہ اور تحفظ دین کے لیے فرض ہے۔ اور حفاظت دین کا از قبیل ضرورت ہونا بھی واضح ہے، یہ اعلیٰ ترین مصلحت ہے، لہذا دینی ضروری مصلحت کی تحصیل کے لیے میدان جہاد سے یہ فرار محمود قرار پایا۔

## جنگ میں دھوکہ دہی

دھوکہ دینا شدید حرام ہے۔ حتیٰ کہ کافر حربی سے بھی معاملات میں دھوکہ ناجائز ہے، لیکن اگر کافر جنگ میں مسلمانوں کے مد مقابل ہوں اور مسلمان خداع (دھوکہ دہی) سے کامیاب ہو سکتا ہو تو جائز ہے۔ یہاں بھی جواز دینی ضروری مصلحت کی تحصیل کے لیے ہے۔

## کافروں کی وضع اختیار کرنا

اگر وضع شعار کفار ہے تو اس وضع کا اختیار کرنے والا کافر ہو جائے گا، لیکن اگر دینی ضروری مصلحت درپیش ہو اور وضع کی شاعت پر غرض کی ضرورت غالب ہو تو وضع کفار کا اختیار کرنا کفر تو کجا، ممنوع بھی نہ ہوگا۔ فقید المثال امام احمد رضا قدس سرہ فرماتے ہیں:

”کسی قوم کے طرز وضع خاص (کسی غرض مقبول کی ضرورت سے اختیار کرے، وہاں اس وضع کی شاعت اور اس غرض کی ضرورت کا موازنہ ہوگا، اگر ضرورت غالب ہو تو بقدر ضرورت کا، وقت ضرورت یہ تشبیہ کفر کیا معنی ممنوع بھی نہ ہوگا۔ جس طرح صحابہ کرام رضی اللہ تعالیٰ عنہم سے مروی کہ بعض فتوحات میں منقول رومیوں کے لباس پہن کر بھیس بدل کر کام فرمایا اور اس ذریعہ سے کفار اشرار کے بھاری جماعتوں پر باذن اللہ غلبہ پایا۔ اس طرح سلطان مرحوم صلاح الدین یوسف انار اللہ تعالیٰ برحمانہ کے زمانے میں جب کہ تمام کفار یورپ نے سخت شورش مچائی تھی۔ دو عالموں نے پادریوں کی وضع بنا کر دورہ کیا اور اس آتش تعصب کو بجا دیا (فتاویٰ رضویہ ج ۱۰ ص ۹۱)۔“

صحابہ کرام نے کفار اشرار کی جماعتوں پر غلبہ پانے کے لئے۔ جو ایک دینی ضروری مصلحت ہے۔ وضع کفار سے اجتناب کی مصلحت کو نظر انداز فرمایا۔ اس سے دینی ضروری مصلحت کی تحصیل کی اہمیت کا اندازہ لگایا جاسکتا ہے۔

## محور ششم

### فساد موجود یا مظنون بہ ظن غالب کا ازالہ

اوپر کی سطور میں ہم نے مصلحت کے ساتھ ساتھ مفسدہ کا مفہوم بیان کر دیا ہے، فساد موجود یا مظنون بہ ظن غالب کا مطلب یہ ہے کہ حالات، تہذیب و تمدن وغیرہ کی تبدیلی کے نتیجہ میں شریعت کے کسی حکم اصلی پر عمل کی صورت میں مصالح شریعت کا زوال یقینی خطرہ کی زد میں ہو، یا مظنون بہ ظن غالب ہو، تو ایسے مفسدہ کو دور کیا جائے گا۔ اور حکم اصلی پر عمل کی اجازت نہیں دی جائے گی۔ ”لأن دواء المفسدات أولى من جلب المصالح“ مفسدہ کو دور کرنا تحصیل مصلحت پر رائج ہے۔ ہاں اگر مصلحت مفسدہ پر غالب ہو تو کبھی مصلحت کی رعایت مقدم ہوتی ہے۔ اور مفسدہ کو نظر انداز کر دیا جاتا ہے۔ ”وقد تراعى المصلحة لغلبيتها على المفسدة“

### مفسدہ کے ازالہ کی مثالیں

#### (۱) مسجدوں میں عورتوں کے آنے کا مسئلہ:

حضور اقدس ﷺ کے زمانہ مبارک میں خیر کی کثرت تھی۔ فتنے نہ تھے، تقویٰ و خوف خدا لوگوں پر غالب تھا۔ اس لئے عورتوں کو مسجدوں میں آنے کی ممانعت نہ تھی، نماز پنجگانہ میں عورتیں جماعت کے لئے مسجدوں میں حاضر ہوتیں، رسول اللہ ﷺ نے انہیں اجازت مرحمت فرمائی تھی۔ آپ کا ارشاد ہے، جسے بخاری و مسلم و نسائی نے حضرت عبداللہ ابن عمر رضی اللہ تعالیٰ عنہما سے روایت کی ہے:

”إذا استأذنت أحدكم إمرته إلى المسجد فلا يمنعها“

”(مسلم شریف ج ۱ ص ۱۸۳)

جب تم میں سے کسی کی عورت مسجد جانے کی اجازت مانگے تو اسے منع نہ کرے۔ دوسری

حدیث میں فرمایا جسے ابو داؤد نے ابو ہریرہ رضی اللہ عنہ سے روایت کی۔ ”لا تمنعوا أماء اللہ مساجد اللہ“ (حوالہ مذکورہ)

اللہ کی کنیزوں کو اللہ کی مسجد سے نہ روکو۔

لیکن جب حضور اقدس ﷺ کے بعد لوگوں کا رنگ بدلا، تو حضرت عائشہ رضی اللہ تعالیٰ عنہا نے فرمایا:

”لو أدرک رسول اللہ ﷺ ما أحدث النساء لمنعهن

المسجد کما منعت نساء بنی اسرائیل“ (بخاری و مسلم)

اگر حضور ﷺ ملاحظہ فرماتے جو باتیں عورتوں نے اب پیدا کی ہیں، تو ضرور انہیں مسجد سے منع فرمادیتے، جیسے بنی اسرائیل کی عورتیں منع کر دی گئیں۔

تابعین ہی کے زمانے سے ائمہ کرام نے ممانعت شروع فرمادی۔ پہلے جوان عورتوں کے لیے ممانعت ہوئی، پھر بوڑھیوں کے لیے بھی، اور ممانعت کی وجہ یہ ہے کہ اس زمانے میں اس کی اجازت دینے میں عظیم مفسدہ لازم آئیگا۔ عورتوں کی عصمت محفوظ نہیں رہ پائے گی۔ اور فساق و فجار معاشرہ کو تباہ و برباد کر ڈالیں گے۔ عنایہ میں ہے:

”فاحتج به علماءنا ومنعوا الشابات عن الخروج مطلقا

أما العجائز فمنعهن أبو حنیفہ رضی اللہ عنہ من الخروج فی

الظهر والعصر دون الفجر والمغرب والعشاء، والفتویٰ

اليوم علی کراهة حضور هن فی الصلوة کلها لظهور

الفساد“ (عنایہ علی الہدایہ)

اس سے ہمارے علمائے دلیل پکڑی اور جوان عورتوں کو مطلقاً مسجد میں حاضر ہونے سے منع فرمادیا۔ بوڑھی عورتوں کے بارے میں امام ابو حنیفہ رضی اللہ عنہ نے صرف ظہر و عصر میں نکلنے سے منع فرمایا۔ فجر و مغرب و عشاء میں نہیں۔ اور آج کے زمانے میں فساد عام ہونے کی وجہ سے جوان اور بوڑھی ہر قسم کی عورتوں کو کسی بھی نماز میں حاضری کی اجازت نہیں۔ تو ایک فساد موجود ہونے کی



وجہ سے یہاں اصل حکم (حاضری جماعت کا جواز) پر عمل کی اجازت نہیں دی جاسکتی۔ بلکہ حکم منع عائد کر کے اس فساد کو دور کیا جائے گا۔

## (۲) عورتوں کے لیے چہرہ چھپانا:

صدر اول میں عورتوں پر چہرہ چھپانا واجب نہ تھا، مگر اب فقہانے فساد مظنون یا فساد موجود کی وجہ سے واجب کر دیا، تنویر الابصار میں ہے:

”تمنع من كشف الوجه بين رجال لخوف الفتنة“ خوف فتنہ کی وجہ سے مردوں کے سامنے عورتوں کا چہرہ کھولنا منع ہے، نہایہ میں ہے، ”سدل الشئ علی وجهها واجب علیها“ چہرہ پر کسی چیز کے ذریعہ پردہ عورتوں پر واجب ہے۔

## (۳) عورت کے ارتداد سے فسخ نکاح کا مسئلہ:

اصل مذہب کے مطابق جس طرح شوہر کے ارتداد سے نکاح فسخ ہو جاتا ہے۔ اسی طرح عورت کے ارتداد سے بھی نکاح فسخ ہو جاتا ہے۔ اسلامی حکومت مرتد یا مرتدہ کو اسلام لانے پر مجبور کرے گی۔ یہی علمائے بخارا کا مذہب ہے۔ لیکن بلخ اور سمرقند کے بعض مشائخ نے جب اس حکم اصلی میں فساد کا دروازہ کھلتا ہوا محسوس کیا، کیونکہ عورتیں نقصان عقل کی وجہ سے اپنے ناپسندیدہ شوہر سے چھٹکارہ حاصل کرنے کی خاطر معاذ اللہ مرتد ہو جائیگی۔ اس طرح ارتداد کا مسئلہ بڑھتا ہی جائے گا۔ اسلام کی عصمت محفوظ نہ رہ پائے گی۔ اور عظیم مفسدہ لازم آجائے گا، تو انہوں نے فتویٰ دیا کہ عورتوں کے ارتداد سے نکاح فسخ نہیں ہوگا۔ البتہ شوہر کا مرتدہ عورت سے طلی کرنا ناجائز ہی رہے گا۔

علامہ ابن نجیم حنفی فرماتے ہیں:

”قوله و إرتداد أحدهما فسخ فی الحال أطلقه فشمّل

إرتداد المرأة وهو ظاهر الرواية وبعض مشائخ بلخ

ومشائخ سمرقند أفتوا بعدم الفرقة حسماً لباب المعصية

والحيلة للخلاص عنه وعامة مشائخ بخارا أفتوا بالفرقة

لكنها تجبر علی الإسلام“۔

ماتن کا قول (شوہر بیوی میں سے کسی کا بھی ارتداد فی الحال نکاح کو فسخ کر دیتا ہے) یہ قول

مطلق ہونے کی وجہ سے عورت کے ارتداد کو بھی شامل ہے اور یہی ظاہر الروایہ ہے، اور بعض مشائخ  
بلخ و سمرقند نے معصیت کے دروازے کو ختم کرنے اور شوہر سے خلاصی حاصل کرنے کے حیلہ سے باز  
رہنے کے لیے عدم فسخ نکاح کا فتویٰ دیا ہے، بخارا کے عام مشائخ نے فسخ نکاح کا فتویٰ دیا ہے، لیکن  
ان کے نزدیک مرتدہ کو اسلام لانے پر مجبور کیا جائے گا۔ فقیہ فقید المثال امام احمد رضا قدس سرہ نے  
اس زمانے میں اسلامی حکومت کے نہ ہونے اور مرتدہ عورت کو اسلام لانے پر مجبور کرنے کے  
اسباب کے فقدان کی وجہ سے مشائخ بلخ و سمرقند کے قول کے مطابق فتویٰ دیا ہے وہ فرماتے ہیں:

”ومن ذالک إفتائى مرار ابعلم إنفساخ إمراة مسلم  
بارتدادها، لما روايت من تجاسرهن مبادرة إلى قطع  
العصمة مع عدم إمكان إسترفاقهن فى بلادنا ولا ضربهن  
ولا جبرهن على الاسلام“ (فتاویٰ رضویہ ج ۱ ص ۳۹۳)  
یہی وجہ ہے کہ میں نے کئی بار فتویٰ دیا ہے کہ مسلم عورت کے ارتداد  
سے نکاح فسخ نہیں ہوگا۔ کیونکہ مجھے بخوبی معلوم ہے کہ عورتیں عصمت  
اسلام کو پارہ پارہ کرنے میں جلد باز اور جری واقع ہوئی ہیں، مزید برآں  
ہمارے ملک میں نہ تو انہیں قابو میں رکھا جاسکتا ہے، نہ مارا پیٹا جاسکتا ہے  
نہ ہی اسلام لانے پر مجبور کیا جاسکتا ہے۔ (ت)

#### (۴) غیر کفو میں نکاح کا مسئلہ:

عورت نے اولیاء کی اجازت کے بغیر غیر کفو میں نکاح کیا، تو ”ظاہر الروایہ“ یہ ہے کہ نکاح صحیح  
ہے۔ لیکن عورت کے اولیاء کو حق فسخ حاصل ہے مگر اب فتویٰ ”روایت نادرہ“ کے مطابق اس پر ہے  
کہ غیر کفو میں لڑکی نکاح کرے تو نکاح منعقد ہی نہ ہوگا۔ درمختار میں ہے، ”وبفتی فی غیر  
الکفو، بعدم جوازہ أصلاً، وهو المختار للفتویٰ لفساد الزمان“ (ج ۲ ص ۲۹۷) ظاہر  
ہے کہ اصل مذہب کے برخلاف فساد موجود یا مظنون کی بنا پر یہ حکم دیا گیا تاکہ حالات کی تبدیلی کے  
باوجود اصل مذہب کے مطابق حکم لگانے میں عظیم مفسدہ کا فتح باب نہ ہو۔

#### (۵) مزارات پر عورتوں کی حاضری:

زیارت قبور پہلے مطلقاً ممنوع تھی پھر اس کی اجازت ہوئی، اور اکثر علماء نے عورتوں کو بھی

اس رخصت میں شامل فرمایا، مگر آج کے زمانے میں جب فساق و فجار کی کثرت ہے، عورتوں کا مزارات پر جانا شدید فتنہ کا باعث ہے۔ بلکہ اعراس میں عورتوں کے ساتھ بیہودگیوں کے واقعات ہوتے رہتے ہیں، اس لیے ازالہ فساد کے لیے علماء نے عورتوں کے لیے حاضری مزارات کو مطلقاً ممنوع قرار دیا ہے۔ جس کی تفصیل ”جمل النور فی نہی النساء عن زیارة القبور“ اور ”مروج النجا لخروج النساء“ جیسے اہم رسائل میں دیکھی جاسکتی ہے۔

#### (۶) مختلف فیہ مشروبات کا حکم :

دانه، شہد، انجیر وغیرہ سے بنائی جانے والی مشروبات کا حد اسکار (نشہ کی مقدار) سے کم پینا شیخین رحمہما اللہ تعالیٰ کے نزدیک جائز ہے، مگر امام محمد رحمۃ اللہ تعالیٰ علیہ اسے بھی ناجائز مانتے ہیں، اور متاخرین احناف نے اسی پر فتویٰ دیا ہے، جس کی وجہ یہی بیان کی جاتی ہے، کہ اب زمانہ فساق و فجار کی کثرت کا ہے، جو ان مشروبات کو لہو و لعب اور نشہ بازی کی غرض سے پیتے ہیں، اس لیے ایک فساد موجود ہونے کی وجہ سے حرام قرار دیا، تاکہ فساد کی راہیں مسدود ہو جائیں۔

رد المحتار میں ہے:

”قالوا الفتوی فی زماننا بقول محمد رحمہ اللہ لغلبة

الفساد وعلل بعضهم التحريم مطلقا وسد الباب بالکلیة“

(رد المحتار ج ۵ ص ۳۲۳)

فتاویٰ عالمگیری میں ہے:

”والفتوی فی زماننا بقول محمد حتی یحد من سکر

من الأشربة المتخذة من الحبوب والعسل واللبن والتین،

لأن الفساق یجتمعون علی هذه الأشربة فی زماننا

ویقصدون السکر واللهو بشربها، کذا فی

التبیین“ (ج ۳ ص ۱۴۰)

ہمارے زمانہ میں فتویٰ امام محمد کے قول پر ہے، لہذا ایسے شخص پر حد جاری کی جائے گی، جو دانوں، شہد، دودھ اور انجیر سے بنائی گئی شرابوں کو پی کر نشہ میں ہو جائے۔ وجہ یہ ہے کہ فساق ان مشروبات کو نشہ بازی اور لہو و لعب کے ارادے سے پیتے ہیں۔ (ت)

علماء نے فرمایا کہ ہمارے زمانے میں غلبہ فساد کی وجہ سے فتویٰ امام محمد رحمۃ اللہ تعالیٰ علیہ کے قول پر ہے بعض لوگوں نے اسے مطلقاً حرام ہونے کی علت بتائی، تاکہ باب فساد بالکلیہ بند ہو جائے۔

## غلبہ مصلحت کی مثال

ہم اوپر بیان کر آئے کہ اگر مصلحت، مفسدہ پر غالب ہو، تو بسا اوقات اس کی رعایت کی جاتی ہے، وضاحت کے لئے ذیل میں ایک مثال پیش کی جاتی ہے، جھوٹ بولنا حرام و گناہ اور مفسدہ ہے، لیکن اگر جھوٹ کسی بڑی مصلحت کو اپنے دامن میں لیے ہوئے ہو، تو جھوٹ ایک مفسدہ ہوتے ہوئے بھی اس سے حاصل ہونے والی مصلحت کی خاطر اسے گوارہ کیا جائے گا۔

علامہ ابن نجیم فرماتے ہیں:

”الكذب مفسدة محرمة وهي متى تضمن جلب

مصلحة ترد عليه جاز كالكذب للإصلاح بين الناس وعلى

الزوجة لإصلاحها“ (الاشباہ ج ۱ ص ۲۹۳)

کذب مفسدہ اور حرام ہے، لیکن اگر کسی بڑی مصلحت کے حصول کو متضمن ہو، تو جائز ہے، مثلاً لوگوں کے درمیان صلح کرانے کے لیے یا بیوی کی اصلاح کے لیے جھوٹ بولنے کی اجازت ہے، علامہ سرخسی نے مبسوط میں اور ذخیرہ میں صاحب ذخیرہ نے نقل فرمایا ہے، کہ یہاں کذب خالص مراد نہیں بلکہ تعریضی کلام مراد ہے، یعنی آدمی ایسے موقع پر اس طرح کلام کرے کہ ظاہر کچھ ہو اور اس کی مراد کچھ اور ہو، اگر نماز کی ادائیگی کے لیے کسی عذر کی بنا پر شرائط نماز میں سے طہارت، یا ستر عورت، یا استقبال قبلہ نہ پائی جائے، جب بھی نماز پڑھی جائے گی۔ حالانکہ کسی شرط نماز کا مفقود ہونا مفسدہ ہے، اور نماز پڑھنا دینی مصلحت ہے۔ مگر یہاں غلبہ مصلحت کی بنا پر نماز کی ادائیگی واجب ہوگی۔ ”من ذالک جازت الصلوة بدونه تقدیماً لمصلحة الصلوة علی هذه المفسدة“ (الاشباہ ۲۹۲)

فساد موجود یا مظنون کے ازالہ کے لیے یہ قاعدہ بڑی اہمیت رکھتا ہے، ”درء المفسد اولی من جلب المصلح“ مفسد کا دور کرنا ”مصلح“ کی تحصیل سے بہتر ہے۔

”هذا ما ظهر لي، والعلم عند ربي عز وجل ورسوله

الاعلیٰ صلی اللہ تعالیٰ علیہ وسلم“

## عموم بلوی

### عموم بلوی کی تعریف

غیر اختیاری یا اختیاری اسباب کے تحت ارتکاب ممنوع کے لیے پیش آنے والی وہ حالت، جس میں لوگ عام طور پر مبتلا ہوں، اور اس سے احتراز معتد بہ، حرج و مشقت کا باعث ہو۔  
عموم بلوی ”میں لوگوں کا ابتلائے عام عموماً غیر اختیاری اسباب کے تحت ہوتا ہے، جس کی تائید مندرجہ ذیل جزئیات سے ہوتی ہے۔

علامہ اکمل الدین بایر ترقی حدیث عمدہ پر حدیث سابق (حدیث کا بلا اختیار طاری ہونا) یعنی حدیث غیر عمدہ کے قیاس کو فاسد قرار دیتے ہوئے فرماتے ہیں:

(۱) ”لأن السابق فيه البلوى لحصوله بغير فعله فجاز أن

يجعل معذورا بخلاف العمد“ (عناہ اول ص ۳۳۱)

کیونکہ حدیث بے اختیار طاری ہونے میں عموم بلوی ہے۔ کیونکہ یہ مرتکب کے فعل سے حاصل نہیں ہوا، تو اس کو معذور مانا جاسکتا ہے۔ قصد و ارادہ کے ساتھ ارتکاب کرنے میں یہ حکم نہیں۔ مسئلہ کی نوعیت یہ ہے، کہ اگر نماز میں ”حدیث“ لاحق ہو جائے تو محدث صف سے نکل جائے وضو کرے، گفتگو نہ کرے، اور نماز پر بنا کرے، اور اگر امام ہے، تو کسی غیر مسبوق کو خلیفہ بنا دے۔ امام شافعی کے نزدیک از سر نو نماز پڑھنے کا حکم ہے، وہ بلا قصد طاری ہونے والے حدیث کو ”حدیث عمدہ“ کے مشابہہ قرار دے کر حدیث عمدہ ہی کا حکم لاگو فرماتے ہیں۔ اس کے جواب میں امام اعظم ابو حنیفہ رحمۃ اللہ نے کہا کہ ”حدیث غیر قصدی“ کا قیاس حدیث قصدی پر قیاس مع الفارق ہے۔ اور اول کا ثانی سے الحاق درست نہیں۔

علامہ سرخسی فرماتے ہیں:

(۲) ”ومعنى البلوى فى الماء المستعمل ظاهر لأن صون

الشیاب عنه غیر ممکن“ (مبسوط للسرخسی ج ۱ ص ۴۶)  
ماہ مستعمل میں ”بلوی“ کا معنی ظاہر ہے، کیونکہ کپڑے کا اس سے  
محفوظ رہنا ناممکن ہے،

(۳) فیہ البلوی فان من بال فی یوم ریح لا بد ان یصیبه  
ذالک خصوصاً فی الصحاری وقد بینا ان مالا یستطاع الا  
متناع عنه یكون عفواً

اس میں عموم بلوی ہے، کیونکہ جو شخص آندھی یا تیز ہوا کے دنوں میں  
پیشاب کرے گا خاص کر ہوا میں، تو اسے پیشاب کی چھینٹ ضرور لگے  
گی، اور ہم بیان کر چکے ہیں، کہ جس سے بچنا محذور ہو وہ معاف ہے۔

(۴) ان البلوی اللتی وقعت الإشارة فی الہرة موجودہنا  
فإنہا تسکن فی البیوت ولا یمکن صون الأوانی عنہا  
(مبسوط للسرخسی ج ۱ ص ۵۰)

وہ بلوی جس کا ذکر بلی کے جوٹھے میں ہو چکا ہے، یہاں بھی موجود  
ہے، کیونکہ یہ جانور گھروں میں رہتے ہیں۔ اور برتنوں کا ان سے محفوظ  
رہنا ممکن نہیں ہے۔

(۵) حلبی کبیر میں عموم بلوی کے تحت ہے: ”یتعذر الاحترار عنه

ووقع الحرج فی الحکم“ (ج ۱ ص ۱۶۲)

(۶) اشباہ میں ہے: ”وما ترشش علی الغاسل من غسالة

المیت مما لا یمکن الاحتراز عنه“

(۷) مراقی الفلاح میں ہے: یعنی مالا یمکن الاحتراز عنه

من غسالة المیت مادام فی علاجه، لعموم البلوی وبعد

اجتماعها تنجس ما أصابته“

حاصل کلام یہ ہے کہ مردہ نہلانے والے کا میت کے غسلے سے بچنا عاودہ ممکن نہیں، تو یہ

امر غیر اختیاری ہوا، جسے عموم بلوی کی وجہ سے نجس نہیں قرار دیا گیا، لیکن اگر میت کا غسل جمع ہو گیا اب کسی کو وہ پانی لگ گیا ناپاک ہو گا کہ اس سے احتراز ممکن ہے۔

فقہائے کرام کے یہاں بعض مواقع میں امور اختیار یہ میں بھی ”عموم بلوی“ کا اطلاق ملتا ہے، چنانچہ درمختار میں تالاب اور نہر کے اجارہ کو پانی کے ساتھ جائز قرار دیا ہے، اور اس کی وجہ میں عموم بلوی کا ذکر کیا ہے۔

علامہ صکلفی فرماتے ہیں: ”وجاز اجارة القناة والنهر مع الماء،

به يفتى لعموم البلوى“ (ج ۹ ص ۸۶ درمختار)

ظاہر ہے کہ اجارہ تالاب کا ہو یا نہر کا یا کسی دوسری چیز کا، یہ اختیار و

قصد سے عبارت ہے۔

## عموم بلوی کا حکم

عموم بلوی بھی اسباب تخفیف میں سے ایک سبب ہے۔

علامہ ابن نجیم نے اسباب تخفیف سات شمار کیے ہیں، جن میں چھٹا سبب ”عموم بلوی“ کو قرار دیا ہے، بقیہ اسباب یہ ہیں۔

(۱) سفر (۲) مرض (۳) اکراہ (۴) نسیان (۵) جہل (۶) نقص۔

علامہ ابن ہمام نے تو تصریح فرمائی ہے، کہ عموم بلوی موضع نص میں بھی معتبر ہے۔ وہ

فرماتے ہیں:

”وما قيل إن البلوى لا تعتبر في موضع النص عنده

كبول الإنسان ممنوع بل تعتبر إذا تحققت بالنص النافي

للحرج وهو ليس معارضه للنص بالرأى.“

اور جو یہ کہا جاتا ہے، کہ عموم بلوی اس مسئلہ میں معتبر نہیں، جس میں نص موجود ہو جیسے انسان کا

پیشاب تو یہ بات قابل قبول نہیں، نص کی موجودگی میں عموم بلوی کا اعتبار ہے، بشرطیکہ عموم بلوی متحقق ہو،

اس کا اعتبار اس نص کی بنا پر ہے، جو حرج کی نفی کرتی ہے، یہ دائے کے ذریعہ نص کا معارضہ نہیں۔



عموم بلوی ہی وہ محرک ہے، جس نے ”لید“ کے سلسلہ میں امام محمد رحمہ اللہ کو اپنے قول قدیم سے رجوع کرنے پر آمادہ کر دیا، علامہ ابن ہمام کا بیان ہے:

حتى رجع محمد آخراً إلى أنه لا يمنع الروث وإن  
فحش لما دخل الري مع الخليفة وراى بلوى الناس من  
إملاء الطرق والحانات بها ((فتح القدير اول)

حتی کہ امام محمد نے آخر میں اس طرف رجوع کر لیا تھا، کہ لید مانع طہارت نہیں ہے، مگر چہ زیادہ ہو، ان کی یہ رائے اس وقت بدلی جب وہ خلیفہ کے ساتھ ”رئے“ گئے اور دیکھا کہ راستے اور سرائے، لید سے بھرے ہیں۔

**عموم بلوی کی مثالیں :**

عموم بلوی زیادہ تر باب طہارت و نجاست میں موثر ہے، مگر نجاست و حرمت میں یہ تاثر و تخفیف کبھی کراہت تنزیہی کی شکل میں اور کبھی جائز و مباح کی شکل میں ہوتی ہے۔ اس کی چند مثالیں ذکر کی جاتی ہیں:

(۱) حرام جانوروں کا جوٹھا ناپاک و نجس ہے، کیونکہ اس کا لعاب حرام گوشت سے پیدا ہوتا ہے۔ مگر شریعت نے بلی کا جوٹھا نجس قرار نہیں دیا ہے، صرف مکروہ تنزیہی بتایا ہے۔

(۲) انسان کے پیشاب کا قطرہ قطرہ ناپاک و نجس ہے لیکن پیشاب کرتے وقت بسا اوقات سوئی کی نوک کے برابر چھینٹ کپڑے پر پڑ جاتی ہے، اور اس سے بچنا دشوار ہوتا ہے، اس میں عموم بلوی کی وجہ سے شریعت نے اسے وجہ غفوی میں رکھا ہے۔ اور ایسی چھینٹ لگے ہوئے کپڑے کو پاک قرار دیا ہے۔ علامہ برہان الدین مرغینانی فرماتے ہیں:

فإن انتضح عليه البول مثل رؤس الإبر فذلك ليس  
بشيء لأنه لا يستطاع الإمتناع عنه. (ہدایہ ج ۱ ص ۷۷)  
اگر سوئی کی نوک کی بقدر پیشاب کی چھینٹ پڑ جائے تو اس کا کوئی

اعتبار نہیں، کیونکہ اس سے پتہ چلتا ہے کہ ہر اقی الفلاح میں ہے:

”وعفی رشاش ہول ولو مغلظا کرء وس الإبر ولو محل  
إدخال الخيط للضرورة“ (مراقی الفلاح علی نور الایضاح)  
اور پیشاب کی چھینٹ اگرچہ وہ مغلظہ ہو، سوئی کی نوک کے برابر  
معاف ہے، اور اگر سوئی میں دھاگا داخل کرنے کے برابر ہو تو پاک  
قرار دیا گیا ہے۔

(۳) گوبر نجس و ناپاک ہے، لیکن وہ اگر جل کر راکھ ہو جائے تو  
پاک قرار دیا گیا ہے، اس لیے کہ عام طور پر لوگوں میں گوبر کے اوپلے  
میں روٹی پکانے کا رواج ہے، جس سے روٹی میں گوبر کی راکھ لگ جاتی  
ہے، اگر اس کو ناپاک قرار دیا جائے تو لوگ سخت حرج و غمی اور مشقت  
میں مبتلا ہو جائیں گے۔ اس لیے عموم بلوئی کی وجہ سے گوبر کی راکھ کو  
پاک قرار دیا گیا ہے۔

علامہ ابن نجیم حنفی فرماتے ہیں: ومن ذالک قولنا بأن النار مطهرة  
للسروث والعنرة فقلنا بطهارة رمادها تيسيراً وإلا لزمنا نجاسة  
الخيز في غالب الأمصار۔

(۴) گوبر ناپاک چیز ہے، لہذا اس کا غبار بھی ناپاک۔ لیکن اگر اس کا غبار  
اڑ کر کپڑے یا بدن پر لگ جائے تو اس کا دھونا لازم نہیں، کیونکہ اس میں عام  
استلا ہے اس کی ناپاکی کا حکم دینا لوگوں کو حرج میں ڈالنا ہے، (اشباہ ج ۱ ص)

(۵) میت کو غسل دلانے والے پر میت کے غسل کا جو چھینٹا پڑتا  
ہے، وہ اپنی اصل کے اعتبار سے ناپاک ہے، لیکن چونکہ اس سے احتراز  
ممکن نہیں، اس لیے معاف قرار دیا گیا۔

وماتر شش علی الغاسل من غسالة الميت مما لا يمكن  
الاحتراز عنه (اشباہ)

مجدد اعظم امام احمد رضا قدس سرہ نے رنگ کے پڑنے سے متعلق عموم بلوی کی بنا پر یہ حکم دیا:

”پڑیا کی نجاست پر فتویٰ دیے جانے میں فقیر کو کلام کثیر ہے۔ پڑیا میں باسپرٹ کا ملنا اگر بطریق شرعی ثابت بھی ہو تو اس میں شک نہیں، کہ ہندیوں کو اس کی رنگت میں ابتلائے عام ہے، اور عموم بلوی نجاست متفق علیہا میں باعث تخفیف، حتیٰ فی موضع النص القطعی کما فی قریش البول فلورڈس الابو۔ نہ کہ محل اختلاف میں جو زمانہ صحابہ سے عہد مجتہدین تک برابر اختلافی چلا آیا نہ کہ جہاں صاحب مذہب حضرت امام اعظم و امام ابو یوسف کا اصل مذہب طہارت ہو اور وہی امام ثالث امام محمد سے ایک روایت، اور اسی کو امام طحاوی وغیرہ ائمہ ترجیح و تصحیح نے مختار و مرجع رکھا ہو، نہ کہ ایسی حالت میں جہاں اس مصلحت کو بھی دخل نہ ہو، جو متاخرین اہل فتویٰ کو اصل مذہب سے عدول اور روایت اخرائے امام محمد کے قبول پر باعث ہوئی نہ کہ جب مصلحت الہی اس کے ترک اور اصل مذہب پر افتاء کی موجب ہو تو ایسی جگہ بلا وجہ بلکہ برخلاف وجہ مذہب مہذب صاحب مذہب رضی اللہ تعالیٰ عنہ کو ترک کر کے مسلمانوں کو ضیق و حرج میں ڈالنا اور علمہ مسومین و مومنات جمیع دیار و اقطار ہندیہ کی نمازیں معاذ اللہ باطل اور انہیں آثم و مصر علی الکبیرۃ قرار دینا روش فقہی سے یکسر دور پڑتا ہے۔“ (فتاویٰ رضویہ ص ۴۵ ج ۲ ملخصاً)

## عموم بلوی کی تاثیر

جزئیات و نظائر سے یہ بات ثابت ہے، کہ ”عموم بلوی“ کسی نص قطعی کے حکم میں اس طرح اثر انداز نہیں ہو سکتا کہ جس سے نص کا حکم بالکلیہ متروک ہو جائے۔ ہاں تخصیص ہو سکتی ہے نص قطعی کے مواضع میں سے باب طہارت و نجاست میں عموماً تخصیص نص کا باعث بنتا ہے، اور جو مسائل ائمہ مذہب کے درمیان مختلف فیہ ہیں، وہاں بھی عموم بلوی موثر ہوتا ہے، اس نکتہ کی طرف امام احمد رضا نے اشارہ کیا ہے وہ فرماتے ہیں:

أقول ولسنا نعني بهذا أن عامة المسلمين إذا ابتلوا  
بحرام حلّ بل الأمر أن عموم البلوی من موجبات التخفيف  
شرعاً وما ضاق الأمر إلا اتسع فإذا وقع ذالك في مسألة  
مختلف فيها ترجع جانب اليسر صونا للمسلمين عن  
العسر. (فتاویٰ رضویہ ج ۱ ص ۴۳)

مذکورہ بالا گفتگو سے میری مراد یہ نہیں کہ عام مسلمان اگر کسی حرام کام میں مبتلا ہوں تو وہ حلال ہو جائے گا۔ بلکہ معاملہ یہ ہے، کہ عموم بلوی شرعاً حکم میں تخفیف کا باعث ہے بلکہ ہر عملی آسان کر دی جاتی ہے تو جب امتلا کسی ایسے امر میں ہو جو فقہاء کے درمیان مختلف فیہ ہو تو مسلمان کو تنگی اور پریشانی سے بچانے کے لیے اس رخ کو ترجیح دی جائے گی۔ جس میں آسانی ہو۔

بلکہ حلت و حرمت کے باب میں بھی عموم بلوی اثر انداز ہوتا ہے فتاویٰ رضویہ میں ہے:

”ولا ینحیی علی خادم الفقہ ان ہذا کما ہو جاز فی باب الطہارۃ والنجاسة کذا لک فی باب الإباحة والحرمة.“ (حوالہ مذکورہ)

فقہی معلومات رکھنے والوں سے یہ بات مخفی نہیں ہے کہ عموم بلوی کی یہ تاثیر جس طرح باب طہارت و نجاست میں جاری ہے، ایسے ہی باب اباحت و حرمت میں بھی، پھر ایک عامش پہلو کی جانب اشارہ کرتے ہوئے مجدد موصوف ارشاد فرماتے ہیں:

ولذا تراہ من مسوغات الإفتاء بقول غیر الإمام الأعظم رضی اللہ عنہ کما فی مسئلة المخایرة وغیرہا مع تنصیصہم بأنہ لا یعدل عن قولہ إلی قول غیرہ إلا بضرورة۔ بل ہو من مجوزات الميل إلی رواية التواثر علی خلاف ظاہر الروایة کما نصوا علیہ مع تصریحہم بأن ما ینخرج عن ظاہر الروایة فهو قول مرجوع عنہ وما رجع عنہ المجتہد لم یبق قولاً لہ (فتاویٰ رضویہ ج ۱۱ ص ۴۳)

چنانچہ قول امام کے علاوہ بھی فتویٰ دیئے جانے کی گنجائش کتب فقہ میں دیکھی جاسکتی ہے، مثلاً زمین کو بیٹلی پر دینے کا مسئلہ میاں کے علاوہ دیگر مسائل۔ حالانکہ فقہاء یہ تحصیص فرماتے ہیں کہ قول امام سے دوسرے قول کی طرف عدل ضرورت ہی کی بنا پر کیا جائے گا۔ بلکہ عموم بلوی ظاہر اہل ولایت کے برخلاف ولایت کا رخ کو ترجیح دیتا ہے۔ جیسا کہ فقہاء کی تحصیص سے ظاہر ہے حالانکہ وہ یہ بھی مراحت فرماتے ہیں کہ ظاہر اہل ولایت سے ہٹا ہوا قول مرجوع

عنہما ہے اور جس سے مجتہد جمع کر لیں ان کا قول نہیں رہ جاتا (ت)

چنانچہ ملی، چوہا اور دیگر مکان میں رہنے والے جانوروں کے جوٹھے کو فقہانے ناجائز و حرام قرار نہیں دیا، بلکہ زیادہ سے زیادہ اسے مکروہ تحریمی مانتا ہے اس طرح کی مثالیں فقہاء کے اقوال و ارشادات سے نکالی جاسکتی ہیں۔

## غیر مستقیم مسئلہ میں عرف و تعامل

جہاں تک غیر مستقیم نوید مسائل میں ”عرف و تعامل“ کے اعتبار کا سوال ہے تو اس سلسلے میں راقم السطور اس نتیجے پر پہنچا ہے، کہ جن نوید مسائل میں احکام شرعیہ کی تنقیح سالہا سال تک نہ ہوئی ہو، خواہ ان کے حل کی طرف علماء نے توجہ مبذول کی ہو یا نہ کی ہو، ان میں عرف و تعامل مسلمان کا اعتبار اپنے شرائط کے ساتھ ہوگا اور اس طرح کے مسائل میں احکام شرعیہ سے لاعلمی دارالاسلام میں مستحبر ہوگی، معاصی عتایہ نے اس بات پر روشنی ڈالی ہے کہ دارالاسلام میں کس قسم کے مسائل سے جہل و لاعلمی عذر مانا جائے گا اور کس قسم کے مسائل میں عذر قابل قبول نہ ہوگا وہ فرماتے ہیں:

إن خيار المستصنع إختيار بعض المتأخرين من اصحابنا ولم يجب على كل واحد من المسلمين في دار الإسلام علم أقوال جميع المجتهدين وإنما الجهل ليس بعذر في دار الإسلام في الفرائض التي لا بد لإقامة الدين منها، لا في حيازة إجهاد جميع المجتهدين.

(عنايه ج ۲ ص ۳۴۴) علی هامش فتح القلین

”صحیح اصحابنا“ (فرمایش کر کے سامان تیار کروانا) میں خیار کا حاصل ہونا بعض متأخرین حنفیہ کا مختار مسلک ہے، دارالاسلام میں رہنے والے ہر فرد مسلم پر تمام مجتہدین کے اقوال کا علم ضروری نہیں، ہاں ”جہل“ دارالاسلام کے اندر ان فرائض میں عذر نہیں بن سکتا، جو اقامت دین کے لیے ضروری ہیں، یہ ہے مجتہدین کرام کے اجتہادی مسائل تو ان میں ”جہل“ عذر بن سکتا ہے۔

والله تعالى اعلم وعلمه جل مجدده اتم واحکم



## حوالہ جہ

| نمبر شمار | اسماء کتب        | حوالہ             |
|-----------|------------------|-------------------|
| ۱         | غزعیون البصائر   | ص ۱۳۰             |
| ۲         | فتاویٰ رضویہ     | ج ۱ ص ۱۵۸         |
| ۳         | المستغنی         | ج ۱ ص ۲۸۷         |
| ۴         | فتاویٰ رضویہ     | ج ۱ ص ۱۹۹         |
| ۵         | تاج العروس       | ج ۲ ص ۲۵          |
| ۶         | غزعیون البصائر   | ص ۱۳۱             |
| ۷         | فتاویٰ رضویہ     | ج ۱ ص ۱۵۹         |
| ۸         | الموافقات        | ج ۲ ص ۵           |
| ۹         | فتاویٰ رضویہ     | ج ۱ ص ۱۹۹         |
| ۱۰        | فتاویٰ رضویہ     | ج ۱ ص ۱۵۸         |
| ۱۱        | البحر المحیط     | ج ۵ ص ۲۱۱         |
| ۱۲        | الاشیاء والنظائر | ص ۱۳۸             |
| ۱۳        | قرآن کریم        | پارہ ۱ سورہ حج    |
| ۱۴        | قرآن کریم        | پارہ ۲، سورہ بقرہ |
| ۱۵        | قرآن کریم        | پارہ ۳ سورہ بقرہ  |

|    |                          |                            |
|----|--------------------------|----------------------------|
| ۱۶ | مکتوٰۃ المصانع           | ص ۱۳۰                      |
| ۱۷ | الاشباہ والنظائر         | ۱۳۰                        |
| ۱۸ | الاشباہ والنظائر         | ص ۱۳۵                      |
| ۱۹ | الاشباہ والنظائر         | ص ۱۳۶ (جدید ج ۱ ص ۲۶۸)     |
| ۲۰ | ایضاً                    | ایضاً                      |
| ۲۱ | احکام القرآن لابن العربی | ج ۱ ص ۸۱۳                  |
| ۲۲ | الاشباہ والنظائر         | ص ۱۳۶ ج ۱ ص ۲۶۸ جدید بیروت |
| ۲۳ | قرآن کریم مع کثر الایمان | پارہ ۲، بقرہ               |
| ۲۴ | قرآن کریم مع کثر الایمان | پارہ ۶، مائدہ              |
| ۲۵ | قرآن کریم مع کثر الایمان | پارہ ۸، انفعام             |
| ۲۶ | الاشباہ والنظائر         | ص ۱۳۰                      |
| ۲۷ | ہدایہ                    | ج ۳ ص ۲۳۸                  |
| ۲۸ | رد المحتار               | ج ۵ ص ۸۳                   |
| ۲۹ | تنویر الابصار و در مختار | ج ۵ ص ۸۳                   |
| ۳۰ | احکام القرآن للجصاص      | ج ۱ ص ۱۵۹                  |
| ۳۱ | ہدایہ                    | ج ۳ ص ۲۳۸                  |
| ۳۲ | رد المحتار               | ج ۵ ص ۸۲                   |





باسمہ و حمد

## مجلس شرعی جامعہ اشرفیہ مبارک پور کے

چھٹے ساتویں سمینار میں طے شدہ امور

۱۔ ضرورت و حاجت کی وہ تعریف جو ”جلی النص فی اماکن الرخص“ میں اعلیٰ حضرت قدس سرہ نے فرمائی ہے، اسی پر اتفاق ہے۔ (دہم نصف آخر مکتبہ رضامیں)  
باتفاق رائے طے ہوا، کہ ضرورت کی تین قسمیں ہیں۔ (۱) ضرورت لازمة الوقوع بمعنی دائمہ، (۲) غالبہ الوقوع، (۳) نادرة الوقوع۔  
کسی کو محذور شرعی قرار دینے کے لیے ضرورت کا لازم الوقوع بمعنی دائمی یا غالب الوقوع ہونا شرط ہے، شمس علی التہمین کا کلام اسی بارے میں ہے۔

### حاجت کب ضرورت کے درجہ میں نازل ہوگی؟

باتفاق رائے طے پایا کہ حاجت بمنزلہ ضرورت اس وقت ہوتی ہے، جب حاجت کسی ایسے سبب کی طرف منقصی ہو، جو بلا واسطہ کلیات خمس کے لیے موقوف علیہ ہو، جیسے اجارہ کہ یہ کلیات خمس کے لیے موقوف علیہ نہیں، مگر مثلاً کبھی مکان نہ ملنے کی وجہ سے شدت حروب و سبب ہلاک یا قریب ہلاک ہو جاتا ہے، اس لیے یہاں حاجت بمنزلہ ضرورت قرار دی گئی۔ فواتح الرحموت ص ۵۳۳ پر ہے: (فی تقسیمات القاصد و ترتیبہا باعتبار ہا عند الشارح)

”وثانیہا حاجیۃ غیر واصلۃ الی حد الضرورة کالبيع  
والاجارة والمضاربة والمساقاة فإنہا لولاہا لم یفت واحد  
من الخمسة الضرورية لکن یحتاج الیہا الإنسان فی

المعيشة فيكون من الحاجة دون الضرورة إلا قليلا من  
جزئيات بعض العقود فبأنها بفواتها بفوت واحد من  
الضرورة كاستيجار المربعة إذ لم يشرع تلف نفس  
الولد فوصل إلى ضرورة جفط النفس وكذا شراء مقدار  
القوت واللباس يتقى بها عن الحر والبرد وامثالها لكن  
بقلتها لا يخرج كليات العقود عن الحاجة . انتهى“

باتفاق رائے طے ہوا کہ حاجت محضہ محرمات قطعہ میں تخفیف کی موجب نہیں۔ ہاں اگر  
حاجت سبب قوی کے عارض ہونے پر بمنزلہ ضرورت ہو جائے تو وہ حرام قطعی میں تخفیف کا موجب  
ہو سکتی ہے۔

عبادات کی تین قسمیں ہیں، ایک تو وہ جن کے ارکان من جانب شرع متعین ہیں۔ اوقات  
مقرر ہیں، ان کی ہیئت ترکیبہ منصوص ہے۔ جیسے فرض نماز، روزہ، حج، اعتکاف مسنون۔ دوسری  
وہ جن کے نہ ارکان متعین ہیں، نہ اوقات، نہ ہیئت ترکیبہ، برسبیل اطلاق ان کے کرنے کا حکم  
دیا گیا، جیسے درود شریف پڑھنا، محبوبان خدا کا ذکر کرنا۔ تیسری وہ جن میں کچھ متعین ہوں، کچھ  
متعین نہ ہوں، جیسے نفل نمازیں، زکوٰۃ، عمرہ۔

ان تین قسموں میں دوسری قسم کا اثبات تعامل سے ہو سکتا ہے، باقی دو قسمیں زیر بحث ہیں۔  
تعال کا اعتبار باب عبادات میں ہے، یا نہیں؟ یہ مسئلہ باتفاق رائے طے نہ ہو سکا، اگلے  
سینار میں پھر بحث ہوگی۔

سوال عرف و تعامل کے ذریعہ کتنے افراد تک نص میں تخصیص ہو سکتی ہے؟  
جواب: عام میں ایک فرد تک تخصیص ہو سکتی ہے، اور جمع مکرر میں تین تک ہو سکتی ہے۔ مسلم  
دفاتح میں ہے:

”متھی التخصیص ما هو فالأكثر قالوا يجوز إلى  
الأكثر، ولرسر الأكثر بالزائد على النصف، وقيل ينتهي إلى  
ثلاثة وقيل إلى اثنين وقيل إلى واحد وهو مختار الخنفية،

وما قال الإمام فخر الإسلام إن العام إن كان جمعا فيصح  
تخصيصه إلى ثلاثة لأنها أقل الجمع فالمراد منه على ما قال  
الشيخ ابن الهمام الجمع المنكر على ما سيجي تحقيقه إن  
شاء الله تعالى“ (ص ۱۹۳ نول كشور)

سوال: عرف و تعال سے تخصیص کے بعد نص قطعی رہے گا یا نفی ہو جائے گا؟  
جواب: نفی ہو جائے گا۔ نور الانوار میں ہے:

”التخصيص في الاصطلاح هو قصر العام على بعض  
مسمياته بكلام مستقل موصول، فإن لم يكن كلاما بأن كان  
عقلا أو حسا أو عادة أو نحوه لم يكن تخصيصا اصطلاحا  
ولم يصغر ظنيا“ (ص ۷۵)

اس پر قمر الاقمار میں ہے:

”وهذا إذا كان المخصص العقل، فإن العقل ما حكم العقل  
بخروجه يخرج ويبقى الدلالة قطعية على الباقي كما كانت وأما  
إذا كان المخصص الحس أو العادة أو نحوه فالظاهر أن لا  
يبقى قطعيا لاختلاف العادات وخفاء الزيادة والنقصان وعدم  
اطلاع الحس على تفاصيل الأشياء، اللهم إلا أن يعلم القدر  
المخصوص قطعيا، كذا في التلويح“ (ص ۷۵)

سوال: کیا عموم بلوئی امور غیر اختیاریہ ہی میں ہوتا ہے؟ یا امور اختیاریہ میں بھی ہوتا ہے؟  
اس کا تفسیر نہ ہو سکا۔

(۱) عرف کی اس تعریف پر مندوبین کا اتفاق ہے۔

”في المستصفي، العادة والعرف ما استقر في النفوس من جهة العقول وتلقته  
الطباع السليمة بالقبول اه، (شرح الاشباه رسائل ابن عابدین ص ۱۱۲ ج ۲ رسالہ نشر العرف)  
(۲) قرآن و حدیث میں وارد الفاظ کے غیر متعین معانی کی تعین اسی عرف سے ہوگی جو

زمانہ تنزیل، یا زمانہ رسالت میں رائج تھا۔ اسی طرح اقوال صحابہ و تابعین و اقوال ائمہ و علماء متقدمین و متاخرین کی عبارات کے معانی کا تعین ان کے ادوار کے عرف سے ہوگا، خواہ ان نصوص و اقوال کا تعلق باب عبادات سے ہو۔ یا باب معاملات وغیرہ سے ہو۔

(۳) نماز میں جس امر کا موافق عادت ادب ہونا واجب ہو، تو عادات ادب کے بدلنے سے حکم بھی بدل جائے گا۔ مثلاً لبس ثوب موافق عادت ادب ہونا واجب ہے، تو عادات کی تبدیلی سے اس حکم پر بھی اثر پڑتا ہے۔

(۴) باب عبادات میں تعامل کا اعتبار ہے، یا نہیں؟ یہ مسئلہ متفق نہ ہو سکا، آئندہ پھر اس پر غور ہوگا۔

(۵) مجدد اعظم اعلیٰ حضرت قدس سرہ نے دفع حرج کو اسباب ستہ میں جس طور پر شمار کیا ہے وہاں حرج عام ہے اور حاجت و عموم بلوئی اس سے خاص ہیں۔

(۶) زیر بحث عموم بلوئی کی درج ذیل تعریف پر مندوبین کا اتفاق ہے۔

وہ حالت و کیفیت جس کے باعث عوام و خواص سبھی محذور شرعی میں مبتلا ہوں، اور دین، جان، عقل، نسب، مال یا ان میں سے کسی کے تحفظ کے لیے اس سے بچنا حرج و مشقت یا ضرر کا سبب ہو۔

(۷) حالت ضرورت میں اختیار فاسد ہو جاتا ہے، اور حالت حاجت میں اختیار فاسد نہیں ہوتا بلکہ اختیار صحیح باقی رہتا ہے۔

باب عبادات میں جو امور غیر توقیفی ہیں، ان میں تعامل مؤثر ہے۔ اس سے ان امور کا اثبات، یا ترجیح، تخصیص، تبدیل و تغیر کا عمل ہو سکتا ہے۔ مگر ان قیود و شروط کے ساتھ جو درج ذیل چار عبارات سے ظاہر ہیں:

(۱) اصول الرشاد لقمع مبانی الفساد ص ۶۷ مبحث سوم قاعدہ ۸ (از علامہ نقی علی خاں بریلوی قدس سرہ) میں ہے:

”تعامل جس طرح معاملات میں حجت ہے اسی طرح عبادات میں

معتبر ہے کہ لفظ ”ما“ اثر ابن مسعود رضی اللہ تعالیٰ عنہ اور ”سبیل المؤمنین“

کریمہ، اور ”اتبعوا السواد الاعظم“ حدیث میں دونوں طرح کے احکام کو

شامل اور علماء دونوں طرح کے احکام اس پر بنا کرتے ہیں کہ بعض ہم نے

بھی ذکر کیے اور کوئی فارق عقلی و سعی تحقیق نہیں۔ تو تخصیص اس کی معاملات کے ساتھ محض بے معنی ہے۔“

(۲) امام احمد رضا قدس سرہ فرماتے ہیں:

”عبادات میں وہ امور جن کی طرف عقل کو اجراء نہیں مثل تعیین اوقات، وعدد رکعات، وترتیب افعال، و وحدت رکوع، و تعدد سجرات، و تحدید نصاب، و مصرف زکاة، و وقت و مکان و قوف و مطاف، و عدد اشواط سعی و طواف وغیرہا قطعاً توقیفی نہیں۔“

یونہی وہ اوضاع و ہیئات کہ شارع نے ایسے امور میں محدود و معین فرمائے، اور محلات کتاب کے بیان واقع ہوئے جن کی تعیین کی طرف امثال ”صلوا کما رایتہمونی اصلی“ نے اشارہ فرمایا:

اسی طرح وہ اذکار و افعال مخصوصہ کہ اوقات خاصہ پر غایات و مقاصد معینہ کے لیے علی وجہ التعمین مقرر ہوئے، اور مکلفین ان کی طرف مطلقات و عموم سے دعوت نہ کیے گئے جیسے تکبیر تحریر و تحلیل نماز و تشہد و اذان و اقامت وغیرہا، یہی وہ اشیا ہیں جنہیں توقیفی کہا جاتا ہے۔

ان کے سوا باقی تمام امور جن میں نصاب و دلالت شرع مطہر سے تحدید و حظر و توقیف و جبر ثابت نہیں، اگرچہ وہ انہیں توقیفیات سے علاقہ رکھتے ہوں، ان میں بھی توقیف پر توقیف نہیں، اگرچہ بوجہ تعلق توقیفی و قوف اولی ہو۔ ولہذا دعائے قعدہ اخیرہ صرف الفاظ واردہ پر مقصور نہیں، ہر شخص جو چاہے دعا کر سکتا ہے، بعد اس کے کہ کلام ناس سے مشابہ نہ ہو، اسی طرح عیدین وغیرہا کے خطبے خصوصاً خطبہ جمعہ کہ شرط صحت نماز ہے، ان میں بھی الفاظ مردیہ پر اقتصار نہیں۔ یہ صورت چہارم بلکہ بعض افراد سوم بھی انظار مجتہدین کے جولان گاہ ہیں۔ بعض نے ان میں کسی کو قسم اول سے خیال فرمایا اور وقوف لازم ٹھہرایا، اور بعض نے قسم دوم سے سمجھا اور رخصت کا حکم بتایا، ورنہ قسم اول میں ارسال و اطلاق معقول نہ دوم میں، جہاں شرع نے اطلاق کو کام فرمایا تحدید و تعقید مقبول، ہاں کسی سنت ثابتہ کو اشادینا، کوئی نیا امر مزاحم و مراغم سنت پیدا کرنا کسی حال روا نہیں۔“ (ص ۱۳۵ حاشیہ اذ لا یتام لما نعی عمل المولد والقیام، مطبع اہل سنت و جماعت بریلی (در زمانہ اعلیٰ حضرت رحمہ اللہ تعالیٰ))

(۳) اعلیٰ حضرت امام احمد رضا قدس سرہ فرماتے ہیں:

إنما التوارث التعامل فی جميع القرون إلى قوله بل  
موافق لها، مقاله مفتی نظام الدین صاحب (ص ۵۰۴ بحوالہ  
شمامہ العنبر فی ادب النداء امام المنبر قلمی شمامہ رابعہ  
نصفہ ۱۰ ص ۳۲، ۳۳)

(۴) استدلال بالعرف کا حق کسے ہے؟ شرح العقود رسم المفتی میں ہے:

فللمفتی اتباع عرفه الحادث فی الألفاظ العرفية وكذا  
فی الأحكام التي بناها المجتهد علی ما كان فی عرف زمانه  
وتغير عرفه إلى عرف آخر إقتداء بهم لكن بعد ان يكون  
المفتی ممن له رأى ونظر صحيح ومعرفة بقواعد الشرع  
حتى يميز بين العرف الذي يجوز بناء الأحكام عليه وبين  
غيره فإن المتقدمين شرطوا فی المفتی الاجتهاد وهذا  
مفقود فی زماننا فلا أقل من ان يشترط فيه معرفة المسائل  
بشروطها وقيودها التي كثيرا يسقطونها ولا يصرحون بها  
إعتمادا علی فهم المتفقه وكذا لا بد له من معرفة عرف  
زمانه وأحوال أهله والتخرج فی ذلك علی استاذ  
ماهر اه (شرح العقود ص ۹۷ بحث العرف)

## دینی ضروری مصلحت کی تحصیل

ایسے امر کی بجا آوری جس میں کسی لحاظ سے مفید ہو مگر دین کا اہم قائدہ اس پر غالب ہو  
اور وہ مفید مغلوب ہو۔

فساد موجود یا مظنون بظن غالب کا ازالہ

ایسے امر کو دور کرنا جس میں کسی لحاظ سے قائدہ ہو مگر کسی اہم فساد (موجود یا مظنون بظن

غالب) کا دفعیہ اس پر غالب ہو۔

**بلفظ دیگر**

دینی ضروری مصلحت کی تحصیل:

کسی فعل کا ایسا ہونا کہ اس کے بغیر دین کا کوئی اہم فائدہ فوت یا قریب فوت ہو۔ (اس میں مفسدہ کمتر و مغلوب ہو اور منفعت زیادہ و غالب ہو، جس کی تحصیل اہم ٹھہرے)

فساد موجود یا مظنون بظن غالب کا ازالہ:

کسی فعل کا ایسا ہونا کہ اس کے بغیر کوئی بڑا فساد (موجود یا مظنون بظن غالب) لازم ہو (اس میں فائدہ کمتر و مغلوب ہو اور فساد زیادہ و غالب ہو جس کا دفعیہ اہم قرار پائے)

**سوال:** قاعدہ ”الضرورات تبیح المحظورات“ محظور کی تینوں قسموں کو عام ہے یا قسم اول کے ساتھ خاص ہے۔

**جواب:** یہ قاعدہ اسی تفصیل کے ساتھ ہے، جو بدائع ص ۷۷۷ ج ۷ کتاب الاکراہ، بہار شریعت ص ۶ تا ۸ ج ۱۵، الاشباہ والنظائر ج ۱ ص ۱۴۰ قاعدہ نمبر ۵ وغیرہ کی عبارتوں میں درج ہے۔ یعنی قسم اول میں اباحت، قسم دوم میں رخصت بمعنی رفع اثم، قسم سوم میں کوئی اثر نہیں۔

**سوال:** کیا حرج و عموم بلوئی کبھی حاجت اور کبھی ضرورت کے درجہ میں ہوتے ہیں، کبھی ان کا تعلق اضطراری افعال سے ہوتا ہے، اور کبھی غیر اضطراری سے ہوتا ہے۔ اس بارے میں حق کیا ہے؟

**جواب:** یہاں عموم بلوئی ضرورت سے الگ دفع حرج کے ضمن میں پائے جانے والے ایک سبب کی صورت میں زیر بحث ہے، اس لیے اس کا تعلق اضطراری افعال سے نہیں، لیکن یہ ایسے اختیاری امور سے بھی متعلق نہیں ہوتا، جو حرج و مشقت اور ضرر سے خالی ہوں، جیسا کہ اس کی اس تعریف سے مستفاد ہے، جو سابقہ سمینار کے طے شدہ امور میں درج ہے۔

**سوال:** اسباب ستہ سے عرف عام ہے یا عرف خاص بھی؟

**جواب:** دونوں اسباب ستہ سے ہیں،

نشر العرف فی بناء بعض الاحکام علی العرف للعلامة الشامی مشمولہ



رسائل ابن عابدین ج ۲ ص ۱۳۰)

عرف عام اور عرف خاص کی تعریف فتاویٰ رضویہ ۲۱۷، اور ۲۱۲/۸ رسالہ النبی والدرد میں ہے:

”وإن لم يخالفه من كل وجه بأن ورد الدليل عاما، والعرف خالفه في بعض أفرادہ أو كان الدليل قياسا فإن العرف معتبر إن كان عاما، فإن العرف العام يصلح مخصصا كما مر عن التحرير، ويترك به القياس كما صرحوا به في مسئلة الاستصناع ودخول الحمام والشرب من السقاء وإن كان العرف خاصا فإنه لا يعتبر وهو المذهب كما ذكره في الاشباه“  
(نشر العرف في بناء بعض الاحكام على العرف ص ۱۱۳)

أقول وبما قررناه تبين لك أن ماتقدم عن الاشباه من ان المذهب عدم اعتبار العرف الخاص إنما هو في ما اذا عارض النص الشرعي فلا يترك به القياس ولا يخصص به الأثر، بخلاف العرف العام، وأما العرف الخاص إذا عارض النص المذهبي المنقول عن صاحب المذهب فهو معتبر كما مشى عليه المتون والشروح والفتاوى في الفروع التي ذكرناها“ (حواله مذکور)  
ایضاً نشر العرف ۲/۱۳۰، العرف العام یثبت به الحکم العام إلى یثبت بالعرف الخاص.

**سوال:** ضرورت کی تاثیر کی شرط میں یہ اضافہ کیسا ہے؟

”ضرورت اپنے ہی حق میں پائی جائے یہ شرط نہیں“

**جواب:** یہ اسی تفصیل کے ساتھ ہے، جو فتاویٰ رضویہ ص ۲۰۰، ہم نصف آخر میں مرقوم ہے۔  
تاثیر ضرورت کے شرائط مندرجہ مقالہ مفتی نظام الدین صاحب ص ۹، ۱۰ پر بھی اتفاق ہے۔ مزید توضیح کے لیے یہ شرط بھی درج کی جاتی ہے جو مولانا آل مصطفیٰ صاحب کے مقالہ ص ۲۱ میں ہے۔

”محدور کا متبادل کوئی حلال اور جائز چیز موجود نہ ہو“

**سوال:** کون سا تعامل زیر بحث ہے؟

**جواب:** فتاویٰ رضویہ ج ۸ ص ۲۱۱ تا ص ۲۱۴ رسالہ المثنیٰ والدردر میں تفصیلاً مذکور ہے کہ تعامل کے چار مدارج ہیں۔

۱۔ ”وہ عرف جو عہد رسالت سے مستمر ہو“

۲۔ وہ عرف جو ساری دنیا کے مسلمانوں کا ہو۔

۳۔ وہ عرف جو تمام بلاد عالم کے اکثر مسلمانوں کا ہو۔

۴۔ وہ عرف جو کسی ملک یا صوبے کے اکثر مسلمانوں کا ہو۔

اول حدیث تقریری کے درجہ میں ہے۔ دوم عین اجماع، نص آحاد سے اقویٰ اور قطعاً مظہر ناسخ۔ سوم کی حجیت نامہ پر نصوص صریحہ ناطق، چہارم ہی وہ ہے جو معارضۂ نص کی صلاحیت نہیں رکھتا اور جو قیاس پر رائج ہوتا ہے۔

وہی ہمارے مذاکرات میں زیر بحث ہے اور سارے نتائج اسی سے متعلق ہیں۔

**سوال:** منصوص مسائل میں عموم بلوئی کا اعتبار ہے۔ یا نہیں؟

**جواب:** اعتبار ہے، فتح القدیر ج ۱ ص ۱۸۹ میں ہے، ”وما قبل، إن البلوی لا تعتبر

فی موضع النص عندہ قبول الانسان، ممنوع بل تعتبر إذا تحققت للنص النافی للخرج، وهو ليس معارضة النص للنص بالرأی، والبلوی فی بول الانسان کروں الابر لأنها إنما تحقق باغلبية عسر الانفکاک“۔

فتاویٰ رضویہ ج ۲ ص ۴۵ میں ہے: ”وعموم البلوی من موجبات التخفيف حتی

فی موضع النص القطعی“

**سوال:** کیا عوام و خواص کا خلاف شرع وہ عمل درآمد معتبر ہے، جو جہالت یا غفلت ولا

پرواہی کے سبب ہو۔

**جواب:** ایسا عمل درآمد معتبر نہیں، اگرچہ اس میں عوام کے ساتھ خواص بھی شریک ہوں۔

فتاویٰ رضویہ ص ۵۵۵، ۵۵۶ ج ۱ باب الیاء مقالہ مفتی نظام الدین صاحب ص ۴۳ و دیگر جزئیات و نظائر ص ۳۴ تا ص ۳۷۔

**سوال:** مسئلہ نوپید ہے اور اس نوع کے مسائل یا نظائر کا حکم کتب فقہ میں مذکور بھی ہے، مگر اس پر علماء کو اطلاع نہ مل سکی، ایسے نوپید مسئلہ میں تنقیح حکم سے پہلے خلاف شرع تعامل یا ابتلاء ہو جائے، تو ایسا تعامل یا ابتلاء معتبر ہے یا نہیں؟

**جواب:** ایسا تعامل یا ابتلاء معتبر نہیں، کہ معتبر وہ ہے جسے حکم شرعی کی تنقیح کے بعد مسلمان اچھا سمجھ کر کریں، البتہ تنقیح حکم سے پہلے اس کو ناجائز و گناہ نہیں قرار دیا جائے گا۔ (فتاویٰ رضویہ جلد سادس ص ۳۶۵ تا ۳۶۷ مسئلہ ٹھیکہ)

**سوال:** عدم جواز کا حکم ہونے سے پہلے اگر عوام و خواص فعل ممنوع کے مرتکب ہوئے تو یہ تعامل موجب تخفیف نہیں، مگر بعد علم ان کا تعامل موجب تخفیف ہے۔ ایسا کیوں؟

**جواب:** تعامل میں یہ شرط ہے کہ مسلمان اس فعل کو ممنوع جان کر نہ کرتے ہوں، بلکہ جائز جان کر کرتے ہوں، اور جب حکم کا علم ہی نہیں تو ان کے جائز سمجھنے کا اعتبار نہیں، اور علم حکم کے بعد کسی عمل کو انہوں نے جائز سمجھا تو اس کا اعتبار ہے، کہ اس کی کوئی صحیح بنیاد ہوگی۔ حاصل یہ ہوا کہ صورتِ علم میں شرط تعامل متحقق ہے اور حالتِ جہل میں شرط متحقق نہیں۔



بسم الله الرحمن الرحيم

نحمدہ ونصلی علی رسولہ الکریم

اسلامی قوانین کا دائرہ کسی زمانہ یا خطہ تک محدود نہیں ہے۔ بلکہ وہ اپنی وسعت و جامعیت کی بنا پر ہر زمانہ میں رہنما خطوط کی حیثیت رکھتا ہے۔ مگر یہ ایک افسوس ناک بات ہے کہ موجودہ دور میں غیر اسلامی نظام عمل کی بالادستی نے مسلمانوں کو ہر میدان میں معمولی ”ضیق و حرج“ میں مبتلا کر رکھا ہے علماء فقہاء کے سامنے بہت سے نئے پیچیدہ مسائل کھڑے ہو رہے ہیں۔

اسلام کے قانون تکلیف میں گو کہ فی نفسہ کوئی لچک نہیں لیکن ارہاب فقہ و افتاء سے یہ بات مخفی بھی نہیں کہ ”مشقت و ناچاری“ اور ”ضیق و حرج“ کے باعث مشقت سے دوچار شخص کے لیے بہت سے ممنوعہ امور میں ”اباحت و رخصت“ اور ”یسر و سہولت“ کا ملنا اسلامی قانون ہی کا ایک حصہ ہے۔ ہمارے قدیم و جدید علماء و فقہاء نے ”اسباب ستہ“ کو پیش آمدہ مسئلہ کی اساس و بنیاد بنانے میں اس بات کا خاص خیال رکھا ہے کہ اس کے تحت دیا گیا حکم، نہ شریعت طاہرہ کے مقصد و منشا کے خلاف ہو، اور نہ ہی اس میں عصری ضرورتوں سے اغماض ہو۔ جب ہم علمائے اصولیین کے بیان کردہ ضابطوں بالخصوص ”اسباب ستہ“ کی صحیح تشریح اور کامل توضیح کرنے میں کامیاب ہو جائیں۔ کیونکہ یہ نئے پیچیدہ مسائل کے حل کی اساس و بنیاد ہیں۔ جنہیں ہم اصولی زبان میں ”ضرورت، حاجت، عرف، تعامل، دینی ضروری مصلحت کی تحصیل، فساد موجود یا مظنون بہ ظن غالب کا ازالہ“ سے تعبیر کرتے ہیں۔

السعی منی والاتمام من اللہ، وهو حسبی ونعم الوکیل

مفتی آل مصطفیٰ مصباحی



للطبعة الثانية والنشر التوزيع

Near Maktaba Qadria University Road,  
old Sabzi Mandi, Karachi.

Contact No.: (92) 345 7760640.